

ہندستان میں وحدت اسلامی اور ملی اجتماعیت کی عظیم علامت

امارت شریعیہ

شرعی تصور، تحریک اور پس منظر

اختر امام عادل قاسمی

بانی و مہتمم جامعہ ربانی منور و اشرف بہار

دائرة المعارف الربانیة

جامعہ ربانی منور و اشرف سمستی پور بہار

جملہ حقوق بحق مصنف محفوظ ہیں

| | |
|------------|---|
| نام کتاب: | امارت شرعیہ (شرعی تصور، تحریک اور پس منظر) |
| نام مصنف: | مفتی اختر امام عادل قاسمی |
| صفحات: | ۱۴۳ |
| سن اشاعت:- | ۱۴۲۵ھ مطابق ۲۰۲۳ء |
| ناشر:- | دائرة المعارف الربانیة جامعہ ربانی منوروا شریف سمستی پور بہار |
| قیمت:- | ۳۰۰ |

ملنے کے پتے

☆ مرکزی مکتبہ جامعہ ربانی منوروا شریف، پوسٹ سوہما، ضلع سمستی پور بہار

848207 موبائل نمبر: 9473136822

☆ مکتبہ الامام، سی 212، امام عادل منزل، گراؤنڈ فلور، شاہین باغ، ابوالفضل پارٹ

۲، اوکھلا، جامعہ نگر، نئی دہلی 25 موبائل نمبر: 9934082422

فہرست مندرجات

| سلسلہ نمبر | مضامین | صفحات |
|------------|---|-------|
| ۱ | عرض مؤلف | ۷ |
| ۲ | امارت شرعیہ - شرعی تصور | ۸ |
| ۳ | انقلابات دوراں | ۸ |
| ۴ | علماء امت کی فکر مندی و درد مندی - آزمائشیں اور قربانیاں | ۹ |
| ۵ | آئینی دور کا امام اور عصر حاضر کا مجدد | ۱۲ |
| ۶ | نظریہ امارت کی شرعی حیثیت - حدود اور معیار | ۱۴ |
| ۷ | نظریہ امارت پر بعض کتابیں | ۱۴ |
| ۸ | تنظیم و اجتماعیت اسلام میں مطلوب ہے | ۱۵ |
| ۹ | اسلام اجتماعیت کے بغیر اور اجتماعیت امارت کے بغیر قائم نہیں رہ سکتی | ۱۷ |
| ۱۰ | نصب امیر کے لئے مملکت کا وجود ضروری نہیں | ۲۱ |
| ۱۱ | مغلوبانہ حالات میں بیعت امارت | ۲۱ |
| ۱۲ | دارالکفر میں بحیثیت امیر حضرت طالوت کا تقرر | ۲۱ |
| ۱۳ | حالت مغلوبی میں بیعت عقبہ | ۲۴ |
| ۱۴ | عہد نبوت میں دوسرے غیر مسلم علاقوں میں تقرر امیر | ۲۶ |
| ۱۵ | دارالکفر بتمامہ میں انتخاب امیر | ۲۶ |
| ۱۶ | فقہی تصریحات | ۲۸ |
| ۱۷ | قوت قاہرہ کے بغیر بھی امارت قائم ہو سکتی ہے | ۳۱ |
| ۱۸ | اسلامی تاریخ میں مغلوبانہ امارت کے نظائر | ۳۴ |
| ۱۹ | قدیم فارسی میں والی و قاضی کے لئے ہنر مند (یا ہنر من) کی اصطلاح | ۳۵ |

| صفحہ نمبر | مضامین | سلسلہ نمبر |
|-----------|---|------------|
| ۳۷ | شریعت میں قیام امارت کے لئے قوت قاہرہ شرط نہیں ہے | ۲۰ |
| ۳۸ | اہلیت امارت کے لئے مطلوبہ معیار | ۲۱ |
| ۳۹ | حدیث میں امام ضعیف سے مراد | ۲۲ |
| ۴۰ | قوت تنفیذ کا مطلب | ۲۳ |
| ۴۲ | امارت شرعیہ کے لئے بیعت کی ضرورت | ۲۴ |
| ۴۵ | دارالاستیلاء میں امارت کبریٰ کے بارے میں مولانا سجادؒ کا موقف | ۲۵ |
| ۴۷ | تحریک امارت شرعیہ - قیام، مقاصد اور پس منظر | ۲۶ |
| ۴۷ | امارت شرعیہ ہند کے قیام سے حضرت مولانا سجادؒ کا منصوبہ | ۲۷ |
| ۴۸ | جدید اصطلاحات کے بجائے اسلامی اصطلاحات والا ادارہ | ۲۸ |
| ۴۹ | مولانا ابوالکلام آزاد اور دیگر علماء سے تبادلہ خیال | ۲۹ |
| ۵۲ | دارالکفر میں امارت شرعیہ تنظیم اسلامی کی واحد عبوری صورت | ۳۰ |
| ۵۵ | موجودہ ہندوستان میں امارت ہی مسلمانوں کے مسائل کا حل ہے | ۳۱ |
| ۵۶ | امت کی تنظیم اطاعت سے وابستہ ہے | ۳۲ |
| ۵۸ | تحریک امارت میں مخالفتوں کا سامنا | ۳۳ |
| ۶۱ | حضرت ابوالحسنؒ کے ذہن میں امارت شرعیہ کا تصور | ۳۴ |
| ۶۱ | قیام امارت سے قبل بیعت جہاد | ۳۵ |
| ۶۲ | جمعیتہ علماء ہند کے اجلاس دوم میں امارت فی الہند کی تجویز | ۳۶ |
| ۶۳ | امیر الہند کے انتخاب میں دشواریاں | ۳۷ |
| ۶۳ | حضرت شیخ الہند مولانا محمود حسن دیوبندیؒ | ۳۸ |
| ۶۴ | مولانا ابوالکلام آزادؒ | ۳۹ |

| صفحہ نمبر | مضامین | سلسلہ نمبر |
|-----------|--|------------|
| ۶۷ | حضرت مولانا عبدالباری فرنگی محلیؒ | ۴۰ |
| ۶۹ | حضرت مولانا معین الدین اجمیریؒ کا اختلاف | ۴۱ |
| ۷۳ | جمعیت علماء ہند کے اجلاس سوم میں امیر الہند کا مسئلہ | ۴۲ |
| ۷۷ | کل ہند امارت شریعہ کے قیام میں رکاوٹیں | ۴۳ |
| ۷۹ | صوبہ و امارتیں قائم کرنے کی تجویز منظور | ۴۴ |
| ۷۹ | امارت شریعہ بہار کی بنیاد | ۴۵ |
| ۸۱ | جمعیت علماء بہار کے اجلاس در بھنگہ میں قیام امارت کا فیصلہ | ۴۶ |
| ۸۳ | حضرت مولانا سجادؒ کا تاریخی مکتوب | ۴۷ |
| ۹۳ | دعوت نامہ کا استقبال | ۴۸ |
| ۹۳ | حضرت مولانا سید شاہ محمد علی مونگیریؒ کا جواب | ۴۹ |
| ۹۵ | حضرت مولانا شاہ بدر الدین پھلواریؒ کا جواب | ۵۰ |
| ۹۸ | حضرت مولانا شاہ سلیمان پھلواریؒ کی تائید | ۵۱ |
| ۹۹ | حضرت مولانا محمد احمد صاحبؒ مہتمم دارالعلوم دیوبند کا جواب | ۵۲ |
| ۱۰۰ | تاسیس امارت کے لئے جمعیت علماء بہار کا خصوصی اجلاس | ۵۳ |
| ۱۰۰ | خطبہ استقبال | ۵۴ |
| ۱۰۳ | مجلس شوریٰ و ارباب حل و عقد کی خصوصی نشست | ۵۵ |
| ۱۰۴ | تجاویز انتخاب امیر شریعت و نائب امیر شریعت | ۵۶ |
| ۱۰۴ | حضرت امیر شریعت اول کا مکتوب منظوری | ۵۷ |
| ۱۰۵ | کاروائی آخری اجلاس عام | ۵۸ |
| ۱۰۷ | حضرت مولانا سجادؒ کے ہاتھ پر نیا بیعت امارت | ۵۹ |

| صفحہ نمبر | مضامین | سلسلہ نمبر |
|-----------|---|------------|
| ۱۰۸ | پہلی مجلس شوریٰ | ۶۰ |
| ۱۱۰ | خانقاہ رحمانی مونگیر کی طرف سے اپنے متوسلین کو ہدایات | ۶۱ |
| ۱۱۱ | دفتر امارت شرعیہ کا قیام | ۶۲ |
| ۱۱۲ | حضرت امیر شریعت اول کا پہلا فرمان | ۶۳ |
| ۱۱۴ | حضرت امیر شریعت اول کی آخری ہدایت | ۶۴ |
| ۱۱۴ | "مسئلہ انتخاب امیر شریعت" (ثانی) | ۶۵ |
| ۱۱۶ | جمعیۃ علماء بہار کی مجلس منظمہ کا اجلاس | ۶۶ |
| ۱۲۱ | حضرت امیر شریعت ثانی کے عہد میں امارت شرعیہ کی توسیع و ترقی | ۶۷ |
| ۱۲۱ | امارت شرعیہ کی پالیسی کا اعلان | ۶۸ |
| ۱۲۲ | نظارت امور شرعیہ | ۶۹ |
| ۱۲۳ | مسودہ | ۷۰ |
| ۱۲۷ | امارت شرعیہ حضرت مولانا سجادؒ کے عہد میں | ۷۱ |
| ۱۲۷ | دارالقضاء | ۷۲ |
| ۱۲۸ | دارالافتاء | ۷۳ |
| ۱۲۸ | شعبہ دعوت و تبلیغ | ۷۴ |
| ۱۲۹ | شعبہ تنظیم | ۷۵ |
| ۱۲۹ | شعبہ تعلیم | ۷۶ |
| ۱۳۰ | شعبہ تحفظ مسلمین | ۷۷ |
| ۱۳۱ | شعبہ نشر و اشاعت | ۷۸ |
| ۱۳۱ | بیت المال | ۷۹ |

| صفحہ نمبر | مضامین | سلسلہ نمبر |
|-----------|---|------------|
| ۱۳۱ | شعبہ تربیت سپہ گری | ۸۰ |
| ۱۳۲ | امیر شریعت کی عدم موجودگی میں بحیثیت امیر شریعت | ۸۱ |
| ۱۳۲ | حضرت مولانا سجادؒ کی صدارت میں مجلس شوریٰ کا ایک یادگار اجلاس | ۸۲ |
| ۱۳۲ | امیر شریعت کی حیثیت کی تحریری وضاحت | ۸۳ |
| ۱۳۴ | امارت شریعہ میں مالی بحران، اسباب اور حکمت عملی | ۸۴ |
| ۱۳۵ | اکابر نے پیٹ پر پتھر باندھ کر امارت شریعہ کی حفاظت کی | ۸۵ |
| ۱۳۶ | امارت شریعہ کی سیاسی مخالفت | ۸۶ |
| ۱۳۸ | کوئی طاقت اس کوہ عزم و استقلال کو متزلزل نہ کر سکی | ۸۷ |
| ۱۳۸ | کل ہند امارت کا خواب پورا نہ ہو سکا | ۸۸ |
| ۱۴۲ | حضرت مولانا سجادؒ کے بعد | ۸۹ |

عرض مؤلف

اس کتاب میں امارت شرعیہ کی تحریک و تاسیس کی تاریخ، شرعی تصور اور تسلسل، شبہات و اعتراضات کے جوابات، اور امارت ہند کے قیام کی مشکلات و موانع جیسے اہم عنوانات پر اعتدال اور توازن کے ساتھ علمی، تحقیقی اور تاریخی بحث کی گئی ہے، بلاشبہ امارت شرعیہ کی شرعی حیثیت پر خود بانی امارت اور امیر شریعت اول کی کتاب "امارت شرعیہ - شبہات و جوابات" اور حضرت مولانا عبدالصمد رحمانی کی کتاب "ہندوستان اور مسئلہ امارت"، اور امارت کی تاریخ اور خدمات پر مولانا عبدالصمد رحمانی کی کتاب "تاریخ امارت" اور حضرت الاستاذ مولانا مفتی محمد ظفر الدین مفتاحی کی کتاب "امارت شرعیہ - دینی جدوجہد کا روشن باب" بہترین کتابیں ہیں، لیکن کئی اہم مباحث ایسے ہیں، جن کا ذکر مذکورہ کتابوں میں نہیں ہے، حیات ابوالحسن کی تصنیف کے وقت مجھے احساس ہوا کہ امارت شرعیہ کی تاریخ پر مزید کام کرنے کی ضرورت ہے، یہ حصہ اسی احساس کے تحت لکھا گیا، لیکن کام ابھی باقی ہے۔ یہ بھی حیات ابوالحسن ہی کا ایک باب ہے، جو اپنے مضامین کی اہمیت کے پیش نظر مستقل کتابی صورت میں شائع کئے جانے کا مستحق ہے، چنانچہ بعض احباب کی خواہش پر اب اس کو مستقل کتاب کی صورت میں شائع کیا جا رہا ہے، اللہ پاک اسے قبول فرمائے، اور نفع عام کا ذریعہ بنائے آمین۔

اختر امام عادل قاسمی

خادم جامعہ ربانی منور و اشرف

۳۰ / محرم الحرام ۱۴۴۵ھ

امارت شرعیہ - شرعی تصور

مفکر اسلام ابوالحسن حضرت مولانا محمد سجادؒ کی حیات طیبہ کا سب سے روشن عنوان اور آپ کا عظیم ترین ملی و قومی کارنامہ "امارت شرعیہ" کا قیام ہے، غیر اسلامی اقتدار میں یہ آپ کے ملی اور سیاسی سفر کا نقطہ عروج اور آپ کی تمام تردینی و ملی جدوجہد کا لب لباب ہے، غیر اسلامی ہندوستان لئے یہ آپ کی پہلی منزل اور ثانوی نصب العین تھا، اصل منصوبہ تو خلافت اسلامیہ کا احیاء، مسلمانوں کی عظمت رفتہ کی واپسی اور ملت اسلامیہ کو مرکز اسلامی سے مربوط کرنا تھا، لیکن اس ملک میں اس وقت اس سے زیادہ کا حصول ممکن نہیں تھا، ہندوستان سے مسلمانوں کے اجتماعی نظام کا خاتمہ ہو چکا تھا، صدیوں سے جاری اقدار و روایات ایک ایک کر کے ختم کی جا رہی تھیں اور خود مسلمانوں کے فکر و تمدن کی کاپی لٹ چکی تھی۔

انقلابات دوراں

بقول حضرت مولانا ابوالحسن محمد سجادؒ:

"کل جو تخت نشین تھے آج خاک نشین ہیں، کل جو آزاد حکمراں تھے، آج وہ غلام اور بدترین غلام ہیں، کل تک جو ہزاروں غرباء و فقراء کے دامنوں کو سیم وزر سے بھر دیا کرتے تھے، آج وہ خود فقیر بے نوا ہیں، کل جن کی عبادت گاہیں آباد و پر رونق تھیں، آج وہ سنسان اور ویران ہیں، کل جن کی مسجدوں میں نہایت لائق اور دیندار امام و مؤذن مقرر تھے، آج اکثر جگہوں میں روٹی کے چند ٹکڑوں کے لئے محض بے علم اور نالائق لوگ امامت و مؤذنی کے لئے لڑ رہے ہیں، کل تک جو قومیں مسلمانوں سے آنکھیں بھی برابر نہیں کر سکتی تھیں، آج وہ ان کے گھروں کو لوٹتی ہیں، قربانی گاؤں کو بند کرتی ہیں، قبرستان پر قبضہ کر کے ہل چلانے کی فکر کر رہی ہیں، کل جن کی عدالتوں میں غیر اقوام اپنے قضیوں اور جھگڑوں کی داد رسی کے لئے حاضر ہوتے تھے، آج وہ خود غیروں کی نمائندگی اور رسمی عدالتوں میں نہایت بے غیرتی کے ساتھ

طوعاً و کرہاً حاضر ہوتے ہیں، کل تک جو غیر اسلامی قوانین کی تنفیذ یا تعمیل کو ظلم و فسق یا کفر تصور کرتے تھے، آج بے جھجک ان پر عمل پیرا ہو رہے ہیں"¹

علماء امت کی فکر مندی و درد مندی - آزمائشیں اور قربانیاں

علماء امت برسوں سے ان زوال پذیر حالات سے فکر مند تھے، مسلمانوں کی انفرادی زندگی کو جو حالات درپیش تھے وہ تو تھے ہی، مسئلہ خود ملت اسلامیہ کی بقا اور مسلمانوں کی اجتماعی زندگی کے تحفظ کا تھا، جو قوم برسوں پر اگندہ اور منتشر رہتی ہے وہ فکری اور اخلاقی زوال میں مبتلا ہو جاتی ہے، اقتدار سے محرومی کے بعد فوری تدبیر نہ کی جائے تو ذہنی دیوالیہ پن بھی پیدا ہو جاتا ہے، اور بہت سے سامنے کے مسائل بھی انسان کو نظر نہیں آتے، اس لئے بقول حضرت مولانا سجادؒ:

"ہندوستان میں انگریزوں کے تسلط کے بعد ہی چاہئے تو یہ تھا کہ مسلمان خود اپنا کوئی امیر منتخب کر کے جماعتی و اجتماعی نظام قائم کر لیتے، تاکہ پر اگندگی اور انتشار کی لعنت سے محفوظ رہتے، اور ان خرابیوں سے بھی بچتے جو لوازم انتشار ہیں، چنانچہ بعض اکابر علماء ہند نے اس اہم فریضہ کی طرف توجہ بھی کی اور اس کی بابت فتاویٰ بھی لکھے، مثلاً:

ہندوستان پر انگریزی تسلط کے بعد ہی ۱۲۳۹ھ مطابق ۱۸۲۳ء میں حضرت شاہ صاحبؒ نے ہندوستان کے دارالحر ب ہونے کا فتویٰ جاری کر دیا تھا²، اور اپنے فتاویٰ میں اس بات پر زور دیا کہ مسلمان خود اپنا امیر منتخب کریں، جس کی ماتحتی میں وہ تمام ملی اور اجتماعی کام انجام دیئے جائیں جو امیر و قاضی کے بغیر رو بہ عمل نہیں آسکتے ہیں³۔ جب کہ ابھی ملک پر انگریزوں کا پوری طرح تسلط نہیں ہو پایا تھا، پچھلی بعض

----- حواشی -----

1 - مقالات سجاد ص ۱۳۲۔

2 - مجموعہ فتاویٰ عزیزی ص ۱۷، ۱۶ فارسی ایڈیشن مطبع مجتہائی دہلی، سن طباعت ۱۳۲۲ھ مطابق ۱۹۰۴ء

3 - مجموعہ فتاویٰ عزیزی ص ۳۲، ۳۳ فارسی ایڈیشن مطبع مجتہائی دہلی، سن طباعت ۱۳۲۲ھ مطابق ۱۹۰۴ء

چیزیں اب بھی باقی تھیں (لیکن شاہ صاحب نے خطرہ کی گھنٹی محسوس فرمائی تھی کہ یہ سلسلہ کبھی بھی موقوف ہو سکتا ہے⁴ چنانچہ ایسا ہی ہوا، آپ کے فتویٰ کے تقریباً چالیس (۴۰) سال کے بعد ۱۸۶۲ء میں انگریزوں نے پہلے اسلامی تعزیرات منسوخ کر کے تعزیرات ہند کا نفاذ کیا، پھر ۱۸۶۴ء میں اسلامی قاضیوں کی تقرری موقوف کر دی، اور ۱۸۷۲ء میں اسلامی قانون شہادت بھی منسوخ کر دی گئی،۔۔۔۔۔) مگر حکومت اسلامیہ کے زوال اور انگریزوں کے تسلط کے بعد فطر تا جو وہن اور کمزوری ان میں پیدا ہو گئی تھی، اس نے تمام بڑے بڑے ذی ہوش مسلمانوں کو بھی شہ نشین بنا دیا، اور اس کے بعد پھر ۱۸۵۷ء کے مظالم نے تو بڑے بڑے بہادر مسلمانوں کو بھی پست ہمت کر دیا،۔۔۔ پھر کیا تھا جو بعض اسلامی ادارے مسلمانوں کے لئے خصوصیت سے باقی رکھے گئے تھے، وہ سب بھی ایک ایک کر کے اٹھا دیئے گئے، نہ محکمہ قضا رہا، نہ محکمہ صدر الصدور، نہ اوقاف کا نظام باقی رکھا گیا، نہ ججوں کے ساتھ "مفتی اسلام" کا عہدہ، الغرض یہ چند اسلامی چیزیں جو حسب معاہدہ یا حسب وعدہ انگریزوں نے باقی رکھی تھیں، سب کی سب بیک جنبش قلم ختم کر دی گئیں، اسی کے ساتھ جاگیروں اور زمینداروں کی ضبطی کے بعد جو کچھ دولت پچی کھچی تھی، وہ بھی ختم

----- حواشی -----

4 - حضرت شاہ صاحب سے زیادہ اس خطرہ کو کون محسوس کر سکتا تھا، جب کہ خود آپ کے خانوادہ پر مصیبتوں کے بڑے بڑے پہاڑ ٹوٹ چکے تھے، آپ کے والد ماجد حضرت شاہ ولی اللہ محدث دہلوی کے پہنچنے اتروا کر ہاتھ بیکار کر دیئے گئے تھے، تاکہ وہ کوئی کتاب یا مضمون تحریر نہ کر سکیں، خود شاہ عبدالعزیز صاحب اور شاہ رفیع الدین صاحب گوداہلی سے اس طرح نکالا گیا تھا کہ یہ دونوں بزرگ مع مستورات کے شاہدرہ تک پیدل چل کر گئے تھے، اس کے بعد مستورات کو تو کسی طرح سواری مل گئی تھی، جس سے وہ پھلت (منظر نگر) چلی گئی تھیں، مگر ان دونوں بھائیوں کو سواری پر بیٹھنے کی اجازت بھی نہیں ملی، شاہ رفیع الدین صاحب پیدل لکھنؤ تشریف لے گئے، اور شاہ عبدالعزیز صاحب جو پور کے لئے روانہ ہوئے، حکم یہ تھا کہ دونوں ساتھ ساتھ نہ رہیں، اور نہ سواری پر سفر کریں، جس کا نتیجہ یہ ہوا کہ شاہ عبدالعزیز صاحب کو راستہ میں لو لگ گئی، اور ان کی آنکھوں کی بینائی متاثر ہو گئی، اس کے علاوہ ان کی جان لینے کی سازش بھی کی گئی، دو مرتبہ ان کو زہر دیا گیا، ایک مرتبہ چھپکلی کا اٹن سارے جسم پر ملوایا گیا، جس سے آپ کو جذام اور برص ہو گیا، ان اللہ وانا الیہ راجعون (تاریخ امارت ص ۵، ۶، مصنفہ مولانا عبدالصمد رحمانی - طبع ثانی امارت شرعیہ پھلواری شریف پٹنہ - ۱۳۶۷ھ)

کو ملحوظ رکھنا، پھر اسلامی اجتماعی اصول و احکام کو بروئے کار لانا بغیر اس کے ناممکن ہے، کہ ایک طرف مسلمانان ہند جمعیت علماء ہند اور اس کی شاخوں کو مضبوط بنائیں، اور اس کی ہر آواز پر لبیک کہیں، اور اس کے دفتر اور کاموں کے لئے بقدر وسعت و ہمت مال و زر سے اعانت کرتے رہیں۔

دوسری طرف وہ جمعیت کی امارت کی اسکیم شرعی اور نظام سیاسی کو دل و جان سے زیادہ عزیز رکھیں، اور تمام ہندوستان میں اس نظام کو قائم کرنے میں جمعیت علماء ہند کا ہاتھ بٹائیں⁶

لیکن اپنوں کی نادانیوں اور دشمن کی عیاریوں کی بنا پر اکثر کوششیں بظاہر بے نتیجہ ثابت ہوئیں، جن کی تفصیلات ہماری تحریر کی تاریخ کی کتابوں میں موجود ہیں⁷۔

آئینی دور کا امام اور عصر حاضر کا مجدد

بالآخر یہ قرعہ فال مفکر اسلام حضرت ابوالمحسن مولانا محمد سجاد کے نام نکلا، اور آپ نے اس امت کی دینی اجتماعیت کو ایک نیا رخ دے کر اس پر امارت شرعیہ کی تاسیس فرمائی، حالانکہ جس دور میں آپ نے اپنی

----- حواشی -----

6 - نظام قضا کا قیام ص ۱۳، ۱۲ مصنفہ حضرت حکیم الاسلام مولانا قاری محمد طیب صاحب سابق مہتمم دارالعلوم دیوبند، شائع کردہ مسلم پرسنل لاء بورڈ دہلی ۱۹۰۶ء تا تاریخ امارت ص ۱۳۵، ۱۳۶، ۱۳۷ رسالہ "تذکرہ جمعیت علماء ہند" ص ۳۴، ۳۳۔

7 - مثلاً: حضرت سید احمد شہید رائے بریلوی کے زیر قیادت سرحد کے علاقہ میں امارت اسلامی (۱۲/ جمادی الثانیہ ۱۲۴۲ھ مطابق ۱۱/ جنوری ۱۸۲۷ء تا ۲۴/ ذی قعدہ ۱۲۴۶ھ مطابق ۶/ مئی ۱۸۳۱ء قریب ساڑھے چار سال) قائم کی گئی جس کا اختتام بالا کوٹ میں اکابرین امارت اسلامی کی شہادت پر ہوا۔ (سیرت سید احمد شہید، مصنفہ حضرت مولانا سید ابوالحسن علی ندوی)

☆ ۱۸۵۷ء میں تھانہ بھون میں امارت اسلامی کا قیام عمل میں آیا جس میں سید الطائفہ حضرت حاجی امداد اللہ صاحب مہاجر مکی امیر المؤمنین، حجۃ الاسلام حضرت مولانا محمد قاسم نانوتوی سپہ سالار افواج، اور فقیہ الامت حضرت مولانا رشید احمد گنگوہی قاضی شریعت مقرر ہوئے، مگر یہ تحریک بھی جلد ہی منتشر ہو گئی (تذکرۃ الرشید ج ۱ ص ۷۴)

☆ بیسویں صدی کے آغاز میں انہی مقاصد کے لئے حضرت شیخ الہند مولانا محمود حسن دیوبندی نے ایک عالمی تحریک شروع فرمائی، جو بعد میں تحریک ریشمی رومال کے نام سے مشہور ہوئی، اس تحریک نے بھی منزل تک پہنچنے سے پہلے ہی دم توڑ دیا (نقش حیات حضرت شیخ الاسلام مولانا حسین احمد مدنی ص ۴۳)

آنکھیں کھولی تھیں، وہ اپنی ابتری کی آخری حدود بھی پار کر چکا تھا، اور پانی سر سے بہت اوپر جا چکا تھا، لیکن آپ کی تجدیدی فکر اور جہد مسلسل نے رکاوٹوں کے پہاڑ کاٹ ڈالے اور سنگینیوں کی نوک پر چلتے ہوئے بالآخر ۱۹/ شوال المکرم ۱۳۳۹ھ مطابق ۲۶/ جون ۱۹۲۱ء کو غیر مسلم ہندوستان کے صوبہ بہار میں آپ نے اپنی نوعیت کی پہلی امارت شرعیہ کی بنیاد رکھ دی^۸ لیکن حضرت مولانا سجاد کو یہ رنجیدہ احساس تھا کہ یہ امارت ہندوستان میں ڈیڑھ سو (۱۵۰) برس قبل قائم ہونی چاہئے تھا، اسی طرح ان کو اس کا بھی تازندگی افسوس رہا کہ یہ چیز ملک گیر سطح کے بجائے صرف ایک صوبہ کی سطح پر قائم ہو سکی^۹۔

----- حواشی -----

۸ - بلاشبہ امارت شرعیہ اپنی نوعیت کی پہلی امارت تھی جو غیر اسلامی ہندوستان میں قائم ہوئی، اس لئے کہ اس سے قبل قیام امارت کی جو بھی کوششیں ہوئیں وہ حربی نوعیت کی تھیں جب کہ امارت شرعیہ کی نوعیت آئینی تھی، سابقہ کوششیں اصلاً غیر اسلامی اقتدار کے بالمقابل حکومت اسلامیہ کے قیام کے لئے شروع کی گئی تھیں، جس کو ہم امامت عظمیٰ یا خلافت اسلامیہ کہہ سکتے ہیں، جب کہ امارت شرعیہ غیر مسلم اقتدار میں رہتے ہوئے تنظیمی اور اجتماعی وحدت کی ایک شکل تھی، جس کو ہم امامت عظمیٰ نہیں بلکہ زیادہ سے زیادہ ولایت شرعیہ کہہ سکتے ہیں۔۔۔ اسی لئے امارت اسلامیہ کے لئے سابقہ کوششوں کی شرعی حیثیت پر کسی جانب سے کوئی حرف سوال نہیں اٹھا، اس لئے کہ وہ ایک معروف تصور تھا جس کو امت صدیوں سے دیکھتی چلی آئی تھی، اور مسلمانوں کے اجتماعی و قومی مزاج سے ہم آہنگ بھی تھا،۔۔۔ اس کے برعکس جب حضرت مولانا سجاد نے غیر مسلم نظام حکومت میں امارت شرعیہ کا تخیل پیش فرمایا تو اس کے خلاف چہار جانب سے شبہات و اعتراضات کا طوفان کھڑا ہو گیا، بعض معتبر حلقوں سے بھی سرگوشیاں سنائی دیں، جب کہ شریعت اسلامی میں فقہ الاقلیات کی یہ دفعہ یقینی طور پر موجود تھی، لیکن قانونی ذخیرہ میں وہ اس طرح گم ہو چکی تھی کہ صدیوں سے حکمرانی کرنے والی قوم نے کبھی اسے لائق اعتنا نہیں سمجھا، یا یہ کہ غلبہ پسند ذہنیت اس مغلوبانہ نظریہ کو قبول کرنے پر آمادہ نہیں تھی، حضرت مولانا سجاد اور ان کے رفقاء کو اس کے لئے بڑی محنت کرنی پڑی تب جا کر یہ نظریہ غیر مسلم ہندوستان میں قابل عمل قرار پاسکا، اسی لئے حضرت مولانا عبدالصمد رحمانی نے بجاطور پر آپ کو "اس آئینی دور کا امام، وقت کا صحیح نباض اور تیرہویں صدی کا مجدد" قرار دیا ہے (تاریخ امارت ص ۴۳، ۴۴) اللہ پاک آپ کی اور آپ کے رفقاء کی روحوں کو اعلیٰ علیین میں جگہ عنایت فرمائے آمین۔

نظریہ امارت کی شرعی حیثیت - حدود اور معیار

حضرت مولانا سجادؒ نے تحریک امارت شروع کی تو گو کہ ہندوستان میں ان کی فکر کی بنیاد حضرت شاہ عبدالعزیز محدث دہلویؒ کے فتویٰ پر تھی، جس کا انہوں نے اپنے مضامین اور خطوط میں بارہا اظہار فرمایا، اور اس کی تائید بھی بہت سے اہم علماء کی طرف سے کی گئی، لیکن اس کے باوجود کئی حلقوں سے ان کو سخت مخالفتوں کا سامنا کرنا پڑا، اور انہی مخالفتوں کی بنیاد پر کل ہند سطح پر امارت شرعیہ قائم نہ ہو سکی، اور اس کے قیام میں جس تیزی کے وہ متقاضی تھے، اور اس کو امت پر ایک اہم فرض تصور فرماتے تھے، وہ حساسیت امت کے اکثر حصے میں مفقود تھی، گو کہ اب یہ اختلافات داستان ماضی بن چکے ہیں، اور قائلین امارت کی مضبوط ترجمانی کے نتیجے میں مخالف دلائل کا زور ٹوٹ چکا ہے، لیکن تاریخی سرمایہ کے طور پر اس کا مختصر تذکرہ کرنا مناسب معلوم ہوتا ہے:

نظریہ امارت پر بعض کتابیں

☆ اس موضوع پر سب سے مضبوط اور مستند تحریرات خود بانی امارت شرعیہ حضرت مولانا محمد سجادؒ اور امیر شریعت اول حضرت فیاض المسلمین شاہ بدر الدین پھلواریؒ کی ہیں، جو حضرت مولانا شاہ قیام الدین عبدالباری فرنگیؒ محلیؒ کے شبہات کے جواب میں لکھی گئی ہیں، یہ تحریرات پہلے خانقاہ مجیبہ پھلواری شریف پٹنہ سے "لمعات بدریہ" (مجموعہ مکاتیب شاہ بدر الدینؒ) کا جزء بن کر شائع ہوئیں، پھر بعد میں حضرت مولانا قاضی مجاہد الاسلام قاسمیؒ کی تحقیق و تعلیق کے ساتھ امارت شرعیہ پٹنہ سے مستقل طور پر بھی شائع ہوئیں۔

☆ اس موضوع پر دوسری سب سے مبسوط اور مدلل کتاب حضرت مولانا عبدالصمد رحمانی نائب امیر شریعت پھلواری شریف پٹنہ کی کتاب "ہندوستان اور مسئلہ امارت" ہے، جو انہوں نے خود بانی امارت شرعیہ کی ہدایات و افادات کی روشنی میں مرتب کی تھی، لیکن اس کی اشاعت بانی امارت شرعیہ کے وصال کے بعد پہلی بار ۱۳۵۹ھ / ۱۹۴۰ء میں جمعیت علماء ہند کی طرف سے عمل میں آئی۔

☆ اس موضوع پر ایک اور اہم کتاب حضرت الاستاذ مولانا مفتی محمد ظفر الدین مفتاحیؒ کی ہے "

امارت شرعیہ دینی جدوجہد کا روشن باب "، گو کہ اس کتاب کا موضوع تاریخ ہے لیکن امارت سے متعلق ضروری نکات بھی زیر بحث آئے ہیں، یہ کتاب پہلی بار ربیع الاول ۱۳۹۴ھ / اپریل ۲۰۱۷ء میں مکتبہ امارت شرعیہ پٹنہ سے شائع ہوئی۔

ان کے علاوہ اس موضوع پر اور بھی کئی علمی تحریرات موجود ہیں، جن سے یہ مسئلہ اب پوری طرح منقح ہو چکا ہے، تطویل سے بچتے ہوئے اس بحث کے ضروری نکات پیش کئے جاتے ہیں۔

تنظیم و اجتماعیت اسلام میں مطلوب ہے

☆ اسلام میں تنظیم و اجتماعیت کی بڑی اہمیت ہے، اسلام مسلمانوں کو منظم دیکھنا چاہتا ہے، اسلام کی تعلیم یہ ہے کہ مسلمان روئے زمین کے کسی بھی حصہ پر رہیں، جماعتی زندگی گذاریں، انتشار اور انارکی سے بچیں، اس میں دارالاسلام اور دارالکفر کی تخصیص نہیں ہے، اسلام کی یہ تعلیم اسی طرح امر مطلق ہے جس طرح نماز، روزہ، حج، زکوٰۃ، ایمان، شہادت، نکاح، طلاق، طہارت، نجاست وغیرہ احکام دارالاسلام اور دارالکفر کے حدود سے بالاتر اور روئے زمین کے تمام مسلمانوں پر نافذ ہوتے ہیں، خواہ وہ حالت غلبہ میں ہوں یا حالت مغلوبیت میں، اگر کسی مقام پر چند مسلمان بھی ہوں تو اسلام کی ہدایت یہ ہے کہ وہ ایک کو امیر بنالیں، اگر سفر میں بھی چند لوگ ساتھ ہوں تو ان میں بھی ایک کو امیر سفر بنالیا جائے، اور اس کی ماتحتی میں سفر طے کیا جائے، تفرق و انتشار سے بچنا اور مسلمانوں میں ارکان خاندان سے بھی زیادہ اخوت ایمانی قائم کرنا اسلام کا نصب العین ہے، اور اسلام کا یہ نصب العین حالات کے مطابق ہر جگہ قابل عمل ہے، نصرت باہمی اور اتحاد و اتفاق کی اساس یہی ہے۔

اجتماعیت ایک کلی تصور ہے، یعنی جہاں جس طرح کی اجتماعیت ممکن ہو قائم کی جائے گی، جب مسلمان مکہ مکرمہ میں مغلوبانہ زندگی گزار رہے تھے، اس زمانے میں یہ آیت کریمہ نازل ہوئی:

أَنْ أَقِيمُوا الدِّينَ وَلَا تَتَفَرَّقُوا فِيهِ¹⁰

ترجمہ: دین کو قائم کرو اور باہم اختلاف نہ کرو۔

حواشی

اور مدینہ منورہ میں جب غلبہ کا دور آیا تو یہ آیت کریمہ نازل ہوئی:

وَاعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا الْآيَةَ¹¹

ترجمہ: اللہ کی رسی کو سب مل کر مضبوطی کے ساتھ پکڑ لو، اور انتشار سے بچو۔

دونوں آیات کے مضمون میں کوئی فرق نہیں ہے، یہ اس بات کی دلیل ہے کہ جماعتی زندگی ہر حال میں اسلام کو مطلوب ہے، بلکہ قرآن کریم سے معلوم ہوتا ہے کہ سابقہ نبیوں سے بھی یہ عہد لیا گیا تھا:

شَرَعَ لَكُمْ مِنَ الدِّينِ مَا وَصَّى بِهِ نُوحًا وَالَّذِي أَوْحَيْنَا إِلَيْكَ وَمَا وَصَّيْنَا بِهِ

إِبْرَاهِيمَ وَمُوسَى وَعِيسَى أَنْ أَقِيمُوا الدِّينَ وَلَا تَتَفَرَّقُوا فِيهِ¹²

اس کی تفسیر میں علامہ نیشاپوری لکھتے ہیں:

{شَرَعَ لَكُمْ} بَيْنَ وَأَظْهَرَ لَكُمْ {مِنَ الدِّينِ مَا وَصَّى بِهِ} {أَمْرٌ} {نُوحًا}

ثُمَّ بَيْنَ ذَلِكَ فَقَالَ: {أَنْ أَقِيمُوا الدِّينَ وَلَا تَتَفَرَّقُوا فِيهِ} وَاللَّهُ يَبْعَثُ الْأَنْبِيَاءَ

كُلَّهُمْ بِإِقَامَةِ الدِّينِ وَتَرْكِ الْفِرْقَةِ¹³

علامہ دمشقی رقمطراز ہیں:

أَنْ أَقِيمُوا الدِّينَ وَلَا تَتَفَرَّقُوا فِيهِ {بَعَثَ الْأَنْبِيَاءَ كُلَّهُمْ بِإِقَامَةِ الدِّينِ

وَالْأَلْفَةِ وَالْجَمَاعَةِ وَتَرْكِ الْفِرْقَةِ وَالْمُخَالَفَةِ¹⁴

اور بھی کئی مفسرین نے اس مضمون کو نقل کیا ہے¹⁵

-----حواشی-----

11 - آل عمران: ۱۰۳۔

12 - الشوریٰ: ۱۳۔

13 - الوجیز فی تفسیر الكتاب العزیز ج ۱ ص ۸۵۷ المؤلف: أبو الحسن علی بن أحمد بن محمد بن علی الواحدی،

النیسابوری، الشافعی (المتوفی: 468ھ)

14 - تفسیر اللباب فی علوم الكتاب ج ۱۴ ص ۷۴ المؤلف: أبو حفص سراج الدین عمر بن علی بن عادل الحنبلی

الدمشقی النعمانی (المتوفی: 775ھ)۔

15 - لباب التأویل فی معانی التنزیل ج ۵ ص ۳۶۰ المؤلف: علاء الدین علی بن محمد بن ابراہیم بن عمر الشیخی

أبو الحسن، المعروف بالخبازن (المتوفی: 741ھ) مختصر تفسیر البغوی ج ۷ ص ۵۰ المؤلف: عبد الله بن أحمد بن

علی الزید الطبعی: الأولى الناشر: دار السلام للنشر والتوزیع - الرياض تاریخ النشر: 1416ھ عدد الصفحات:

1040 عدد الأجزاء: 1 معالم التنزیل ج ۷ ص ۱۸۷ المؤلف: محبی السنة، أبو محمد الحسین بن مسعود البغوی

اسلام اجتماعیت کے بغیر اور اجتماعیت امارت کے بغیر قائم نہیں رہ سکتی

اسی لئے خلیفہ دوم حضرت عمر بن الخطاب نے واضح اعلان فرمایا:

لا إسلام الا بجماعة ولا جماعة الا بإمارة ولا إمارة إلا بطاعة¹⁶

یعنی اسلام کی بنیاد ہی جماعت پر ہے، اور جماعت کے لئے امارت ضروری ہے، اور امارت بغیر اطاعت کے وجود میں نہیں آسکتی۔

اس سے معلوم ہوتا ہے کہ اسلام میں جماعت کا ایک خاص اصطلاحی مفہوم ہے، چند لوگوں کا محض جمع ہو جانا کافی نہیں ہے، بلکہ نظام امارت کے تحت جمع ہونے کا نام جماعت ہے، قرآن کریم سے بھی یہی روشنی ملتی ہے کہ قیام جماعت کے لئے اولوالامر کی اطاعت ضروری ہے:

يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولِي الْأَمْرِ مِنْكُمْ فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ إِنْ كُنْتُمْ تُؤْمِنُونَ بِاللَّهِ وَالْيَوْمِ
الْآخِرِ ذَلِكَ خَيْرٌ وَأَحْسَنُ تَأْوِيلًا¹⁷

ترجمہ: اے ایمان والو! اللہ کی اطاعت کرو اور رسول کی اطاعت کرو اور ان کی جو تم میں سے اولوالامر ہوں، اگر کسی امر میں تمہارے درمیان اختلاف ہو جائے تو اللہ اور رسول کی طرف رجوع کرو، اگر تم اللہ اور یوم آخرت پر ایمان رکھتے ہو، یہ بہتر ہے اور اس کا انجام اور بدلہ بھی بہترین ہے۔

ایک حدیث میں بھی اس کی وضاحت کی گئی ہے کہ جماعت کے لئے امام لازم ہے:
حَدَّثَنِي أَبُو إِدْرِيسَ الْحَوْلَانِيُّ أَنَّهُ سَمِعَ حُذَيْفَةَ بْنَ الْيَمَانَ يَقُولُ كَانَ النَّاسُ
يَسْأَلُونَ رَسُولَ اللَّهِ - صَلَّى اللَّهُ عَلَيْهِ وَسَلَّمَ - عَنِ الْخَيْرِ، وَكُنْتُ أَسْأَلُهُ عَنِ

(المتوفى : 510 هـ) المحقق : حقه وخرج أحاديثه محمد عبد الله النمر - عثمان جمعة ضميرية - سليمان مسلم الحرش

الناشر : دار طيبة للنشر والتوزيع الطبعة : الرابعة ، 1417 هـ - 1997 م عدد الأجزاء : 8 -

¹⁶ - سنن الدارمي ج 1 ص 91 حديث نمبر: 251 المؤلف : عبدالله بن عبدالرحمن أبو محمد الدارمي الناشر : دار

الكتاب العربي - بيروت الطبعة الأولى ، 1407 تحقيق : فواز أحمد زمري ، خالد السبع العلمي عدد الأجزاء : 2

17 - النساء: 59 -

الشَّرِّ مَخَافَةً أَنْ يُدْرِكَنِي. فَقُلْتُ يَا رَسُولَ اللَّهِ إِنَّا كُنَّا فِي جَاهِلِيَّةٍ وَشَرٍّ، فَجَاءَنَا اللَّهُ بِهَذَا الْخَيْرِ، فَهَلْ بَعْدَ هَذَا الْخَيْرِ مِنْ شَرٍّ قَالَ « نَعَمْ » . قُلْتُ وَهَلْ بَعْدَ ذَلِكَ الشَّرِّ مِنْ خَيْرٍ قَالَ «نَعَمْ، وَ فِيهِ دَخْنٌ» قُلْتُ وَمَا دَخْنُهُ قَالَ « قَوْمٌ يَهْدُونَ بِغَيْرِ هُدًى تَعْرِفُ مِنْهُمْ وَتُنَكِّرُ قُلْتُ فَهَلْ بَعْدَ ذَلِكَ الْخَيْرِ مِنْ شَرٍّ قَالَ « نَعَمْ دُعَاةٌ إِلَى أَبْوَابِ جَهَنَّمَ مَنْ أَجَابَهُمْ إِلَيْهَا قَذَفُوهُ فِيهَا » قُلْتُ يَا رَسُولَ اللَّهِ صِفْهُمْ لَنَا فَقَالَ هُمْ مِنْ جِلْدَتِنَا ، وَيَتَكَلَّمُونَ بِاللِّسَانِ « قُلْتُ فَمَا تَأْمُرُنِي إِنْ أَدْرَكَنِي ذَلِكَ قَالَ « تَلْزُمُ جَمَاعَةَ الْمُسْلِمِينَ وَإِمَامَهُمْ » . قُلْتُ فَإِنْ لَمْ يَكُنْ لَهُمْ جَمَاعَةٌ وَلَا إِمَامٌ قَالَ « فَاعْتَزِلْ تِلْكَ الْفِرْقَ كُلَّهَا¹⁸

ترجمہ: ابو ادريس خولانی بیان کرتے ہیں کہ حضرت حذیفہ بن الیمانؓ نے فرمایا کہ لوگ رسول اللہ ﷺ سے امور خیر کے بارے میں سوالات کرتے تھے اور میں اکثر آنے والے فتنوں اور شر کے بارے میں دریافت کرتا تھا، تاکہ اپنے آپ کو ان سے بچا سکوں، ایک دن میں نے عرض کیا کہ یا رسول اللہ! ہم جہالت و شر میں مبتلا تھے، پھر اسلام ہمارے پاس خیر لے کر آیا، تو کیا اس خیر کے بعد بھی کوئی شر آنے والا ہے؟ ارشاد ہوا، ہاں، میں نے عرض کیا کہ کیا اس شر کے بعد پھر خیر آئے گا؟ فرمایا، ہاں، اور اس میں کچھ بگاڑ ہوگا، میں نے عرض کیا، کیا بگاڑ ہوگا؟ فرمایا کچھ ایسے لوگ ہونگے جو میرے طریقے کے خلاف چلیں گے، اور میری روش سے الگ روش اختیار کریں گے، تم ان میں اچھی بات بھی پاؤ گے اور بری بات بھی، میں نے عرض کیا، پھر اس اچھائی کے بعد برائی آئے گی؟ آپ نے فرمایا، ہاں، بہت سے داعی پیدا ہونگے جو جہنم کی طرف بلائیں گے، جو ان کی بات مانیں گے جہنم رسید

حواشی

18 - الجامع الصحيح ج 3 ص 1319 حدیث نمبر: 3211 المؤلف : محمد بن إسماعيل أبو عبدالله البخاري الجعفي الناشر : دار ابن كثير ، اليمامة - بيروت الطبعة الثالثة ، 1407 - 1987 تحقيق : د. مصطفى ديب البغا أستاذ الحديث وعلومه في كلية الشريعة - جامعة دمشق عدد الأجزاء : 6 مع الكتاب : تعليق د. مصطفى ديب البغا-

ہونگے، میں نے عرض کیا، یا رسول اللہ! ان کی صفات بیان فرمائیے، ارشاد فرمایا: وہ ہماری ہی قوم کے ہونگے، اور ہماری ہی زبان میں بات کریں گے، میں نے عرض کیا، اگر وہ وقت میری زندگی میں آجائے تو میرے لئے کیا حکم ہے؟ فرمایا مسلمانوں کی جماعت اور ان کے امام کو لازم پکڑو، میں نے عرض کیا، اگر مسلمانوں کی جماعت اور امام موجود نہ ہو؟ آپ نے فرمایا، پھر ان تمام فرقوں سے الگ ہو جاؤ۔

اس روایت سے معلوم ہوتا ہے کہ جس گروہ کا امیر نہ ہو وہ محض فرقہ ہے جماعت نہیں۔

ایک روایت میں ہے کہ جس کی موت اس حالت میں آئے کہ اس کی جماعت کا کوئی امام نہ ہو تو اس کی موت جاہلیت کی موت ہوگی:

عن ابن عمر: أن رسول الله صلى الله عليه و سلم قال: من خرج من الجماعة قيد شبر فقد خلع ربقة الإسلام من عنقه حتى يراجعه قال :
ومن مات وليس عليه إمام جماعة فإن موته موتة جاهلية (هذا حديث صحيح على شرط الشيخين وقد حدث به الحجاج بن محمد أيضاً عن الليث ولم يخرجاه تعليق الذهبي في التلخيص: على شرطهما¹⁹)

ایک روایت میں ارشاد نبوی ہے کہ مؤمن کی کوئی صحیح و شام ایسی نہیں گذرئی چاہئے جس میں اس

کا کوئی امیر نہ ہو:

مَنْ اسْتَطَاعَ أَنْ لَا يَنَامَ نَوْمًا، وَلَا يُصْبِحَ صَبَاحًا، وَلَا يُمْسِي مَسَاءً إِلَّا وَعَلَيْهِ
أَمِيرٌ²⁰

----- حواشی -----

19 - المستدرک علی الصحیحین ج ۱ ص ۱۵۰ حدیث نمبر: ۲۵۹ المؤلف : محمد بن عبد اللہ أبو عبد اللہ الحاکم النیسابوری الناشر : دار الکتب العلمیة - بیروت الطبعة الأولى ، 1411 - 1990 تحقیق : مصطفی عبد القادر عطا، عدد الأجزاء : 4 مع الكتاب : تعليقات الذهبي في التلخيص

20 - مسند الإمام أحمد بن حنبل ج ۳ ص ۲۹ حدیث نمبر: ۱۱۲۶۵ المؤلف : أبو عبد اللہ أحمد بن محمد بن حنبل بن هلال بن أسد الشیبانی (المتوفى : 241هـ) الناشر : مؤسسة قرطبة - القاهرة عدد الأجزاء : 6 الأحادیث مذيلة بأحكام شعيب الأرناؤوط عليها

اس مضمون کی بے شمار روایات کتب حدیث میں موجود ہیں جن سے نصب امام اور قیام امارت کا صریح اور لازمی حکم نکلتا ہے۔ یہاں تک کہ سفر میں بھی چند لوگ ساتھ ہوں تو حکم ہے کہ ایک کو امیر چن لیا جائے اور سفر اس کی ماتحتی میں کیا جائے:

عَنْ أَبِي سَعِيدٍ الْخُدْرِيِّ أَنَّ رَسُولَ اللَّهِ -صلى الله عليه وسلم- قَالَ «إِذَا خَرَجَ ثَلَاثَةٌ فِي سَفَرٍ فَلْيُؤَمِّرُوا أَحَدَهُمْ»²¹

رسول اللہ ﷺ نے مختلف علاقوں کے لئے مختلف امراء مقرر فرمائے اور ان کی اطاعت کو اپنی اطاعت قرار دیا:

عَنْ أَبِي هُرَيْرَةَ عَنْ رَسُولِ اللَّهِ -صلى الله عليه وسلم- أَنَّهُ قَالَ «مَنْ أَطَاعَنِي فَقَدْ أَطَاعَ اللَّهَ وَمَنْ عَصَانِي فَقَدْ عَصَى اللَّهَ وَمَنْ أَطَاعَ أَمِيرِي فَقَدْ أَطَاعَنِي وَمَنْ عَصَى أَمِيرِي فَقَدْ عَصَانِي»²²

اس سے معلوم ہوتا ہے کہ اطاعت صرف امیر المؤمنین ہی کی نہیں بلکہ نظام امارت کے قیام اور بقا کے لئے اصول کے مطابق ہر چھوٹے بڑے امیر کی اطاعت واجب ہے، خواہ وہ امیر سفر ہی کیوں نہ ہو اور خواہ اس کا تقرر امیر المؤمنین کی جانب سے ہو یا وہ عام مسلمانوں کی طرف سے منتخب کردہ ہو۔

سمعت أبا أمامة يقول: سمعت رسول الله صلى الله عليه و سلم يخطب في حجة الوداع فقال اتقوا الله [ربكم] وصلوا خمسكم وصوموا شهركم وأدوا زكاة أموالكم وأطيعوا إذا أمركم تدخلوا جنة ربكم قال فقلت لأبي أمامة منذ كم سمعت [من رسول الله صلى الله عليه و سلم] هذا الحديث؟ قال سمعته و أنا ابن ثلاثين سنة قال أبو عيسى هذا حديث حسن

صحيح²³

حواشی

21 - سنن أبي داود ج ٢ ص ٣٣٠ حديث نمبر: ٢٦١٠ المؤلف: أبو داود سليمان بن الأشعث السجستاني الناشر: دار الكتاب العربي. بيروت عدد الأجزاء: 4

22 - الجامع الصحيح المسمى صحيح مسلم ج ٦ ص ١٣٣ حديث نمبر: ٢٨٥٣ المؤلف: أبو الحسين مسلم بن الحجاج بن مسلم القشيري النيسابوري المحقق: الناشر: دار الجيل بيروت + دار الأفق الجديدة. بيروت الطبعة:

نصب امیر کے لئے مملکت کا وجود ضروری نہیں

یہ تصور قطعی درست نہیں کہ قیام جماعت اور نصب امیر کے لئے اسلامی مملکت کا وجود شرط ہے، اس لئے کہ ایک روایت میں ہے کہ چھوٹی سے چھوٹی جگہ پر رہنے والوں کی بھی یہ ذمہ داری ہے کہ وہ اپنے لئے امیر کا انتخاب کریں:

ولا یحل لثلاثة نفر یكونون بأرض فلاة الا أمروا علیهم أحدہم²⁴

اس میں کوئی قید نہیں کہ وہ خطہ ارض کہاں واقع ہے، مسلم اقتدار کے علاقے میں یا غیر مسلم اقتدار کے علاقے میں، "ارض فلاة" کا لفظ ظاہر کرتا ہے کہ یہ حکم جغرافیائی حدود کا پابند نہیں ہے، علاقے کے فرق سے امارت کے معیار اور حدود میں تفاوت ہو سکتا ہے، اور امارت کی مختلف قسموں کی تطبیق میں فرق ہو سکتا ہے، لیکن نفس امارت کے حکم پر اس کا اثر نہیں پڑے گا، اگر امارت کی ایک صورت ممکن نہ ہو تو جو صورت ممکن ہو اس کو نافذ کرنا لازم ہو گا۔

مغلوبانہ حالات میں بیعت امارت

جہاں تک خاص مغلوبانہ حالات میں بیعت امارت کا تعلق ہے تو اس کی مثالیں بھی قرآن و حدیث اور تصریحات فقہاء میں موجود ہیں:

دارالکفر میں بحیثیت امیر حضرت طلوت کا تقرر

☆ اس کی ایک مثال حضرت شمویل (پیغمبر) کے زیر قیادت حضرت طلوت کا بحیثیت امیر تقرر ہے²⁵، قرآن کریم میں اس واقعہ کا ذکر کیا گیا ہے:

²³ - الجامع الصحیح سنن الترمذی ج ۲ ص ۵۱۶ حدیث نمبر: ۶۱۶ المؤلف : محمد بن عیسیٰ أبو عیسیٰ الترمذی السلمي الناشر: دار احیاء التراث العربی-بیروت تحقیق: أحمد محمد شاکر وآخرون عدد الأجزاء: 5 الأحادیث مذیلة بأحكام الألبانی

²⁴ - مسند الإمام أحمد بن حنبل ج ۲ ص ۱۷۶ حدیث نمبر: ۶۶۷ المؤلف : أحمد بن حنبل أبو عبد الله الشیبانی الناشر : مؤسسة قرطبة - القاهرة عدد الأجزاء : 6 الأحادیث مذیلة بأحكام شعيب الأرناؤوط علیها۔

²⁵ - تفسیر جواہر علامہ طنطاوی مصری ج ۱ ص ۵۰۳۔

أَلَمْ تَرَ إِلَى الْمَلَأِ مِنْ بَنِي إِسْرَائِيلَ مِنْ بَعْدِ مُوسَى إِذْ قَالُوا لِنَبِيِّهِمْ ائْبَعَثْ
لَنَا مَلَكًا نُقَاتِلَ فِي سَبِيلِ اللَّهِ قَالَ هَلْ عَسَيْتُمْ إِنْ كُتِبَ عَلَيْكُمُ الْقِتَالُ
أَلَّا تُقَاتِلُوا قَالُوا وَمَالِنَا لَلْقِتَالِ فِي سَبِيلِ اللَّهِ وَ قَدْ أَخْرَجْنَا مِنْ دِيَارِنَا
وَأَبْنَائِنَا فَلَمَّا كُتِبَ عَلَيْهِمُ الْقِتَالُ تَوَلَّوْا إِلَّا قَلِيلًا مِنْهُمْ وَ اللَّهُ عَلِيمٌ
بِالظَّالِمِينَ (246) وَقَالَ لَهُمْ نَبِيُّهُمْ إِنَّ اللَّهَ قَدْ بَعَثَ لَكُمْ طَالُوتَ مَلَكًا
قَالُوا أُنَّى يُكُونُ لَهُ الْمُلْكُ عَلَيْنَا وَنَحْنُ أَحَقُّ بِالْمُلْكِ مِنْهُ وَلَمْ يُؤْتَ
سَعَةً مِنَ الْمَالِ قَالَ إِنَّ اللَّهَ اصْطَفَاهُ عَلَيْكُمْ وَزَادَهُ بَسْطَةً فِي الْعِلْمِ وَالْجِسْمِ
وَ اللَّهُ يُؤْتِي مُلْكَهُ مَنْ يَشَاءُ وَاللَّهُ وَاسِعٌ عَلِيمٌ²⁶

ترجمہ: کیا آپ نے موسیٰ کے بعد بنی اسرائیل کی اس جماعت کو نہیں دیکھا جس
نے اپنے نبی سے فرمائش کی تھی کہ ہمارے لئے کوئی امیر مقرر فرمادیں جن کے زیر
قیادت ہم جہاد فی سبیل اللہ کا فریضہ انجام دے سکیں، نبیؑ نے ارشاد فرمایا: کہیں ایسا
تو نہیں ہوگا کہ جب تم پر جہاد فرض کر دیا جائے تو تم جہاد سے مکر جاؤ، انہوں نے کہا:
ہم کیوں جہاد سے اعراض کریں گے جب کہ ہمیں اپنے گھروں اور خاندان سے نکال
دیا گیا، لیکن جب ان پر جہاد فرض کر دیا گیا تو چند کو چھوڑ کر اکثر لوگوں نے اس سے
اعراض کیا، اللہ پاک کو ان ظالموں کی خبر ہے، ان کے نبیؑ نے ان سے کہا کہ طالوت
کو تمہارا امیر مقرر کیا گیا ہے تو انہوں نے ان پر اعتراض کرتے ہوئے کہا کہ وہ
ہمارا امیر کیونکر ہو سکتا ہے، امارت کے تو ہم زیادہ حقدار ہیں، اس کے پاس تو مالی
وسعت بھی نہیں ہے، نبی علیہ السلام نے ارشاد فرمایا کہ یہ انتخاب اللہ کی جانب سے
ہے، علاوہ طالوت کو علم و وجاہت کی دولت بھی حاصل ہے، اللہ پاک جسے چاہتے
ہیں امارت و حکومت سے سرفراز کرتے ہیں، وہی وسعت و علم والا ہے۔

اللہ کے حکم پر نبیؑ کی طرف سے امیر کا یہ تقرر ایسے حالات میں ہو جب بنی اسرائیل جالوت جیسے

حواشی

ظالم بادشاہ کے زیر اقتدار انتہائی مغلوبانہ حالات سے دوچار تھے، ان کے بیشتر افراد قید و بند کی زندگی گزارنے پر مجبور تھے، ان پر جزیہ عائد کر دیا گیا تھا، بنی اسرائیل کے شاہی خاندان کے چار سو چالیس (۴۴۰) نفوس قید کر لئے گئے تھے، یہاں تک کہ ان کی مذہبی کتاب تورات بھی ان کے ہاتھوں سے چھین لی گئی تھی، ان میں ایک شخص بھی ایسا نہیں چھوڑا گیا تھا جو قومی اور اجتماعی معاملات کے نظم و انتظام کا شعور رکھتا ہو، خاندان نبوت کے تمام لوگ (ایک حاملہ عورت کو چھوڑ کر جس سے بعد میں حضرت شمویل پیدا ہوئے) شہید کر دیئے گئے تھے۔ علامہ بغوی لکھتے ہیں:

وہم قوم جالوت کانوا یسکنون ساحل بحر الروم بین مصر وفلسطین و
ہم العمالقة فظہروا علی 42/أ בני إسرائيل وغلبوا علی کثیر من أرضہم
وسبوا کثیرا من ذراریہم وأسروا من أبناء ملوکہم أربعین وأربعمائة غلاما،
فضربوا علیہم الجزیة وأخذوا توراتہم، ولقي بنو إسرائيل منهم بلاء وشدة
ولم یکن لهم نبی یدیر أمرہم ، وكان سبط النبوة قد هلكوا، فلم یبق
منہم إلا امرأة حبلی فحبسوها فی بیت رهبة أن تلد جاریة فتبدلها بغلام لما
ترى من رغبة بنی إسرائيل فی ولدها وجعلت المرأة تدعو الله أن یرزقها
غلاما فولدت غلاما، فسمته أشمویل²⁷

مفسر ابوالسعود العمادی رقمطراز ہیں:

وذلك أن جالوت رأس العمالقة وملکهم وهو جبارٌ من أولاد عمليق بن
عاد كان هو ومن معه من العمالقة یسکنون ساحل بحر الروم بین مصر و
فلسطین وظہروا علی بنی إسرائيل وأخذوا ديارهم وسبوا أولادهم
وأسروا من أبناء ملوکهم أربعمائة وأربعین نفساً و ضربوا علیہم الجزیة وأخذوا

----- حواشی -----

27 - معالم التنزیل ج ۱ ص ۲۹۶ المؤلف : محیی السنة ، أبو محمد الحسین بن مسعود البغوي (المتوفی : 510ھ) المحقق
: حقه وخرج أحادیثه محمد عبد الله النمر - عثمان جمعة ضمیریة - سلیمان مسلم الحرش الناشر : دار طيبة للنشر
والتوزیع الطبعة : الرابعة ، 1417 هـ - 1997 م عدد الأجزاء : 8 مصدر الكتاب : موقع مجمع الملك فهد لطباعة
المصحف الشريف -

اس طرح دارالکفر میں قیام امارت کے حکم پر خدا اور رسول دونوں کی مہر لگ گئی، پھر قرآن کریم نے اس واقعہ کو نقل کر کے اس امت کے لئے بھی اس کو قانونی حیثیت عطا کر دی ہے۔

حالت مغلوبی میں بیعت عقبہ

☆ دارالکفر میں نصب امیر کی دوسری نظیر خود عہد نبوی میں بیعت عقبہ ہے، جس میں حضور ﷺ نے مکہ مکرمہ میں ہجرت سے قبل قبیلہ اوس و خزرج کے چند مسلمانوں سے سمع و طاعت کی بیعت لی تھی، یہ بیعت دو مرحلوں میں لی گئی تھی، پہلی بیعت کو بیعت عقبہ اولیٰ کہتے ہیں، جس میں بارہ (۱۲) افراد شریک تھے، اور دوسری بیعت اس کے ایک سال کے بعد لی گئی جس کو بیعت عقبہ ثانیہ کہا جاتا ہے، اس میں اوس و خزرج کے تہتر (۷۳) مرد اور دو (۲) عورتیں شامل ہوئیں، بیعت عقبہ ثانیہ (ذی الحجہ) ہجرت (ربیع الاول) سے چند ماہ پیشتر لی گئی، کتب سیر و حدیث میں اس کی تفصیلات موجود ہیں:

ولم یختلفوا أنهم اثنا عشر رجلا وهم الذين بايعوا رسول الله صلى الله عليه وسلم في العقبة الأولى وكان بينها وبين العقبة الثانية عام أو نحوه وكانوا في بيعة العقبة الثانية ثلاثا وسبعين رجلا فيما ذكر ابن إسحاق وامرأتين وكانت العقبة الثانية قبل الهجرة بأشهر يسيرة²⁹

جب کہ اس وقت مسلمان انتہائی چھوٹی اقلیت میں تھے، عرب کے صرف چند قبائل نے اسلام قبول کیا تھا، اور وہ بھی یکجا نہیں تھے بلکہ مختلف آبادیوں میں پھیلے ہوئے تھے، مثلاً: یمن میں حضرت ابو موسیٰ اشعریؓ کا خاندان اور طفیل بن عمروؓ کا پورا قبیلہ مسلمان ہو چکا تھا، از و شنوہ کا پورا قبیلہ حضرت ضماد بن ثعلبہؓ کے ہاتھ پر اور غفار کا نصف قبیلہ حضرت ابوذر غفاریؓ کے ہاتھ پر مسلمان ہو چکا تھا، اور ان ہی کے اثر سے قبیلہ

----- حواشی -----

28 - إرشاد العقل السليم إلى مزايا الكتاب الكريم ج ۱ ص ۳۰۰ المؤلف : أبو السعود العمادي محمد بن محمد بن مصطفى (المتوفى : 982هـ) مصدر الكتاب : موقع النفاسير۔

29 - التمهيد لما في الموطأ من المعاني والأسانيد ج ۲۳ ص ۲۷۵ المؤلف : أبو عمر يوسف بن عبد الله بن محمد بن عبد البر بن عاصم النمري القرطبي (المتوفى : 463هـ) المحقق : مصطفى بن أحمد العلوي ومحمد عبد الكبير البكري الناشر : مؤسسة القرطبه

اسلم بھی مسلمان ہو گیا تھا جو قبیلہ غفار سے قربت رکھتا تھا، مہاجرین حبش کے واسطے سے اسلام کی آواز غیر قوموں اور ملکوں تک پہنچ چکی تھی، مدینہ منورہ کے قبائل اوس و خزرج کے اکثر گھرانے بھی مسلمان ہو چکے تھے³⁰۔

لیکن ہر جگہ ان کے لئے رکاوٹوں کا سامنا تھا، ریگستان عرب میں اطمینان کی سانس لینا ان کے لئے مشکل تھا، وہ کلیتاً مغلوبانہ اور محکومانہ زندگی گزار رہے تھے، خود قرآن کریم کا بیان ہے:

وَأَذْكُرُوا إِذْ أَنْتُمْ قَلِيلٌ مُسْتَضْعَفُونَ فِي الْأَرْضِ تَخَافُونَ أَنْ يَتَخَطَّفَكُمُ
النَّاسُ³¹

ترجمہ: یاد کرو جب تم ملک میں تھوڑے تھے اور کمزور تھے اور ڈرتے تھے کہ لوگ تم کو اچک نہ لیں۔

بلکہ ہجرت کے بعد بھی کافی عرصہ تک یہی صورت حال رہی، انتہائی خوف و دہشت کا ماحول تھا خود ذات رسالت مآب ﷺ بھی شب میں اطمینان کے ساتھ آرام نہیں فرما سکتے تھے، ہتھیار بند سپاہی حجرہ شریفہ کے باہر تعینات کئے جاتے تھے، بخاری شریف میں حضرت عائشہؓ کا بیان نقل کیا گیا ہے:

كَانَ النَّبِيُّ صَلَّى اللَّهُ عَلَيْهِ وَسَلَّمَ سَهْرًا قَدِمَ الْمَدِينَةَ قَالَ (لَيْتَ رَجُلًا مِنْ
أَصْحَابِي صَالِحًا يَحْرُسُنِي اللَّيْلَةَ)³²
نسائی شریف میں ہے:

عَنْ عَائِشَةَ قَالَتْ كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ فِي أَوَّلِ مَقْدَمِ
الْمَدِينَةِ يَسْهَرُ مِنَ اللَّيْلِ³³

عن أبي بن كعب رضي الله عنه قال: لما قدم رسول الله صلى الله عليه

----- حواشی -----

³⁰ - ہندوستان اور مسئلہ امارت مصنفہ حضرت مولانا عبدالصمد رحمانی نصح ۷۷، ۲۶ ناشر جمعیتہ علماء ہند۔

³¹ - الانفال : ۲۶

³² - الجامع الصحيح المختصر ج ۳ ص ۱۰۵۷ حدیث نمبر: ۲۹۷۲ المؤلف: محمد بن إسماعيل أبو عبد الله البخاري الجعفي

الناشر: دار ابن كثير، اليمامة - بيروت الطبعة الثالثة، 1407 - 1987

³³ - السنن الكبرى ج ۵ ص ۶۱ المؤلف: أبو عبد الرحمن أحمد بن شعيب بن علي الخراساني، النسائي (المتوفى: 303هـ)

وسلم وأصحابه المدينة وآوتهم الأنصار رمتهم العرب عن قوس واحدة
كانوا لا يبيتون إلا بالسلاح ولا يصبحون إلا فيه³⁴

لیکن ان حالات میں بھی رسول اللہ ﷺ نے مسلمانوں کو اجتماعی زندگی گزارنے کی تلقین فرمائی، اور ان سے سماع و طاعت کی بیعت لی، آپ نے ان کو یہ بھی ہدایت فرمائی کہ امارت کے معاملے میں کوئی اختلاف پیدا نہ کریں بلکہ اجتماعی وحدت کا ثبوت دیں:

عن عبادة بن الصامت قال: بايعنا رسول الله صلى الله عليه و سلم على
السمع و الطاعة في المنشط والمكره وأن لاننازع الأمر أهله وأن نقوم أو
نقول بالحق حيثما كنا لا نخاف في الله لومة لائم³⁵.

عہد نبوت میں دوسرے غیر مسلم علاقوں میں تقرر امیر

☆ دوسرے غیر مسلم علاقوں میں بھی آپ ﷺ کے ارشاد عالی کے مطابق امراء کا تقرر عمل میں آیا، مثلاً: مہاجرین حبش کے امیر حضرت جعفر طیار مقرر کئے گئے، جب کہ حبشہ دار الکفر تھا، اور وہاں کا بادشاہ نصرانی تھا، سیرت ابن ہشام میں یہ واقعہ تفصیل کے ساتھ مذکور ہے۔

☆ دار الکفر میں تقرر امیر کی ایک نظیر خود عہد نبوت میں شام کی سرزمین پر (جو اس وقت تک اسلامی مفتوحات میں شامل نہیں ہوا تھا) غزوہ موتہ کے موقع پر قوم کی طرف سے حضرت خالد بن الولیدؓ کا بحیثیت امیر تقرر ہے، جس پر نبی کریم ﷺ نے کوئی نکیر نہیں فرمائی، بلکہ پیرایہ مدح میں آپ نے امت کے سامنے یہ پورا واقعہ بیان فرمایا، صحیح بخاری میں ہے:

عن أنس رضي الله عنه: أن النبي صلى الله عليه و سلم نعى زيدا و
جعفرا وابن رواحة للناس قبل أن يأتيهم خبرهم فقال (أخذ الراية

حواشی

34 - المستدرک علی الصحیحین ج ۲ ص ۴۳۴ حدیث نمبر: ۳۵۱۲ المؤلف : محمد بن عبد اللہ أبو عبد اللہ الحاکم

النیسابوری الناشر : دار الکتب العلمیة - بیروت الطبعة الأولى ، 1411 - 1990 تحقیق: مصطفیٰ عبدالقادر عطا

35 - الجامع الصحیح المختصر ج ۶ ص ۲۶۳۳ حدیث نمبر: ۶۷۷۴ المؤلف : محمد بن إسماعیل أبو عبد اللہ البخاری الجعفی

الناشر : دار ابن کثیر ، الیمامة - بیروت الطبعة الثالثة ، 1407 - 1987 تحقیق : د. مصطفیٰ دیب البغا أستاذ

الحدیث وعلومه فی کلیة الشریعة - جامعة دمشق عدد الأجزاء : 6 مع الكتاب : تعليق د. مصطفیٰ دیب البغا.

زيد فأصيب ثم أخذ جعفر فأصيب ثم أخذ ابن رواحة فأصيب). وعيناه
تذرفان (حتى أخذ الراية سيف من سيوف الله حتى فتح الله عليهم)³⁶
نسائی شریف میں اس روایت کے ساتھ یہ استدلال بھی نقل کیا گیا ہے کہ عام مسلمانوں کے انتخاب
سے بھی امارت قائم ہو جاتی ہے:

عن أنس بن مالك : أن رسول الله صلى الله عليه و سلم بعث زيدا و
جعفرا و عبد الله بن رواحة و دفع الراية إلى زيد فأصيبوا جميعا قال أنس
فنعاهم رسول الله صلى الله عليه و سلم إلى الناس قبل أن يجيء الخبر
قال أخذ الراية زيد فأصيب ثم أخذ جعفر فأصيب ثم أخذ عبد الله بن
رواحه فأصيب ثم أخذ الراية بعد سيف من سيوف الله خالد بن
الوليد قال فجعل يحدث الناس وعيناه تذرفان رواه البخاري في الصحيح
عن سليمان بن حرب وأحمد بن واقد عن حماد وفيه دلالة على أن
الناس إذا لم يكن عليهم أمير ولا خليفة أمير فقام بإمارتهم من هو صالح
للأمانة وانقادوا له انعقدت ولايته حيث استحسّن رسول الله صلى الله
عليه وسلم ما فعل خالد بن الوليد من أخذه الراية وتأمّره عليهم دون
أمر النبي صلى الله عليه و سلم ودون استخلاف من مضى من أمراء
النبي صلى الله عليه و سلم إياه والله أعلم³⁷

حافظ ابن حجر نے بھی اس حدیث سے یہی استدلال کیا ہے:

ثم أخذ اللواء خالد بن الوليد ولم يكن من الأمراء وهو أمير نفسه ثم قال
رسول الله صلى الله عليه و سلم اللهم انه سيف من سيوفك فأنت

حواشی

³⁶ - الجامع الصحيح المختصر ج ۳ ص ۱۵۵۴ حدیث نمبر: ۴۰۱۴ المؤلف : محمد بن إسماعيل أبو عبد الله البخاري الجعفي
الناشر : دار ابن كثير ، اليمامة - بيروت الطبعة الثالثة ، 1407 - 1987 تحقيق : د. مصطفى ديب البغا أستاذ
الحديث وعلومه في كلية الشريعة - جامعة دمشق عدد الأجزاء : 6 مع الكتاب : تعليق د. مصطفى ديب البغا.

³⁷ - سنن البيهقي الكبرى ج ۸ ص ۱۵۴ حدیث نمبر: ۱۶۳۷۴ المؤلف : أحمد بن الحسين بن علي بن موسى أبو بكر
البيهقي الناشر : مكتبة دار الباز - مكة المكرمة ، 1414 - 1994 تحقيق : محمد عبد القادر عطا

تنصره فمن يومئذ سمى سيف الله وفي حديث عبد الله بن جعفر ثم
أخذها سيف من سيوف الله خالد بن الوليد ففتح الله عليهم وتقدم
حديث الباب في الجهاد من وجه آخر عن أيوب فأخذها خالد بن
الوليد من غير إمرة والمراد نفي كونه كان منصوبا عليه وإلا فقد ثبت
أنهم اتفقوا عليه³⁸

دار الحرب یمامہ میں انتخاب امیر

☆ زمانہ نبوت کے ایک اور واقعہ سے بھی اس پر روشنی پڑتی ہے جس کا تذکرہ ابن خلدون وغیرہ
نے بہت تفصیل کے ساتھ کیا ہے کہ "عہد رسالت کے آخری زمانہ میں جب یمامہ میں اسود عنسی نے نبوت کا
دعویٰ کیا، اور بہت سے لوگ اس کے متبع ہو گئے، تو رسول اللہ ﷺ کے مقرر کردہ عامل شہید کر دیئے گئے
، بہت سے مسلمان ڈر کر وہاں سے بھاگ نکلے، لیکن بہت سے لوگ ایمان کو چھپا کر وہیں رہے، یمامہ دار
الاسلام سے دار الحرب ہو گیا، یہاں تک کہ اذانیں بند ہو گئیں اور علی الاعلان کوئی شخص اللہ کا نام لینے والا نہ
رہا، ایک دن انہی پوشیدہ مسلمانوں میں سے کسی نے رات میں مدعی نبوت کو قتل کر دیا، اور صبح کو وہاں موجود
مسلمانوں نے حضرت معاذؓ کو اپنا امیر منتخب کیا اور مرتدین سے مقابلہ کیا، اللہ پاک کی نصرت سے وہ کامیاب
ہوئے اور یمامہ پھر دارالاسلام میں تبدیل ہو گیا، دربار رسالت میں اس بشارت کو لے کر قاصد بھیجا گیا، مگر
وہ ایسے وقت مدینہ منورہ پہنچا جب سرکار دو عالم ﷺ رفیق اعلیٰ کو اختیار فرما چکے تھے، اور حضرت صدیق
اکبرؓ مسند خلافت پر متمکن تھے، کسی صحابی سے اس واقعہ پر کوئی نکیر منقول نہیں ہے، یہ اس بات کی صریح
دلیل ہے کہ دار الحرب میں امیر کا انتخاب اجماع صحابہ سے بھی ثابت ہے³⁹۔

فقہی تصریحات

علاوہ کتب فقہ میں یہ تصریحات موجود ہیں کہ مسلمانوں کے لئے بے امیر رہنا کسی مقام پر درست

حواشی

38 - فتح الباری شرح صحیح البخاری ج ۷ ص ۵۱۳ المؤلف : أحمد بن علي بن حجر أبو الفضل العسقلاني
الشافعي الناشر: دار المعرفة-بيروت، 1379 تحقيق: أحمد بن علي بن حجر أبو الفضل العسقلاني الشافعي

39 - ہندوستان اور مسئلہ امارت مصنفہ مولانا عبد الصمد رحمانی ص ۵۰۔

نہیں، خواہ وہ دارالاسلام ہو یا دارالحرب، امام سرخسی لکھتے ہیں:

لا يجوز ترك المسلمين سدى ليس عليهم من يدبر أمورهم في دار الإسلام
ولا في دار الحرب⁴⁰

یہی بات مبسوط میں ان الفاظ میں بیان کی گئی ہے:

ففي القول بما قالوا يؤدي إلى أن يكون الناس سدى لا والي لهم⁴¹

جن علاقوں پر کفار کا غلبہ ہو جائے، اور وہاں کوئی مسلم حاکم موجود نہ ہو تو وہاں کے مسلمانوں کی ذمہ داری ہے کہ اتفاق باہم سے اپنا مسلم امیر منتخب کریں، تاکہ جمعہ و عیدین اور قضا کا نظام متاثر نہ ہو، امیر کوئی قاضی مقرر کرے یا خود کار قضا سنبھالے، یعنی اس حالت میں بھی اجتماعیت کے تحفظ کے لئے نصب امیر کا حکم مرتفع نہیں ہوتا، البتہ فقہاء نے یہ تصریح بھی کی ہے کہ جب تک یہ صورت ممکن نہ ہو ان پر لازم ہے کہ باہمی مشورہ سے جمعہ و عیدین کا نظام قائم کریں، اور قاضی کا تعین کریں، تاکہ بہت سے عائلی اور اجتماعی مسائل جن میں قضائے قاضی کی ضرورت ہوتی ہے، کے حل میں دشواری پیدا نہ ہو، فقہاء نے یہ صراحت بھی کی ہے کہ مسلمانوں کے باہمی اتفاق سے جو قاضی مقرر ہوتا ہے شرعاً اس کا بھی اعتبار ہے اور وہ شرعی قاضی قرار پاتا ہے:

امام سرخسی نے امام کی عدم موجودگی میں قوم کی طرف سے نصب امام کا اعتبار کیا ہے، اور اس کی نظیر حضرت عثمانؓ کی عدم موجودگی (حالت محاصرہ) میں حضرت علیؓ کی امامت جمعہ ہے:

لَوَمَاتَ مَنْ يُصَلِّي الْجُمُعَةَ بِالنَّاسِ فَاجْتَمَعُوا عَلَى رَجُلٍ فَصَلَّى بِهِمُ الْجُمُعَةَ
هَلْ يُجْزِيهِمْ؟ وَالصَّحِيحُ أَنَّهُ يُجْزِيهِمْ فَقَدْ ذَكَرَ ابْنُ رُسْتَمٍ عَنْ مُحَمَّدٍ
رَحِمَهُمَا اللَّهُ تَعَالَى أَنَّهُ لَوَمَاتَ عَامِلٌ إِفْرِيقِيَّةً فَاجْتَمَعَ النَّاسُ عَلَى رَجُلٍ
فَصَلَّى بِهِمُ الْجُمُعَةَ أَجْزَأُهُمْ لِأَنَّ عُثْمَانَ رَحِمَهُ اللَّهُ تَعَالَى لَمَّا حُصِرَ اجْتَمَعَ

حواشی

40 - شرح السیر الکبیر ج ۲ ص ۲۲۷

41 - المبسوط للسرخسی ج ۹ ص ۱۳۸ تألیف: شمس الدین أبو بکر محمد بن ابی سهل السرخسی دراسة وتحقیق: خلیل محی الدین المیس الناشر: دار الفکر للطباعة والنشر والتوزیع، بیروت، لبنان الطبعة الأولى، 1421ھ
2000م-

النَّاسُ عَلَى عَلِيٍّ رَضِيَ اللَّهُ عَنْهُ فَصَلَّى بِهِمُ الْجُمُعَةَ وَلِأَنَّ الْخَلِيفَةَ إِنَّمَا يَأْمُرُ
بِذَلِكَ نَظْرَامِنُهُ لَهُمْ فَإِذَا نَظَرُوا لِأَنْفُسِهِمْ وَاتَّفَقُوا عَلَيْهِ كَانَ ذَلِكَ بِمَنْزِلَةِ
أَمْرِ الْخَلِيفَةِ إِيَّاهُ⁴²

علامہ ابن ہمام رقمطراز ہیں:

وإذا لم يكن سلطان ولا من يجوز التقلد منه كما هو في بعض بلاد
المسلمين غلب عليهم الكفار كقرطبة في بلاد المغرب الآن وبلنسية
و بلاد الحبشة وأقروا المسلمين عندهم على مال يؤخذ منهم يجب عليهم
أن يتفقوا على واحد منهم يجعلونه واليا فيولى قاضيا أو يكون هو الذي
يقضي بينهم وكذا ينصبوا لهم إماما يصلي بهم الجمعة⁴³

علامہ ابن نجیم لکھتے ہیں:

وَأَمَّا فِي بِلَادٍ عَلَيْهَا وُلاةُ الْكُفَرَةِ (الْكَفَارِ) فَيَجُوزُ لِلْمُسْلِمِينَ إِقَامَةُ الْجُمُعِ
وَالْأَعْيَادِ وَيَصِيرُ الْقَاضِي قَاضِيًا بِتَرَاضِي الْمُسْلِمِينَ وَيَجِبُ عَلَيْهِمْ طَلَبُ
وَالِ مُسْلِمِ ا ه⁴⁴

علامہ شامی لکھتے ہیں:

وأما بلاد عليها ولاة كفار فيجوز للمسلمين إقامة الجمع والأعيادو يصير
القاضي قاضيا بتراضي المسلمين فيجب عليهم أن يلتمسوا واليا مسلما
منهم اه وعزاه مسكين في شرحه إلى الأصل ونحوه في جامع الفصولين
مطلب في حكم تولية القضاء في بلاد تغلب عليها الكفار وفي الفتح و

حواش

42 - المبسوط للسرخسي ج ٢ ص ٢٢ تأليف: شمس الدين أبو بكر محمد بن أبي سهل السرخسي دراسة وتحقيق: خليل
محي الدين الميس الناشر: دار الفكر للطباعة والنشر والتوزيع، بيروت، لبنان الطبعة الأولى، 1421 هـ 2000 م-

43 - شرح فتح القديج ص ٧٢٢ كمال الدين محمد بن عبد الواحد السيواسي سنة الولادة / سنة الوفاة 681 هـ
الناشر دار الفكر مكان النشر بيروت -

44 - البحر الرائق شرح كنز الدقائق ج ٢ ص ٢٩٨ زين الدين ابن نجيم الحنفي سنة الولادة 926 هـ / سنة الوفاة
970 هـ الناشر دار المعرفة مكان النشر بيروت-

إذا لم يكن سلطان ولا من يجوز التقليد منه كما هو في بعض بلاد المسلمين غلب عليهم الكفار كقرطبة الآن يجب على المسلمين أن يتفقوا على واحد منهم يجعلونه واليا فيولي قاضيا ويكون هو الذي يقضي بينهم وكذا ينصبوا إماما يصلي بهم الجمعة اه وهذا هو الذي تظمن النفس إليه تأمل ثم إن الظاهر أن البلاد التي ليست تحت حكم سلطان بل لهم أمير منهم مستقل بالحكم عليهم بالتغلب أو باتفاقهم عليه يكون ذلك الأمير في حكم السلطان فيصح منه تولية القاضي عليهم⁴⁵

حاشیہ مراقی الفلاح میں ہے:

وفي مفتاح السعادة عن مجمع الفتاوي غلب على المسلمين ولاية الكفار يجوز للمسلمين إقامة الجمع و الأعياد و يصير القاضي قاضيا بتراضي المسلمين ويجب عليهم أن يلتمسوا واليا مسلما اه ولو مات الخليفة وله ولاية على أمور العامة كان لهم أن يقيموا الجمعة لأنهم أقيموا الأمور المسلمين فكانوا على حالهم ما لم يعزلوا حلي⁴⁶

قوت قاہرہ کے بغیر بھی امارت قائم ہو سکتی ہے

ظاہر ہے کہ غیر مسلم اقتدار میں رہنے والے مسلمانوں کی طرف سے جو امیر مقرر ہو گا اسے قوت قاہرہ حاصل نہ ہوگی، یعنی وہ طاقت کے بل پر کوئی حکم نافذ کرنا چاہے تو نہیں کر سکتا اس لئے کہ وہ سیاسی اور فوجی اقتدار سے محروم ہے، اس کے باوجود علماء اور فقہاء کا قیام امارت پر اصرار کرنا اس بات کی دلیل ہے کہ امارت کے بھی درجات ہیں، اور اجتماعیت کے تحفظ اور ملی و عائلی مسائل کے حل کے لئے ہمیشہ امارت کاملہ

----- حواشی -----

45 - حاشیة رد المختار علی الدر المختار شرح تنویر الأبصار فقہ أبو حنیفة ج ۵ ص ۳۶۹ ابن عابدین. الناشر دار الفكر للطباعة والنشر. سنة النشر 1421ھ - 2000م. مکان النشر بیروت. عدد الأجزاء 8

46 - حاشیة علی مراقی الفلاح شرح نور الإيضاح ج ۱ ص ۳۲۸ أحمد بن محمد بن إسماعیل الطحاوی الحنفی سنة الولادة / سنة الوفاة 1231ھ الناشر المطبعة الكبرى الأميرية ببولاق سنة النشر 1318ھ مکان النشر مصر۔

ہی ضروری نہیں ہے بلکہ بعض حالات میں اس کی جگہ پر امارت ممکنہ بھی کافی ہوتی ہے، یہ بات مذکورہ بالا واقعات و روایات اور فقہی تصریحات کے تناظر میں نکھر کر سامنے آتی ہے، بعض علماء نے بڑی صراحت کے ساتھ بھی یہ بات لکھی ہے مثلاً:

علامہ ابن تیمیہؒ تحریر فرماتے ہیں:

الفصل الثامن: [وجوب اتخاذ الإمارة] يجب أن يعرف أن ولاية الناس من أعظم واجبات الدين بل لا قيام للدين إلا بها، فإن بني آدم لا تتم مصلحتهم إلا بالاجتماع لحاجة بعضهم إلى بعض، ولا بد لهم عند الاجتماع من رأس، حتى قال النبي صلى الله عليه وسلم: "إذا خرج ثلاثة في سفر فليؤمروا أحدهم رواه أبو داود، من حديث أبي سعيد وأبي هريرة. [2608، أحمد 176/2] وروى الإمام أحمد في المسند عن عبد الله بن عمرو، أن النبي قال: "لا يحل لثلاثة يكونون بفلاة من الأرض إلا أمروا عليهم أحدهم" [أحمد: 177/2]. فأوجب صلى الله عليه وسلم تأمير الواحد في الاجتماع القليل العارض في السفر، تنبيها على سائر أنواع الاجتماع..... فالواجب على المسلم أن يجتهد في ذلك بحسب وسعه، فمن ولي ولاية يقصد بها طاعة الله، وإقامة ما يمكنه من دينه، ومصالح المسلمين، وأقام فيها ما يمكنه من ترك المحرمات، لم يؤاخذ بما يعجز عنه، فإن تولية الأبرار خير للأمة من تولية الفجار. ومن كان عاجزا عن إقامة الدين بالسلطان والجهاد، ففعل ما يقدر عليه، من النصيحة بقلبه، والدعاء للأمة، ومحبة الخير، وفعل ما يقدر عليه من الخير، لم يكلف ما يعجز عنه، فإن قوام الدين الكتاب الهادي⁴⁷

حضرت مولانا عبدالصمد رحمانی نے اس نظریہ کی تائید میں مختلف مسالک و ادوار کے اکابر علماء

حواشی

47 - السياسة الشرعية في اصلاح الراعى والرعية لابن تيمية، القسم الثاني الحدود والحقوق ص ج 4 ص 21-26 الناشر دار ابن حزم 1424 هـ م 2003ء.

و مفتیان کے فتاویٰ بھی نقل فرمائے ہیں تفصیل کے لئے ان کی کتاب "ہندوستان اور مسئلہ امارت کی طرف رجوع کیا جائے" 48۔

البتہ خاص ہندوستانی تناظر میں انگریزی تسلط کے بعد نصب امیر اور نظام قضا کے قیام کا پہلا فتویٰ حضرت شاہ عبدالعزیز محدث دہلوی نے دیا، ۱۲۳۹ھ مطابق ۱۸۲۳ء میں حضرت شاہ صاحب نے ہندوستان کے دارالحرب ہونے کا فتویٰ جاری کیا 49، اور اپنے فتاویٰ میں اس بات پر زور دیا کہ مسلمان خود اپنا امیر منتخب کریں، جس کی ماتحتی میں وہ تمام ملی اور اجتماعی امور انجام دیئے جائیں جو امیر و قاضی کے بغیر رو بہ عمل نہیں آسکتے ہیں:

"اقامت جمعہ در دارالحرب اگر از طرف کفار و الی مسلمان در مکانے منصوب باشد باذن او درست است، والا مسلماناں را باید کہ یک کس را کہ امین و متدین باشد رئیس قرار دہند کہ با جازت و حضور او اقامت جمعہ و اعیاد و انکاح من لا ولی من الصغار، و حفظ مال غائب، و ایتام و قسمت ترکات متنازع فیہا علی حسب السہام می نمودہ باشد، بے آنکہ در امور ملکی تصرف کند و مداخلت نماید 50۔"

----- حواشی -----

48 - ملاحظہ فرمائیں ص ۶۳ تا ۷۳۔

49 - حضرت شاہ عبدالعزیز نے دارالحرب کی تعریف اور شرائط نقل کرنے بعد ہندوستان کے بارے میں تحریر فرمایا ہے کہ:

"دریں شہر حکم امام المسلمین اصلاً جاری نیست، و حکم رؤسائے نصاریٰ بے دغدغہ جاری است۔۔۔ اگر بعض احکام اسلام را مثل جمعہ و عیدین و ذبح بقر تعرض نکنند مکرہہ باشد لیکن اصل الاصول این چیز ہانزد ایشان ہباء و ہدر است، زیرا کہ مساجد را بے تکلف ہدم می نمایند۔۔۔ ازیں شہر تا کلکتہ عمل نصاریٰ ممتد است (مجموعہ فتاویٰ عزیزی ص ۱۶، ۱۷، فارسی ایڈیشن مطبع مجتہبائی دہلی، سن طباعت ۱۳۲۲ھ مطابق ۱۹۰۴ء)

ترجمہ: اس شہر میں امام المسلمین کا حکم بالکل جاری نہیں ہے، اور نصرانی حکمرانوں کے احکام بے دغدغہ جاری ہیں، اگر بعض اسلامی احکام مثلاً جمعہ و عیدین اور ذبح بقر سے یہ لوگ تعرض نہیں کرتے ہیں تو نہ کریں، لیکن اصلاً ان کے نزدیک ان چیزوں کی کوئی خاص اہمیت نہیں ہے، اس لئے کہ جب چاہتے ہیں مسجدوں کو بے تکلف شہید کر دیتے ہیں، دہلی سے کلکتہ تک نصاریٰ کا عمل دخل اسی طرح جاری ہے۔

50 - مجموعہ فتاویٰ عزیزی ص ۳۳، ۳۲ فارسی ایڈیشن مطبع مجتہبائی دہلی، سن طباعت ۱۳۲۲ھ مطابق ۱۹۰۴ء۔

ترجمہ: اگر دارالحرہ میں کفار کی طرف سے کسی مقام پر مسلمان والی مقرر ہو تو اس کی اجازت سے جمعہ قائم کرنا درست ہے ورنہ مسلمانوں کو چاہئے کہ کسی معتبر اور دیندار شخص کو اپنا امیر منتخب کر لیں، اور اس کے حکم سے جن نابالغوں کا کوئی ولی نہ ہو ان کا نکاح کریں اور غائب و یتیم کے اموال کی حفاظت کی جائے، اور حصہ شرعی کے مطابق ان ترکات کی تقسیم کی جائے جن میں نزاع ہو، البتہ یہ امیر ملکی معاملات میں مداخلت سے گریز کرے۔

ملکی معاملات میں مداخلت سے گریز کی تلقین بطور مصلحت کے ہے اس لئے کہ اس دور میں انگریزی استبداد کے بالمقابل یہ ایک پرخطر چیز تھی، لیکن اگر جمہوری حکومتوں میں اظہار رائے کی آزادی میسر ہو اور امیر کی مداخلت سے مسلمانوں کا نفع متوقع ہو تو ملکی اور سیاسی معاملات میں مداخلت میں کچھ حرج نہیں⁵¹۔

حضرت شاہ عبدالعزیز محدث دہلوی² کے بعد حضرت مولانا عبدالحی فرنگی محلی نے بھی اسی مضمون کا فتویٰ جاری کیا تھا⁵²۔

اس تفصیل سے ظاہر ہوتا ہے کہ ہندوستان کے اضطراری حالات میں امارت شرعیہ کی فکر کوئی بدعت یا ایجاد بندہ نہیں تھی بلکہ یہ شریعت اسلامیہ کی فقہ الاقلیات کا ایک حصہ ہے، جس سے امت مسلمہ نے ہمیشہ ایسے وقت میں استفادہ کیا ہے جب وہ سیاسی اعتبار سے ادبار و تنزل کی شکار ہوئی، اور یہ تنہا ہندوستان کا قصہ نہیں بلکہ تاریخ اسلامی میں ایسی بہت سی مثالیں موجود ہیں:

اسلامی تاریخ میں مغلوبانہ امارت کے نظائر

علامہ سید سلیمان ندوی² نے اپنے خطبہ برصارت اجلاس ہفتم جمعیتہ علماء ہند کلکتہ میں کتب تاریخ سے

----- حواشی -----

51 - مولانا عبد الصمد رحمانی صاحب نے حضرت شاہ صاحب کی اس قید کی یہی تاویل کی ہے (ہندوستان اور مسئلہ امارت ص ۷۰، ۶۹ حاشیہ

کتاب)

52 - مجموعہ فتاویٰ مولانا عبدالحی کتاب القضاء ج ۲ ص ۱۶۱۔

ایسی کئی مثالیں پیش کی ہیں، مثلاً:

☆ سلیمان تاجر نے اپنے تیسری صدی ہجری کے سفر نامہ میں غیر اسلامی ملک چین کے شہر "خانقو" کا حال لکھا ہے جہاں مسلمان تاجروں (جو زیادہ تر عراق سے آئے تھے) کی نو آبادی تھی، وہاں شاہ چین نے ان کی عید اور جمعہ نیز فصل احکام کے لئے انہی میں سے ایک شخص کو امیر اور فیصل مقرر کر دیا تھا، مسلمان تاجر اس کے حکم سے سرتابی نہیں کر سکتا تھا:

"ان بخانقو و هو مجمع التجار رجلاً مسلماً یولیہ صاحب الصین
الحکم بین المسلمین الذین یقصدون الیٰ تلک الناحیۃ یتوخی
ملک الصین ذلک و اذا کان فی العید صلی بالمسلمین و خطب
و دعا لسلطان المسلمین و ان التجار العراقیین لاینکرون من
ولایتہ شیئاً فی احکام و بما فی کتاب اللہ عزوجل و احکام
الاسلام⁵³

ترجمہ: شہر خانقو (چین) میں مسلمان تاجروں کا ایک مرکز ہے، ایک مسلمان ہے جس کو شاہ چین ان مسلمانوں کے درمیان فصل احکام کے لئے مقرر کرتا ہے، جو اس ملک میں جاتے ہیں، شاہ چین اس چیز کو پسند کرتا ہے اور عید جب آتی ہے تو والی مسلمانوں کی نماز کی امامت کرتا ہے، اور خطبہ پڑھتا ہے، اور بادشاہ اسلام کے لئے دعا کرتا ہے، اور عراقی تاجر مسلم والی کی ولایت کے کسی حکم اور عمل بالحق کا انکار نہیں کرتے اور نہ ان حکموں سے سرتابی کرتے ہیں جو اس والی نے کتاب الہی اور احکام اسلام کے موافق جاری کیا ہو"

قدیم فارسی میں والی و قاضی کے لئے ہنر مند (یا ہنر من) کی اصطلاح

☆ عراقیوں کی فارسی زبان میں والی اور قاضی کو ہنر مند کہا جاتا تھا جو عام استعمال میں ہنر من بولا جاتا تھا، خود ہندوستان کے مختلف ساحلی شہروں میں جہاں جہاں مسلمان آبادیاں تھیں، غیر اسلامی سلطنتوں

----- حواشی -----

میں اسلامی تنظیم و قضا کے ذمہ دار افراد کو ہنرمند کہا جاتا تھا۔

☆ چوتھی صدی ہجری کے جہازراں بزرگ ابن شہریار نے اپنے سفر نامہ "عجائب الہند" میں صیمور (مدراس کے قریب) میں عباس بن ہامان سیرانی ہنرمند کا ذکر کیا ہے:

انہ کان بصیمور رجل من اهل سيراف يقال له العباس ابن
ہامان و كان هنر من للمسلمين بصيمور ذووجه البلد و
المنضوى اليه من المسلمين (ص ۴۲)

ترجمہ: صیمور میں سیراف کا ایک شخص تھا، جس کو عباس بن ہامان کہا جاتا تھا، اور جو وہاں کے مسلمانوں کا ہنرمند تھا، اور شہر کا ذی وجاہت شخص اور وہاں کے پناہ گزین مسلمانوں کا مرکز تھا۔

☆ اسی مقام پر ۳۰۴ھ میں مشہور سیاح مسعودی بھی پہنچا تھا، اس نے اس دور کی صورت حال بیان کرتے ہوئے تحریر کیا:

على الهنرمنة يومئذابوسعيدمعروف ابن زكرياو الهنرمنة
يرادبه رئيس المسلمين وذلك ان الملك يملك على
المسلمين رجلاً من رؤسائهم تكون احكامهم مصروفة اليه⁵⁴

☆ چھٹی صدی ہجری میں جب کافر تاتاریوں نے ایران و خراسان و ترکستان پر قبضہ کر لیا، تو وہاں کے علماء وقت نے اپنے لئے مسلم والی کا مطالبہ پیش کیا تھا، جو ہماری کتب فتاویٰ کا ایک باب ہے۔

☆ خود ہندوستان میں سلاطین کے عہد میں صدر جہاں کے نام سے اس قسم کا عہدہ قائم تھا، جس کے ماتحت تمام قضا و محتسب ائمہ ہوتے تھے، تاتاری کافروں کے استیلاء کے زمانہ میں اس عہد کے علماء نے اسی بنا پر مسلمان والی کے پہلو پر زور دیا تھا۔

☆ بولشویک روس کے مسلمان قازان کی مجلس دینیہ اسلامیہ کے ماتحت زندگی بسر کرتے ہیں۔

☆ فلپائن، اسٹریا، ہنگری، بلگیریا، ازیکوسلیویا، اور یونان میں مسلمان بے حد اقلیت میں ہیں، تاہم

----- حواشی -----

ان کے تمام قومی و مذہبی صیغے مفتی اعظم کے ماتحت منظم اور باقاعدہ ہیں۔

☆ دسمبر (۱۹۲۶ء) کے اخیر ہفتہ کی رپورٹ ہے کہ پولینڈ کے تمام مسلمانوں نے جمع ہو کر تریپن

(۵۳) ارکان کی ایک مجلس ترتیب دی ہے، اور اس میں چند کارکن منتخب کئے گئے ہیں، اور ایک صدر کا انتخاب کیا گیا ہے، تاکہ وہ اس وحدت تنظیمی کے سایہ میں اپنی اسلامی زندگی کو قائم رکھ سکیں⁵⁵۔

☆ مولانا مسعود عالم ندوی لکھتے ہیں:

"فلسطین میں "مسلم سپریم کونسل" (المجلس الاسلامی الاعلیٰ) اسی قسم کی دوسری

شکل تھی، چند صدی پہلے صقلیہ میں اور آج کل یوگوسلاویہ میں اس قسم کے اسلامی

نظام کے اداروں کا کامیاب تجربہ ہو چکا ہے اور ہو رہا ہے"⁵⁶

مذکورہ مثالیں یہ سمجھنے کے لئے کافی ہیں کہ کسی غیر اسلامی ملک میں امارت شریعہ کا تصور کا کوئی

نیا نہیں ہے کہ اس کو بدعت سنئہ قرار دے کر مسترد کر دیا جائے۔

شریعت میں قیام امارت کے لئے قوت قاہرہ شرط نہیں ہے

نیزان فقہی و تاریخی نظائر سے یہ بھی ثابت ہوتا ہے کہ غیر اسلامی ملک میں جو امارت شرعی یا

ولایت دینی قائم ہوتی ہے اس میں قوت قاہرہ شرط نہیں ہے، اس لئے کہ مقہوریت کے ساتھ قاہریت جمع

نہیں ہو سکتی، جب مسلمان غیر اسلامی اقتدار میں خود محکوم و مغلوب ہیں تو ان سے غالبیت کا مطالبہ کرنا ایک

بے معنی سی بات ہے، اسلام کا مقصد اس امارت سے جبر و قہر نہیں بلکہ مسلمانوں کی تنظیم ہے، یعنی مسلمان

جہاں بھی رہیں اجتماعیت کے ساتھ مربوط رہیں اور یہ تنظیمیت مسلم اقتدار میں قوت و قہر سے حاصل ہوتی

ہے جبکہ غیر اسلامی نظام میں دینی اور اخلاقی بنیادوں پر، اسلام ایک آفاقی مذہب ہے اور اس کے اصول

و نظریات بھی آفاقی ہیں، روئے زمین کے ہر حصہ میں یہ قابل عمل ہیں، البتہ جہاں جو صورت ممکن ہوگی اس

کو اختیار کرنا لازم ہوگا، امارت و ولایت کا اصل مقصد تنظیم ہے، اگر قوت و قہر میسر نہ ہو تو اس کے انتظار میں

----- حواشی -----

55 - خطبہ صدارت اجلاس ہفتم جمعیت علماء ہند کلکتہ ص ۵۲ تا ۵۸ علامہ سید سلیمان ندویؒ۔

56 - محاسن سجاد ص ۹۶۔

گوہر مقصود ضائع نہیں کیا جائے گا، بلکہ وحدت واجتماعیت کے لئے دوسری ضروری بنیادیں تلاش کی جائیں گی۔

اہلیت امارت کے لئے مطلوبہ معیار

اس باب میں قرآن وحدیث کے مطالعہ سے اسلام کامزاج یہ معلوم ہوتا ہے کہ ولایت کے لئے اصل معیار قوت و امانت ہے، جیسا کہ آیات ذیل سے مستفاد ہوتا ہے:

☆ إِنَّ خَيْرَ مَنْ اسْتَأْجَرَْتَ الْقَوِيَّ الْأَمِينُ⁵⁷۔

☆ إِنَّكَ الْيَوْمَ لَدَيْنَا مَكِينٌ أَمِينٌ⁵⁸

☆ إِنَّهُ لَقَوْلُ رَسُولٍ كَرِيمٍ، ذِي قُوَّةٍ عِنْدَ ذِي الْعَرْشِ مَكِينٍ، مُطَاعٍ ثَمَّ أَمِينٍ⁵⁹

قوت سے مراد قوت فیصلہ، انسان کے پاس علم اور قوت ارادی دونوں موجود ہوں تو قوت فیصلہ بھی حاصل ہو جاتی ہے۔

اور امانت سے مراد خوف خداوندی اور احساس ذمہ داری ہے۔

یہ دونوں باتیں کسی شخص میں موجود ہوں تو اس کو امارت کا اہل قرار دیا جاسکتا ہے، علامہ ابن تیمیہؒ نے انہی آیات کریمہ کے تناظر میں ولایت کے لئے مذکورہ بالا دونوں چیزوں کو رکن قرار دیا ہے، اور ان کی یہی تشریح کی ہے جو اوپر ذکر کی گئی:

فإن الولاية لها ركنان: القوة والأمانة.--- والقوة في كل ولاية بحسبها، --

-- والقوة في الحكم بين الناس، ترجع إلى العلم بالعدل الذي دل عليه

الكتاب والسنة، وإلى القدرة على تنفيذ الأحكام.--- والأمانة ترجع إلى

خشية الله، --- اجتماع القوة والأمانة في الناس قليل⁶⁰

----- حواشی -----

⁵⁷ - القصص: 26۔

⁵⁸ - يوسف: 54۔

⁵⁹ - التکویر: 19-21۔

مشہور حنفی فقیہ علامہ ابوالشکور السالمی نے بھی تصریح کی ہے کہ اگر امام کے پاس قہر و غلبہ باقی نہ رہے تو اس کی امامت ساقط نہیں ہوتی، اس لئے کہ ابتدائے اسلام میں رسول اللہ ﷺ کو بھی قہر و غلبہ حاصل نہیں تھا، اسی طرح حضرت عثمان غنیؓ بھی آخری دور میں مغلوب ہو گئے تھے لیکن ان کی امامت زائل نہیں ہوئی تھی، نیز حضرت علیؓ کو بھی تمام مسلمانوں پر قوت و غلبہ حاصل نہیں تھا، اس سے ظاہر ہوتا ہے کہ قوت و غلبہ ولایت کے لئے لازمہ ذات نہیں ہے:

قال بعض الناس بان الامام اذالم يكن مطاعاً فانه لا يكون اماماً لانه اذالم يكن له القهر والغلبة لا يكون اماماً ليس كذلك لان طاعة الامام فرض على الناس فلولم يطيعوا الامام فالعصيان حصل منهم و عصيانهم لا يضر بالامامة ثم ان لم يكن القهر فذلك يكون من تمرد الناس وتمردهم لا يعزله عن الامامة الا ترى ان النبي ﷺ ما كان مطاعاً في اول الاسلام و كان لا يمكنه القهر على اعدائه من طريق العادة و الكفرة قد تمردوا عن امداده ونصرة دينه وقد كان هذا لا يضر و لا يعزله عن النبوة وكذلك الامامة لان الامام خليفة النبي لا محالة و كذلك على ما كان مطاعاً من جميع المسلمين و مع ذلك ما صار معزولاً⁶¹

حدیث میں امام ضعیف سے مراد

بعض لوگوں کو اس روایت سے اشتباہ ہوا جو بعض کتب حدیث میں آئی ہے کہ:
الإمام الضعیف ملعون (الطبرانی عن ابن عمر) أخرجه الطبرانی كما في مجمع الزوائد (209/5)، وقال الهيثمي: سقط من إسناده رجل بين عبد الكريم بن الحارث وبين ابن عمر، وفيه جماعة لم أعرفهم. و أخرجه أيضاً:

60 - السياسة الشرعية في إصلاح الراعي والرعية ج 3 ص 8، 7 تأليف: أحمد بن عبد الحلیم بن تیمیة الحارانی الناشر: دار ابن حزم 1424ھ-2003م

61 - تمہید ابی الشکور السالمی ص 186 بحوالہ ہندوستان اور مسئلہ امارت مرتبہ: مولانا عبد الصمد رحمانی ص 106، 105۔

الديلمى (121/1، رقم 410)⁶²

یعنی کمزور امام ملعون ہے۔

☆ لیکن اولاً یہ روایت محدثین کے نزدیک سند کے لحاظ سے ناقابل اعتبار ہے،

☆ ثانیاً یہاں امام ضعیف سے قوت و غلبہ سے محروم امام نہیں، بلکہ صلاحیت تنفیذ سے محروم شخص

مراد ہے، امام سیوطی نے جامع صغیر میں اس کی یہی تشریح کی ہے:

الإمام الضعیف ملعون [هو الضعیف عن إقامة الأحكام الشرعية، فعليه

التخلي (عن الإمامة)]⁶³

نیز امام شعرانی نے بھی "کشف الغمّة" میں یہی مطلب بیان کیا ہے:

قال ابن عباس كان رسول الله صَلَّى اللهُ عَلَيْهِ وَسَلَّمَ يقول "الامام الضعیف

ملعون وهو الذى يضعف من تنفيذ الامور الشرعية واقامتها"⁶⁴

قوت تنفیذ کا مطلب

تنفیذ کا مفہوم صحیح شرعی بنیادوں پر کیا گیا فیصلہ ہے، جس میں قطعیت کے ساتھ حکم صادر کیا گیا ہو،

ضروری نہیں کہ طاقت کے زور پر اس کو جاری بھی کیا جائے، فقہاء نے اس کی صراحت کی ہے، علامہ شامیؒ

تحریر فرماتے ہیں:

مطلب في التنفيذ وأما التنفيذ فالأصل فيه أن يكون حكماً إذ القضاء قوله

أنفذت عليك القضاء قالوا وإذ أرفع إليه قضاء قاض أمضاه بشروطه وهذا

حواشی

⁶² - جمع الجوامع أو الجامع الكبير للسيوطي ج ١ ص ٢٠٨ حديث نمبر: ١١٣ المصدر : موقع ملتقى أهل الحديث ☆

مسند الفردوس للديلمى ج ١ ص ٢٨ حديث نمبر ٣١٠ ☆ كنز العمال في سنن الأقوال والأفعال ج ٦ ص ٢٢ حديث نمبر:

١٣٦٦٥ المؤلف : علاء الدين علي بن حسام الدين المتقي الهندي البرهان فوري (المتوفى : 975 هـ) المحقق : بكري

حياني - صفوة السقا الطبعة : الطبعة الخامسة ، 1401 هـ / 1981 م مصدر الكتاب : موقع مكتبة المدينة الرقمية -

⁶³ - الجامع الصغير من حديث البشير النذير المؤلف : الإمام جلال الدين عبدالرحمن بن أبي بكر بن محمد بن سابق

الدين السيوطي ج ١ ص ٢٤٣ حديث نمبر : ٣٠٧٨ -

⁶⁴ - كشف الغمّة للشعراني ج ٢ ص ١١٤ -

هو التنفيذ الشرعي ومعنى رفع اليد حصلت عنده فيه خصومة شرعية⁶⁵
والمراد من النفاذ الصحة ومن عدمه عدمها لا الصحة مع
التوقف⁶⁶

عقود الدرية میں ہے:

التنفيذ احكام الحكم الصادر من الحاكم وتقريره على موجب
ما حكم به وبه يكون الحكم متفقا عليه⁶⁷

☆ نیز تمام کتب تاریخ سے ثابت ہے کہ حضرت علیؓ اپنے عہد خلافت میں حضرت عثمانؓ کا قصاص لینے پر قادر نہ تھے، اور نہ اپنا فرمان تمام مسلمانوں پر بزور نافذ کر سکتے تھے، کئی اہم لوگوں نے علانیہ آپ سے بیعت نہیں کی تھی، اس کے باوجود آپ خلیفہ راشد تھے، بلکہ انہی کمزور حالات میں آپ مسند خلافت پر متمکن ہوئے، علامہ ابن تیمیہؒ رقمطراز ہیں:

فالخلافة التامة التي أجمع عليها المسلمون وقوتل بها الكافرون و ظهر
بها الدين كانت خلافة أبي بكر وعمر و عثمان و خلافة علي اختلف فيها أهل
القبلة ولم يكن فيها زيادة قوة للمسلمين ولا قهر ونقص للكاقرين
ولكن هذا لا يقدر في أن عليا كان خليفة راشدا مهديا ولكن لم يتمكن
كما تمكن غيره ولا أطاعته الأمة كما أطاعت غيره فلم يحصل في زمنه
من الخلافة التامة العامة ما حصل في زمن الثلاثة مع أنه من الخلفاء
الراشدين المهديين⁶⁸

وأما علي فمن حين تولى تخلف عن بيعته قريب من نصف المسلمين من

----- حواشی -----

65 - حاشية رد المختار على الدر المختار شرح تنوير الأبصار فقه أبو حنيفة ج 5 ص 353 ابن عابدين. الناشر دار الفكر للطباعة والنشر. سنة النشر 1421هـ - 2000م. مكان النشر بيروت. عدد الأجزاء 8 -

66 - شرح الاشباه ج 1 ص 133 -

67 - عقود الدرية ج 1 ص 303 بحوالہ ہندوستان اور مسئلہ امارت مرتبہ: مولانا عبد الصمد رحمانی ص 110 -

68 - منهاج السنة النبوية ج 23 ص 27 تأليف: أحمد بن عبد الحلیم بن تیمیة الحارانی 728ھ دراسة وتحقيق: محمد رشاد سالم الناشر: جامعة الإمام محمد بن سعود، الرياض، المملكة العربية السعودية الأولى، 1406ھ/1986م -

السابقين الأولين من المهاجرين والأنصار وغيرهم ممن قعد عنه فلم يقاتل معه ولا قاتله مثل أسامة بن زيد وابن عمر ومحمد بن مسلمة ومنهم من قاتله ثم كثير من الذين بايعوه رجوعاً عنه منهم من كفره واستحل دمه ومنهم من ذهب إلى معاوية كعقيل أخية وأمثلة⁶⁹

توجب امامت عظمیٰ میں اس کی گنجائش ہے تو امارت شرعیہ میں کیا کلام ہو سکتا ہے،
☆ حضرت مولانا ابوالحسن محمد سجاد ارشاد فرماتے ہیں:

"خليفة عبد المجيد توباً لكل مقهورية کی حالت میں خلیفہ بنائے گئے، اور خلیفہ سابق نے ان کو قائم مقام بھی نہیں بنایا، پھر بھی سب لوگوں نے ان کو خلیفہ تسلیم کیا، علماء اسلام کی رائے تو یہ ہے کہ عدم سے وجود بہر حال بہتر ہے، اور سقوط و جوہ کے لئے کافی ہے، جیسا کہ علامہ تفتازانیؒ کے کلام سے سمجھا جاتا ہے، کہ خلیفہ غیر مطاع کا وجود سقوط و جوہ کے لئے کافی ہے"⁷⁰۔

مولانا عبدالصمد رحمانیؒ نے بھی لکھا ہے کہ:

"پس مسلمانوں کا والی دارالاسلام میں ہو یا دارالکفر میں استطاعت سے باہر کہیں بھی اس کی ولایت کے لئے مادی طاقت شرط اور لازم نہیں قرار دی جاسکتی ہے بلکہ ہر جگہ استطاعت سامنے ہوگی، اور وہی مناط کار ہوگی"⁷¹

امارت شرعیہ کے لئے بیعت کی ضرورت

بعض حضرات کو ایک شبہ یہ ہوا کہ اگر یہ امامت کبریٰ نہیں ہے بلکہ محض ولایت و گورنری یا قضا

----- حواشی -----

69 - منهاج السنة النبوية ج ۱۳۴ ص ۵ تألیف: أحمد بن عبد الحليم بن تيمية الحاراني 728ھ دراسة وتحقيق: محمد رشاد سالم الناشر: جامعة الإمام محمد بن سعود، الرياض، المملكة العربية السعودية الأولى، 1406ھ/1986م -

70 - امارت شرعیہ کی شرعی حیثیت - شبہات و جوابات، ص ۷۳ مصنفہ حضرت مولانا ابوالحسن محمد سجاد۔ ناشر امارت شرعیہ پھلواری شریف پٹنہ ۲۱۹ء۔

71 - ہندوستان اور مسئلہ امارت مرتبہ: مولانا عبدالصمد رحمانیؒ ص ۱۲۸۔

کے ہم پلہ ہے تو پھر اس کے لئے بیعت کی کیا ضرورت ہے؟ بیعت تو امامت کبریٰ کے لئے لی جاتی ہے۔

اس کا جواب یہ ہے بیعت دراصل معاہدہ کا نام ہے، حافظ ابن حجر فرماتے ہیں:

والمبايعة عبارة عن المعاهدة⁷²

اور معاہدہ کے بغیر کوئی چیز لازم نہیں ہوتی، خلیفہ اور امام المسلمین سے قوم بیعت کرتی ہے تو امام شریعت پر عمل کرنے کا عہد کرتا ہے اور قوم اس کی اطاعت کا، اور اسی معاہدہ کے نتیجے میں امیر شرعی احکام کا پابند ہوتا ہے اور قوم پر اس کی اطاعت لازم ہوتی ہے، اگر یہ معاہدہ وجود میں نہ آئے تو لزوم بھی پیدا نہیں ہو سکتا، تو جس صورت میں مملکت میں امیر المؤمنین موجود ہو اور والی و قاضی کا تقرر اس کی جانب سے ہو تو ظاہر ہے کہ والی و قاضی سے جداگانہ بیعت کی ضرورت نہیں ہے، اس لئے کہ جملہ معروفات کے لئے امیر المؤمنین سے پہلے بیعت ہو چکی ہے اس لئے اس کے جملہ تقررات کی تعمیل و اطاعت بھی واجب ہوگی، لیکن جہاں امیر المؤمنین موجود نہ ہو، وہاں قاضی و والی کی اطاعت کے لئے مستقل معاہدہ و بیعت کی ضرورت ہے، اس لئے کہ بیعت پہلے سے موجود نہیں ہے، اور یہی وہ صورت ہے جس کے بارے میں علماء نے لکھا ہے کہ تراضی مسلمین (جس کا اظہار بیعت سے ہوگا) سے قاضی و والی کا تقرر درست ہے، اس مضمون کی کئی عبارتیں پہلے بھی آچکی ہیں، ایک عبارت شرح مواقف سے یہاں پیش کی جاتی ہے، جو اسلامی عقائد کے موضوع پر مستند کتاب ہے۔

علماء متقدمین میں قاضی عبدالرحمن بن احمد الایبکی اپنی شہرہ آفاق کتاب "المواقف" میں تحریر

فرماتے ہیں:

"لانسلم عدم انعقاد القضاء بالبيعة للخلاف فيه، وان سلم
فذلك عند وجود الامام لامكان الرجوع اليه في هذا المهم
واما عند عدمه فلا بد من القول بانعقاده بالبيعة تحصيلاً
للمصالح المنوطة به ودرءاً للمفاسد المتوقعة دونه اي دون
القضاء⁷³۔"

حواشی

⁷² - فتح الباري بشرح صحيح البخاري ج ١ ص ٢٨ المؤلف : أبو الفضل أحمد بن علي بن محمد بن أحمد بن

حجر العسقلاني (المتوفى : 852هـ)

اس طرح کی تصریحات فقہاء حنابلہ اور شافعیہ کے یہاں بھی موجود ہیں⁷⁴۔

فقہاء حنفیہ میں علامہ ابن ہمام⁷⁵ تحریر فرماتے ہیں:

يجب عليهم ان يتفقوا على واحد منهم يجعلونه واليا فيولى
قاضياً أو يكون هو الذى يقضى بينهم⁷⁵

اسی حقیقت کو ہندستان میں فکر امارت کے سب سے بڑے علمبردار حضرت مولانا ابوالحسن

محمد سجاد نے اس طرح بیان فرمایا:

"ظاہر ہے کہ از خود کوئی قاضی بن بیٹھے اس سے کوئی قاضی نہیں ہو سکتا، اور سلطان اور والی سے تقرر ہوا نہیں، پھر سو اس کے کوئی صورت ہی نہیں کہ مقامی ارباب حل و عقد کسی شخص کو باتفاق رائے یا بکثرت آراء قاضی بنالیں اور اس کے قضایا کے تسلیم کا عہد کر لیں اور یہی بیعت ہے اور اس صورت میں لزوم بیعت ظاہر ہے، کیونکہ شرعاً ثبوت ولایت کی تین ہی صورتیں ہیں (اول) تسلط، جس کو شریعت مجبوراً جائز کہتی ہے، (دوم) تقرر از جانب والی اعظم (سوم) بیعت ارباب حل و عقد، قضاة کی بیعت کو جس صورت میں علماء نے لکھا ہے لزوم ہی پر محمول ہے، یعنی امام اعظم کی طرف سے تقرر نہ ہونے کی صورت میں۔ اور جن لوگوں نے جو از عدم جواز کو لکھا ہے وہ دیگر صورت پر محمول ہے یعنی جب کہ امام اعظم کی طرف سے تقرر

ہوا ہو⁷⁶۔

73 - الموافف فی علم الکلام ص ۳۹۹ طبع عالم الکتب بیروت۔

74 - الاحکام السلطانیة للقاضی ابی یعلیٰ ص ۷۳ ☆ الاحکام السلطانیة للامام ابی الحسن الماوردی (متوفی ۵۰ھ) ص ۶۳، ۶۴ مطبعة السعادة مصر ☆ الفتاویٰ الکبریٰ لابن حجر مکی البیہمی الشافعی ج ۴ ص ۳۲۶۔

75 - فتح القدر شرح الہدایہ ج ۵ ص ۴۶۱، مطبوعہ دار صادر بیروت۔

76 - امارت شرعیہ کی شرعی حیثیت - شبہات وجوابات، ص ۵۴ مصنفہ حضرت مولانا ابوالحسن محمد سجاد۔ ناشر امارت شرعیہ پھلوا ری

شریف پبشر ۱۹۱۹ھ۔

دارالاستیلاء میں امارت کبریٰ کے بارے میں مولانا سجاد کا موقف

بعض بزرگوں کو امارت شرعیہ کے معاملے میں اس لئے تاہل تھا کہ انگریزوں نے اسلامی ہندوستان پر قبضہ کر لیا ہے، فی الوقت اس استیلاء کا خاتمہ کرنے کی ضرورت ہے، امامت کبریٰ کے بجائے چھوٹی امارت شرعیہ کے قیام کا مطلب تو یہ ہو گا ہم موجودہ نظام حکومت پر راضی ہیں، اور ہم اس جنگ کو موقوف کر دیں جس کو ڈیڑھ سو سال سے ہمارے اسلاف نے اس ملک کو آزاد کرانے کے لئے شروع کر رکھا ہے، مثلاً حضرت مولانا عبد الباری فرنگی محلی نے امیر شریعت اول کو اپنے مکتوب میں تحریر فرمایا:

"فقیر تو اس کو دارالاستیلاء سمجھتا ہے، اور دارالاستیلاء کے ازالہ کو لازم جانتا ہے"⁷⁷

یہ اعتراض مختلف حلقوں کی طرف سے اٹھایا گیا تھا، اور سنجیدہ و جارحانہ دونوں لب و لہجہ میں اٹھایا گیا، لیکن حقیقت یہ ہے کہ یہ اعتراض مولانا سجاد کے نظریات سے بے خبری پر مبنی تھا، مولانا سے قریب رہنے والے لوگ پورے یقین کے ساتھ جانتے تھے اور انہوں نے اس کی شہادت دی ہے (جیسا کہ آگے آرہا ہے) کہ مولانا بھی بنیادی طور پر حکومت الہی کے قیام کے حامی تھے، اور ان کا اصل نصب العین بھی یہی تھا، جیسا کہ ان کی تحریک خلافت وغیرہ مساعی سے بھی ظاہر ہوتا ہے، لیکن جب تک اس کوشش میں کامیابی نہیں ملتی، محض انتظار فردا میں انتشار و پراگندگی کی زندگی گزارنا مناسب نہیں ہے، اس لئے کہ اس سے مسلمانوں کی صلاحیتیں اور بھی زیادہ کمزور ہوتی جائیں گی، علاوہ ایک شرعی فریضہ کے ترک کا گناہ بھی لازم آئے گا، ان کی مضبوط رائے تھی کہ امارت شرعیہ کے قیام سے مسلمانوں کی اجتماعی طاقت مضبوط ہوگی، اور حکومت الہیہ کا نصب العین حاصل کرنے میں اس سے مدد ملے گی، اور اگر خدا نخواستہ اس میں کامیابی نہیں ملتی ہے اور ہندو مسلم اتحاد کے نتیجے میں کوئی جمہوری حکومت وجود میں آتی ہے جیسا کہ اس کے آثار نظر آرہے تھے، جب بھی امارت کی اجتماعی طاقت مسلمانوں کو مستحکم اور باوقار زندگی گزارنے میں معاون ثابت ہوگی، مولانا نے اپنے خطبہ، صدارت مراد آباد میں اپنا یہ درد اس طرح پیش فرمایا تھا:

-----حواشی-----

77 - امارت شرعیہ کی شرعی حیثیت - شبہات و جوابات، ص ۴۰ مصنفہ حضرت مولانا ابوالحسن محمد سجاد۔ ناشر امارت شرعیہ پھلواڑی

"مسلمانوں کے لئے جس چیز کی آج ضرورت ہے اور حصول سورج کے بعد بھی ضرورت ہوگی بلکہ ہندوستان کی آزادی کی منزل کو قریب کرنے کے لئے جو چیز سب سے زائد مفید ہوگی یہی نظام اسلام یعنی امارت شرعیہ ہے" ⁷⁸

مولانا گو اپنی اس رائے پر ایسا شرح صدر تھا کہ جیسا سامنے نظر آ رہے دن کے اجالے پر انسان کو یقین ہوتا ہے، مولانا نے خود فرمایا:

"ہمارے بہت سے احباب ممکن ہے کہ میری صاف گوئی سے خفا ہوئے ہوں، مگر میں کیا کروں کہ اللہ تعالیٰ نے اپنے فضل سے اس مسئلہ کے لئے میرے دل میں انشراح پیدا کر کے اس حقیقت کو ویسا ہی روشن فرمادیا ہے جس طرح کہ سورج کی روشنی" ⁷⁹

----- حواشی -----

78 - خطبہ، صدارت اجلاس جمعیتہ علماء ہند مراد آباد ص ۱۳۵۔

79 - خطبہ، صدارت اجلاس جمعیتہ علماء ہند مراد آباد ص ۱۲۵۔

تحریک امارت شریعہ - قیام، مقاصد اور پس منظر

امارت شریعہ ہند کے قیام سے حضرت مولانا سجادؒ کا منصوبہ

دراصل حضرت مولانا سجاد صاحبؒ امارت شریعہ کے ذریعہ آنے والے ہندوستان میں مسلمانوں کا دینی، ملی اور سیاسی مستقبل محفوظ کرنا چاہتے تھے، ان کا منصوبہ تھا کہ ایک منظم چیز تیار ہو جائے تو اس کو باقاعدہ حکومت کے ذریعہ قانونی حیثیت سے بھی منظور کرانے کی جدوجہد کی جائے، اور مسلمان ایک قانونی اجتماعیت کے زیر سایہ اپنی زندگی گزاریں، جس کے فیصلوں کو عدالتوں میں چیلنج نہ کیا جاسکے، اور جو حکومت کی مداخلت اور دستبرد سے محفوظ ہو، سب ان الہند مولانا احمد سعید دہلویؒ مولانا کی اس فکر پر روشنی ڈالتے ہوئے لکھتے ہیں:

"حضرت مولانا محمد سجاد مرحوم کا یہ خیال تھا کہ جب تک ہندو مسلمانوں کی جدوجہد کامیاب ہو اور ہندوستان میں نیشنل گورنمنٹ قائم ہو، اس وقت تک مسلمانوں کا اندرونی نظام اور ان کی شرعی تنظیم مکمل ہو جائے تاکہ نیشنل گورنمنٹ کے زمانے میں مسلمانوں کی معاشرت، ان کا کلچر، ان کی سوشل تہذیب، ان کے اوقاف، ان کا نکاح اور طلاق وغیرہ، ان کی زکوٰۃ، اور ان کا عشریہ تمام باتیں ایک شرعی امیر کے ماتحت ہوں، اور ان تمام امور میں یہ ایک امیر کے ماتحت ہوں، اور اس شرعی تنظیم کو آئندہ ہندوستان کے دستور اساسی میں مسلمانوں کے ایک شرعی حق کی حیثیت سے تسلیم کر لیا جائے، تاکہ مسلمانوں کے اندرونی اور اصلاحی معاملات حکومت کی مداخلت سے محفوظ ہو جائیں، یہ ان کی اسکیم کا مختصر خلاصہ ہے جو میں نے عرض کیا، کاش اس مفید اور خالص مذہبی تحریک کو مسلمان سمجھتے۔⁸⁰

حواشی

جدید اصطلاحات کے بجائے اسلامی اصطلاحات والا ادارہ

درست ہے کہ یہ اجتماعیت اور تنظیمی مقاصد جمعیتہ علماء ہند اور دیگر مسلم تنظیموں سے بھی حاصل ہو سکتے تھے، لیکن حضرت مولانا طرز کہن کے داعی و مبلغ تھے، موجودہ زمانہ کی تمام تنظیموں کی ساخت میں عصر جدید اور زیادہ درست لفظ میں مغرب کارنگ غالب تھا، صدر، نائب صدر، سیکریٹری، جنرل سیکریٹری، خازن، ارکان تاسیسی و ممبران وغیرہ اصطلاحات سے ہماری قدیم اسلامی تاریخ و تمدن کی کتابیں نا آشنا ہیں، یہ سب عہد جدید کی پیداوار ہیں، جب کہ اسلام میں مسلمانوں کی تنظیم و اجتماع کے لئے خلافت اسلامی، حکومت الہیہ، اور امارت شرعیہ جیسے اداروں کا تصور موجود ہے، جہاں امیر شریعت، والی، عامل، قاضی شریعت، ناظم بیت المال، اور نقیب وغیرہ جیسی جامع اور روحانیت و مقصدیت سے بھرپور اصطلاحات موجود ہیں پھر اپنی چیزیں چھوڑ کر عہد جدید کی تقلید کرنا غیرت ایمانی کے خلاف ہے، مولانا چاہتے تھے کہ چھوٹی سطح پر ہو یا بڑی سطح پر مسلمانوں کا ہر اجتماعی کام قرآن و حدیث، اور اسلامی فقہ و تاریخ کے آئینے میں منظم کیا جائے، یہاں تک کہ اسماء و اصطلاحات اور ہیئت ترکیبی بھی وہی اختیار کی جائے جو خیر القرون میں ملتی ہیں، اسی سے اسلامی تہذیب و اقدار کا تحفظ وابستہ ہے اور اسی میں مسلمانوں کے لئے خیر ہے، اور جب ہی اس ملک میں مسلمان اپنے ملی و تاریخی تشخصات کے ساتھ محفوظ رہ سکتا ہے، دیکھئے خطبہ صدارت کے یہ الفاظ:

"میرے نزدیک تنظیم اسلامی کے مصداق کی تحقیق کی وہی شکل ہے جس کو آپ عہد رسالت میں پاتے ہیں، ازاں بعد عہد صحابہ کرام میں بھی آپ بہتر صورت میں اس کو دیکھتے ہیں تنظیم کی اس تشکیل اور تصور کو چھوڑ کر جو صورت بھی آپ اختیار کریں خواہ بظاہر وہ کتنی ہی مرغوب ہو سنت سنیہ و طریقہ حسنہ کا ترک ہوگا، اور چاہے آپ ان جملہ امور کی انجام دہی کے لئے کوئی دوسری صورت اختراع کر لیں، اور آپ کی نظروں میں بہ اعتبار ترتیب آثار و حصول مقاصد کوئی دقت بھی محسوس ہو لیکن آپ اس تاثیر و اثر کو جو تشکیل و تنظیم شرعی میں مضمحل ہے نہیں پاسکتے، اور سب سے بڑھ کر یہ کہ آپ اس وجوب سے سبکدوش نہیں ہو سکتے جو آپ پر واجب ہے۔"

--- پس اگر تنظیم کے یہی معنی ہیں کہ مسلمانوں اور اسلام کا نظام قائم کرنا تو آپ حضرات یقین فرمائیں کہ اس کی شکل یہی ہے جس کو میں پیش کر رہا ہوں" ⁸¹

مولانا ابوالکلام آزاد اور دیگر علماء سے تبادلہ خیال

حضرت مولانا محمد سجادؒ نے اس موضوع پر بہت سے علماء سے گفتگو کی اور تبادلہ خیال کیا اور اکثر علماء نے آپ کی رائے کی قوت و صداقت کو تسلیم کیا مولانا ابوالکلام آزادؒ بھی مسلمانوں کی تنظیم کے لئے مسلسل فکر مند تھے، اور اس کے لئے وہ "حزب اللہ" قائم کرنے کا ارادہ رکھتے تھے، حضرت مولانا سجاد صاحبؒ کو یہ بات معلوم ہوئی تو آپ نے فرمایا کہ شریعت میں تنظیم اسلامی کی بنیاد "امارت" ہے اس بنیاد پر نظم کرنا بہتر ہوگا، اس بات کا تذکرہ جناب شاہ محمد قاسم عثمانی صاحبؒ نے رانچی میں مولانا آزادؒ سے کیا جو ان دنوں وہاں نظر بند تھے، تو مولانا آزادؒ یہ سنتے ہی نفس مسئلہ تک پہنچ گئے، وہ مولانا سجادؒ کا مقصد سمجھ گئے، انہوں نے مشتاقانہ مولانا سجاد صاحبؒ سے ملنے کی خواہش ظاہر کی، چنانچہ حضرت مولانا سجاد صاحبؒ قاضی احمد حسین اور شاہ محمد قاسم عثمانی صاحبان کی معیت میں رانچی تشریف لے گئے، اور حضرت مولانا آزادؒ سے ملاقات کی، یہ ملاقات بالکل تخلیہ میں ہوئی تھی، مولانا سجادؒ نے مولانا آزادؒ کے مزید اطمینان و انشراح کے لئے متعدد نصوص اور فقہی عبارتوں کے حوالے دکھائے اور بالآخر مولانا آزادؒ نے حزب اللہ کا ارادہ ترک کر کے امارت شریعیہ کی تحریک میں شامل ہونے کا فیصلہ فرمایا ⁸²۔

مولانا سجادؒ کے سب سے انحصار خاص شاگرد اور آپ کے افکار و اعمال کے نقیب مولانا عبدالحکیم صاحب اوگانویؒ تحریر فرماتے ہیں کہ:

"جو چیز زیادہ تڑپا رہی تھی، اور سوہان روح بنی ہوئی تھی، وہ مسلمانوں کی غیر اسلامی اور غیر شرعی زندگی تھی، آخر بہت غور و خوض کے بعد امارت شریعیہ کی اسکیم آپ

----- حواشی -----

81 - خطبہ صدارت اجلاس جمعیتہ علماء ہند مراد آباد ص ۱۳۱، ۱۲۹۔

82 - حیات سجاد ص ۷۵ مضمون قاضی احمد حسین صاحبؒ و ص ۱۳۴، ۱۳۳ مضمون مولانا محمد عثمان غنیؒ ☆ حسن حیات ص ۴۳، ۴۲ سوانح حیات قاضی احمد حسین مرتبہ شاہ محمد عثمانیؒ۔

کے ذہن میں آئی، اس سلسلے میں مولانا مرحوم نے رانچی میں حضرت مولانا ابوالکلام صاحب سے جو اس وقت وہاں نظر بند تھے، ملاقات کی، اور اس مسئلہ پر باہمی مشورہ اور تبادلہ خیال ہوا، مولانا عبدالباری فرنگی محلی اور دیگر سربر آوردہ علماء سے بھی ملے اور رائے عامہ کو تیار کیا⁸³۔

خود حضرت مولانا آزاد نے بھی اپنے خطبہٴ صدارت لاہور میں حضرت مولانا سجاد سے اپنی ملاقات کا اجمالی تذکرہ کیا ہے اور اس سبقت بالخیر کے لئے علماء بہار کو مبارکباد دی ہے، لکھتے ہیں:

"اسی زمانہ میں میرے عزیز و رفیق مولانا ابوالحسن محمد سجاد صاحب رانچی میں مجھ سے ملے تھے اور اسی وقت سعی و تدبیر میں مشغول ہو گئے تھے۔ میں نہیں جانتا کہ کن لفظوں میں حضرات علمائے بہار کو مبارکباد دوں کہ انہوں نے سبقت بالخیرات کا مقام اعلیٰ حاصل کیا اور جمعیتہ علماء بہار کے جلسہ میں تین سو کے مجمع علماء نے بالاتفاق اپنا امیر شریعت منتخب کر لیا"⁸⁴

مولانا آزاد نے نہ صرف تحریک امارت شریعہ کی حمایت کی بلکہ اسے اپنی بارہ (۱۲) سالہ جدوجہد کا نتیجہ اور تمام اصلاحی اعمال و تحریکات کے لئے اصل الاصول اور اساس قرار دیا، جمعیتہ علماء ہند کے تیسرے اجلاس کی صدارت کرتے ہوئے (جب کہ بہار میں امارت شریعہ کے قیام کو چند ماہ ہوئے تھے) اپنے خطبہٴ صدارت میں بر ملا اعلان کیا:

"حضرات! اب آپ مجھے اجازت دیں کہ میں مختصراً اس مسئلہ کی نسبت بھی کچھ عرض کر دوں جس کو میں علیٰ وجہ البصیرۃ آج تمام اعمال اصلاحیہ کے لئے بمنزلہ اصل و اساس کے یقین کرتا ہوں، اور کامل بارہ (۱۲) سال کے متصل غور و فکر کے بعد اس نتیجہ تک پہنچا ہوں کہ بغیر اس کے کبھی عقدہٴ کار حل نہیں ہو سکتا، میرا

حواشی

83 - محاسن سجاد ص ۷۔

84 - خطبات آزاد ص ۱۲۶۔

اشارہ مسئلہ نظام جماعت اور قیام امارت شریعہ کی جانب ہے" ⁸⁵

حضرت مولانا سجاد کو احساس تھا کہ ان کے اس طرز کہن کی پابندی کو لوگ قدامت پرستی قرار دیں گے اور طرح طرح کے حیلے بہانے اور شبہات و اعتراضات پیدا کریں گے، چنانچہ اپنے خطبہٴ صدارت مراد آباد میں ارشاد فرمایا:

"حضرات! مجھے معلوم ہے کہ اس دور میں اس قدیم اصول نظام پر کیا کیا اعتراضات اور شبہات ہیں اسی کے ساتھ میں یہ بھی جانتا ہوں کہ بہت سے شبہات تو صرف علائق خارجہ کے جذب و کشش سے پیدا ہو گئے ہیں اور بہت سے ترددات ماحول کے واقعات اور اخوان زماں کی کیفیات نفسیہ سے حادث ہوئے ہیں، ان مترددین اور مشککین میں بہت سے ایسے حضرات ہیں کہ ان کے دل و دماغ پر خارجی اثرات نے اتنا گہرا اثر جمادیا ہے، کہ اب شاید ان کے دل و دماغ میں حقیقی نظام اسلام کے تجسس کے لئے بھی کوئی جگہ باقی نہیں ہے، اور بہت سے حضرات ایسے ہیں کہ گرچہ وہ بھی کسی حد تک خارجی اثرات سے متاثر ہیں، لیکن مجھے یقین کامل ہے کہ وہ اصل نظام کی مکمل صورت کے متجسس ہیں، اور اگر یقین ہو جائے کہ شرعی اصول سے نظام اسلام کی یہی واحد شکل ہے تو یقیناً اس کے آگے جبین نیاز رکھنے کو تیار ہیں" ⁸⁶۔

لیکن مولانا آزاد نے ان کی بھرپور حمایت کی اور اپنے خطبہٴ صدارت لاہور میں فرمایا:

"ہم دیکھتے ہیں کہ کوئی قومی و اجتماعی کام انجام نہیں پاسکتا جب تک اس میں نظم و انضباط نہ ہو، اور یہ ہو نہیں سکتا جب تک اس کا کوئی رئیس و قائد مقرر نہ کیا جائے، پس ہم تیار ہو جاتے ہیں کہ جلسوں کے لئے صدر تلاش کریں، لیکن اگر یہی حقیقت شریعت کی ایک اصطلاح امامت کے لفظ میں ہمارے سامنے آتی ہے تو ہمیں تعجب

حواشی

85 - خطبات آزاد ص ۱۱۹۔

86 - خطبہٴ صدارت اجلاس جمعیتہ علماء ہند مراد آباد ص ۱۳۱۔

و حیرانی ہوتی ہے اور اس کے لئے ہم تیار نہیں ہوتے۔۔۔۔

ہمارا طریق عمل یہ ہونا چاہئے کہ ہم ہر طرف سے آنکھیں بند کر کے حکمت اجتماعیہ نبویہ کو اپنا دستور العمل بنالیں، شریعت کے کھوئے ہوئے نظام کو از سر نو قائم و استوار کر دیں اور اس طرح اسلام کی مٹی ہوئی سنتیں زندہ ہو جائیں۔۔۔۔۔ طریق شرعی اور اس کے نظام و قوام کے الفاظ سن کر یکایک متوحش و مضطرب الحال ہو جاتے ہیں، یہ کیا مصیبت ہے کہ اگر لیڈر کا لفظ کہا جاتا ہے تو آپ اس کا استقبال کریں اور امیر و امام کا لفظ آجائے تو نفرت و استکراہ سے بھر جائیں "87

دارالکفر میں امارت شرعیہ تنظیم اسلامی کی واحد عبوری صورت

غرض امارت شرعیہ مولانا کی آخری منزل نہیں تھی بلکہ ایک عبوری منزل تھی، غیر اسلامی اقتدار میں اس سے بہتر ممکنہ تنظیمی و اجتماعی صورت اور کوئی موجود نہیں تھی، ان کے نزدیک امارت شرعیہ کی ترجیح بمقابلہ انتشار و پرانگندگی و غیر شرعی اجتماعیت تھی نہ بمقابلہ خلافت اسلامی۔۔ اور اس کی سب سے بڑی دلیل حضرت مولانا سجادؒ کی کتاب "حکومت الہی" ہے، جو اسلام کے نظام اجتماع اور فلسفہ اجتماع پر اردو زبان میں اس عہد کی پہلی کتاب تھی، اس کی پہلی اشاعت کی سعادت (۱۹۴۱ء میں) حضرت امیر شریعت رابع مولانا سید منت اللہ رحمانیؒ کو حاصل ہوئی، اس کتاب کے عرض ناشر میں مولانا منت اللہ رحمانی صاحبؒ تحریر فرماتے ہیں:

"مولاناؒ کی پوری زندگی بے پناہ جہد و عمل کا نمونہ تھی، جس کا مقصد و حید حکومت الہیہ کا قیام تھا، مولاناؒ نے اپنی زندگی میں جو عملی قدم بھی اٹھایا وہ صرف اس لئے کہ اس کے ذریعہ مقصد و حید کی راہ کھلتی تھی، جن لوگوں کو مولانا کے ساتھ کام کرنے کا موقع ملا ہے یا انہوں نے مولانا کی زندگی کا مطالعہ کیا ہے، وہ اس حقیقت کا اعتراف کرنے پر مجبور ہیں، کہ ان کی زندگی کا مشن "حکومت الہیہ" کے سوا اور کچھ نہ تھا۔۔

----- حواشی -----

-- مولانا نے اپنی مخصوص بصیرت کے ساتھ جو اللہ نے ان کو عطا کی تھی، اور جو انہیں کا حصہ تھی، اپنی زندگی کا کافی حصہ اسلام کے اجتماعی نظام اور حکومت الہی اور اس کی تفصیلات پر غور کرنے میں صرف کیا، اور جن لوگوں کو اس موضوع پر مولانا سے گفتگو کا موقع ملا ہے وہ اس امر کی شہادت دے سکتے ہیں کہ "حکومت الہیہ" یا خلافت اسلامیہ "کا کس قدر مرتب اور مفصل خاکہ مولانا کے ذہن میں موجود تھا اور ہندوستان میں صرف مولانا ہی کو یہ فخر حاصل ہے کہ انہوں نے اسلامی تعلیمات کی صحیح روشنی میں ہندوستانی مسلمانوں کی تنظیم اور ہندوستان میں اس کی اسلامی زندگی کا بہترین خاکہ تیار کیا، اور اسے پوری طرح مرتب کر کے عملی صورت میں امارت شریعہ کے نام سے صوبہ بہار میں جاری کیا کہ اگر آج مکمل اقتدار حاصل ہو جائے تو تھوڑے اضافہ کے بعد "امارت شریعہ" خلافت اسلامیہ کی شکل اختیار کر سکتی ہے، بلکہ اس کی ہیئت ترکیبی ہی ایسی ہے کہ قوت کے حصول کے بعد وہ "خلافت اسلامیہ" کے سوا اور کوئی چیز بن ہی نہیں سکتی" 88

اور یہی بات مولانا سید منت اللہ رحمانی نے اپنے ایک دوسرے مضمون میں بھی تحریر کی ہے:

"مولانا علیہ الرحمۃ کا خیال تھا کہ مسلمانوں کا اصل مقصد تو ہندوستان میں اسلامی حکومت کا قیام ہے، اس لئے کہ موجودہ تمام طریقہائے حکومت میں اسلامی حکومت ہی کا نظام مکمل ہے لیکن چونکہ بہ حالات موجودہ براہ راست اسلامی حکومت کے قیام کی راہ میں مشکلات ہیں، اس لئے سر دست کم از کم ایک ایسی مشترکہ حکومت کے قیام کی کوشش کی جائے جہاں مسلمانوں کے لئے مخصوص نظام ہو" 89

اس امر کی شہادت مولانا کے دیگر قریب ترین لوگوں نے بھی دی ہے مثلاً:

----- حواشی -----

88 - حکومت الہی ص ۱۴، ۱۳ عرض ناشر مولانا منت اللہ رحمانی طبع دوم امارت شریعہ پھلواری شریف پٹنہ ۱۹۴۱ھ۔

89 - حیات سجاد ص ۱۶۴۔ مولانا منت اللہ رحمانی صاحب نے حضرت سجاد کی کتاب "حکومت الہی" پہلی بار شائع کی تو اس کے مقدمہ میں بھی حضرت کے اس مقصد و حید کو بڑی قوت کے ساتھ پیش فرمایا ہے۔

مولانا مسعود عالم ندویؒ فرماتے ہیں:

"لیکن اس سے یہ غلط فہمی نہ ہو کہ مولانا سجاد مرحوم یا دوسرے داعیان امارت کا یہ آخری نصب العین ہے، حاشا وکلا، اس مخلص مجاہد کے دامن پر اس سے زیادہ بدنما دھبہ اور کوئی نہیں لگایا جاسکتا، مولانا محمد سجاد بھی اسلامی حکومت کی تاسیس کے داعی تھے، اور یہی ان کا نصب العین تھا، مسلم نیشنلزم اور کمال اتاترک جیسی اسلامی حکومت نہیں بلکہ وہ خالص "الہی حکومت" (منہاج خلافت راشدہ پر) کے قیام کے داعی تھے"⁹⁰

مولانا حفظ الرحمن سیوہارویؒ لکھتے ہیں:

"مولانا محمد سجاد ہندوستان کے ان چند متبحرین میں سے تھے، جو ہندوستان کی سیاست میں حصہ دار بننے کے باوجود حکومت الہیہ کے اس نصب العین کو کبھی فراموش نہیں کرتے تھے، جو ان کی جدوجہد کا حقیقی مرکز و محور تھا"⁹¹

مولانا عثمان غنی صاحبؒ تحریر فرماتے ہیں:

"حضرت مولانا کا مقصد وحید اعلائے کلمۃ اللہ کے لئے شریعت اسلامیہ کی حکومت کا قیام تھا، اور امارت شرعیہ اس کا ایک زینہ ہے جس کے ذریعہ مسلمانوں کی تنظیم اور ان میں وحدت ملی اور عادت سمع و طاعت پیدا کی جاسکے، غلاموں اور محکوموں کے لئے اعلائے کلمۃ اللہ دشوار ہی نہیں بلکہ ناممکن ہے"⁹²

قاضی سید احمد حسین صاحب رتمطراز ہیں:

"مولانا کی وفات سے تقریباً ایک سال پہلے میں نے ایک دفعہ برسبیل تذکرہ مولاناؒ سے کہا کہ اس صوبہ میں امارت شرعیہ قائم کر کے آپ نے اپنا وقت زندوں کے

حواشی

90 - محاسن سجاد ص ۹۶۔ جیسا کہ حضرت مولانا محمد سجادؒ کی کتاب "حکومت الہی" سے بھی ظاہر ہوتا ہے۔

91 - نقیب مولانا سجاد نمبر ص ۷۶۔

92 - حیات سجاد ص ۱۳۸۔

بجائے مردوں میں ضائع کیا، کاش کہ آپ صوبہ سرحد جا کر ایک چھوٹی سی نمونہ کی اسلامی حکومت قائم کئے ہوتے تاکہ دنیا دیکھتی کہ اسلامی حکومت انسانیت کے لئے کیسی رحمت ہے؟ تو مولانا نے فرمایا کہ "صوبہ سرحد سے کچھ لوگ مجھے لینے کو آئے تھے اور میں بھی جانے کو تیار تھا لیکن امیر شریعت اول حضرت مولانا شاہ بدرالدین صاحب نے جانے نہ دیا"⁹³۔

مولانا امین احسن اصلاحی (اعظم گڑھ) بھی مولانا سے بہت قریب رہے ہیں، وہ رقمطراز ہیں:

"مولانا جس انقلاب کے داعی تھے اس کا پروگرام بالکل شرعی اور مذہبی تھا، ان کو پورا اعتماد تھا، کہ اگر مسلمانوں کی تنظیم جمعیت علماء کی قیادت میں قائم ہو جائے، تو مسلمان ہندوستان کے اندر ایک ایسا نظام قائم کرنے میں کامیاب ہو جائیں گے، جو ہندوستانی قومیت میں شامل ہونے کے باوجود ان کی حفاظت کر سکے گا، وہ اس کو مسلمانوں کے لئے آئیڈیل نہیں سمجھتے تھے، مگر اس سے زیادہ کے لئے حالات سازگار نہیں پاتے تھے"⁹⁴۔

موجودہ ہندوستان میں امارت ہی مسلمانوں کے مسائل کا حل ہے

حضرت مولانا سجاد صاحبؒ غیر مسلم ہندوستان میں امارت شرعیہ کو بہت سے ملی اور اجتماعی مسائل کا حل تصور فرماتے تھے، اور تمام دینی تحریکات کی اصل قرار دیتے تھے، آپ نے مراد آباد کے مجمع کو جس میں علماء امت اور زعمائے ملت کی بڑی تعداد موجود تھی، مخاطب کر کے ارشاد فرمایا (واضح رہے کہ اس وقت تک بہار میں امارت شرعیہ قائم ہو چکی تھی لیکن مولانا کی کوشش تھی کہ ہندگیر سطح پر بھی امارت قائم ہو جائے)

"ساداتی الکرام وزعمائے ملت! اگر آپ نے ہندوستان میں تنظیم اہل اسلام کی اہمیت

----- حواشی -----

93 - حیات سجاد ص ۷۷، ۷۶۔

94 - محاسن سجاد ص ۵۵۔

کو محسوس فرمایا ہے اور ضرورت بھی محض ضرورت عادیہ کی حیثیت سے نہیں بلکہ دینی حیثیت سے تو آپ سے میں گزارش کروں گا کہ چونکہ تنظیم کی اصلی صورت وہی ہے جس کو جمعیتہ علماء ہند نے ۱۹۲۱ء میں منظور کر لیا ہے، اس لئے آپ کا فرض ہے کہ آج علماء کرام و زعمائے ملت جبکہ ایک جگہ ہندوستان کے مسائل پر غور کرنے کے لئے جمع ہوئے ہیں تو میرا خیال ہے کہ سب سے پہلے اس چیز کو سامنے لانا چاہئے اور غور کرنا چاہیے، اگر آپ نے مراد آباد میں جمع ہو کر اور کچھ نہیں کیا بلکہ صرف اسی امر کے متعلق عمل کرنے کی کوئی شکل پیدا کر لی، تو یقین فرمائیے کہ آپ نے سب کچھ کر لیا کیونکہ تمام چیزیں اس کی نسبت فرع ہیں اور وہ اصل ہے" ۹۵۔

امت کی تنظیم اطاعت سے وابستہ ہے

حضرت مولانا احمد سعید دہلویؒ کو سفر و حضر میں حضرت مولانا سجادؒ کے ساتھ رہنے کے کافی مواقع ملے تھے، انہوں نے اپنے مضمون میں اس موضوع پر حضرت مولانا کے مجلسی اور عوامی خطابات کے کئی اہم اقتباسات نقل فرمائے ہیں، مثلاً:

"وہ (حضرت مولانا سجادؒ) ہندوستان کے مسلمانوں کی زندگی کو بغیر امیر کے غیر شرعی زندگی سمجھتے تھے، کسی اسلامی ملک پر کفار کے تسلط کو وہ نہایت خطرے کی نظر سے دیکھتے تھے، اور اس غیر شرعی زندگی پر وہ قرآن و حدیث سے استدلال کرتے تھے، اور بعض دفعہ اس زندگی کی خرابیاں ذکر کرتے کرتے رونے لگتے تھے اور اس قدر روتے تھے کہ ان کی ہچکی بندھ جاتی تھی، اور فرمایا کرتے تھے کہ قیامت کے دن جو سوال ہم لوگوں سے ہو گا اس کا جواب سمجھ میں نہیں آتا، ہم خدا کے سامنے کس طرح عہدہ برآہونگے، ان کا خیال یہ تھا کہ کفر کے اس بے پناہ غلبہ اور سطوت کو جس قدر کم کیا جاسکے کم کرنا چاہئے، اس راستے میں جس قدر قربانیاں پیش کرنے کی

حواشی

ضرورت ہو اس سے دریغ نہ کیا جائے،۔۔۔ وہ فرمایا کرتے تھے کہ اسلام ایک تنظیمی مذہب ہے، اس مذہب کی روح ڈسپلن اور نظم چاہتا ہے، اگر مسلمان منتشر رہیں، اور کسی ایک شخص کی اطاعت نہ کریں، اور اپنا کوئی امیر منتخب نہ کریں، تو یہ زندگی غیر شرعی زندگی ہوگی، ہر ایک پیغمبر جو دنیا میں آیا ہے اس نے اپنی ابتدائی تقریر میں دو باتیں لازمی طور پر کہی ہیں، فاتقوا اللہ واطیعون۔ یعنی اللہ سے ڈرو اور میری اطاعت کرو، اور یہی اطاعت وہ چیز ہے جس پر قوموں نے مخالفت کی ہے، عام طور سے قومیں خدا کی قوت و طاقت تسلیم کرنے کو آمادہ ہو جاتی تھیں، لیکن پیغمبر کی اطاعت پر رضامند نہ ہوتی تھیں، پیغمبر کی اطاعت کو وہ اپنی عزت، برتری، اور اپنی سرداری کے منافی سمجھتی تھیں اس وجہ سے کہتے تھے:

ما هذا الا بشر مثلكم يريدان يتفضل عليكم

یعنی یہ پیغمبر بھی ہم تم جیسا آدمی ہے، یہ اپنی بڑائی منوانا چاہتا ہے اور ہم پر حکومت کرنا چاہتا ہے یہی وہ چیز ہے جو مکہ کے سرداروں کو کھٹکی اور یہی وہ امر ہے جس نے اہل کتاب کو نبی آخر الزماں ﷺ پر ایمان لانے سے باز رکھا، اسی نقطہ پر قوموں سے مخالفت ہوئی، لیکن پیغمبر اس حق سے دستبردار ہونے پر آمادہ نہ ہوئے، اور انہوں نے صاف کہہ دیا کہ خدائی مذہب کی یہ بنیادی چیز ہے، جب تک پیغمبر کی اطاعت پر تیار نہ ہو خدائی مذہب کی تکمیل نہیں ہو سکتی، اور تنظیمی زندگی بھی میسر نہیں آ سکتی، اس نظریہ کے پیش نظر انہوں نے امارت شرعیہ کی بنیاد ڈالی تھی۔۔۔۔۔ وہ اس مسئلے پر فقہاء حنفیہ کی تصریحات پیش کرتے تھے، اس پر انہوں نے ایک مفصل فتویٰ بھی مرتب کیا تھا اور جمعیت علماء نے جو تجویز امارت شرعیہ کے سلسلے میں پاس کی تھی، وہ بھی انہی کی سعی کا نتیجہ تھی، وہ چاہتے تھے کہ زکوٰۃ اور عشر کا صحیح انتظام ہو سکے اور مسلمانوں کے صدقات و خیرات شرعی طریقہ پر صحیح مصارف پر خرچ ہو سکیں۔

یہ حقیقت ہے کہ حضرت مولانا محمد سجاد صاحبؒ کی یہ خواہش ایک شرعی خواہش

تھی۔ اور ۱۵۰۰ء کے اس انقلاب کے بعد جو ہندوستان میں ظہور پذیر ہوا اور جس کے نتیجے میں مسلمانوں کی دولت ان کی عزت اور ان کی شرعی زندگی اور ان کا سیاسی اقتدار ملیا میٹ اور تباہ و برباد ہو گیا، اس کے علاوہ کوئی چارہ کار نہ تھا کہ مسلمان مسجدوں کی امامت کے ساتھ ساتھ ہندوستان میں ایک امیر بھی منتخب کرتے۔

حضرت مولانا ابوالحسن محمد سجاد علماء کی جماعت میں وہ پہلے عالم تھے، جنہوں نے وقت کی مناسبت کا لحاظ رکھتے ہوئے اس کام کو شروع کیا، اس کی حمایت میں آواز بلند کی، اور اگر تمام ہندوستان میں نہیں تو کم از کم ایک صوبہ میں اس کی تشکیل کی اور ہندوستان کے مسلمانوں کو بتایا کہ کفر کے تسلط اور غلبہ کے بعد مسلمانوں کی مذہبی زندگی کا یہی طریقہ ہے⁹⁶۔

تحریک امارت میں مخالفتوں کا سامنا

لیکن افسوس کہ حضرت مولانا سجاد نے جس قوت و اہمیت کے ساتھ اس نظریہ کو پیش فرمایا اور اس کے دلائل فراہم کئے، اتنی ہی زیادہ شدت کے ساتھ ان کی مخالفت بھی کی گئی، ظاہر ہے کہ مولانا سجاد شبہات و اعتراضات کے جوابات دے سکتے تھے، مخالفتوں کا جواب دینا ان کے بس کی بات نہ تھی، حضرت مولانا نے علماء کرام سے اپنا غم بیان کیا ہے:

"علماء کرام واعیان ملت! مسلمانوں کی حیات اور اجتماعی زندگی بلکہ محض باعزت زندگی کے لئے اگر کوئی چیز ہندوستان میں ضروری اور لازم ہے تو وہ مسلمانوں کا شرعی اصولوں کے ساتھ باضابطہ منظم ہونا ہے، مگر افسوس کہ یہ چیز جتنی ضروری اقدم و اہم ہے، اسی قدر اس کے ساتھ بے اعتنائی اور لاپرواہی برتی گئی ہے اور آج تک باوجود ادراک و احساس کے وہی غفلت اور وہی جمود ہے⁹⁷۔"

----- حواشی -----

96 - حیات سجاد ص ۱۰۴ تا ۱۰۶ مرتبہ مولانا عبدالصمد رحمانی، مضمون مولانا احمد سعید دہلوی۔

97 - خطبہ برصدا رت اجلاس جمعیت علماء ہند مراد آباد ص ۱۲۴۔

ہوئے تھے، انہوں نے اس تحریک کو دقیانوسی اور تیرہ سو سالہ پرانی تحریک کہنا شروع کیا، اور مولانا سجادؒ کی یہ کہہ کر مخالفت شروع کی کہ یہ ہم کو روشنی اور آزاد خیالی سے ہٹا کر پھر ملازم پھیلانا چاہتے ہیں، اور ہم کو مولویوں کے اقتدار کے ماتحت کرنا چاہتے ہیں، ان سب مخالفتوں سے زیادہ حیرت انگیز ان علماء کی مخالفت تھی، جن کا یہ فریضہ تھا اور قیام امارت جن کا شرعی اور قانونی فرض تھا ان تمام مخالف قوتوں اور طاقتوں کی موجودگی میں مولانا محمد سجادؒ نے خدا کے بھروسہ پر اس کام کو شروع کیا۔

حضرت مولانا ابوالمحسن محمد سجادؒ میں جہاں بے شمار خداداد قابلیتیں موجود تھیں، ان تمام خوبیوں اور قابلیتوں میں ان کی پختہ کامی، عزم بالجزم، مستقل مزاجی، اور ہمت اور ارادے کی طاقت ضرب المثل ہے وہ بڑی سے بڑی مشکل کا ان تمام قوتوں کے ساتھ مقابلہ کرتے تھے، وہ کام کرنے سے تھکتے نہ تھے، یہی وجہ ہے کہ ان تمام طاغوتی قوتوں کا مقابلہ کرنے کے بعد ان کو کامیابی نصیب ہوئی،۔۔۔ اگر علماء میں مد اہنت اور منافست نہ ہوتی، اور صوفیاء میں ارباباً من دون اللہ بننے کا شوق نہ ہوتا تو آج تمام ہندوستان ایک امیر کے ماتحت شرعی زندگی بسر کر رہا ہوتا اور اسلام کی حقیقی برکات سے متمتع ہوتا⁹⁹۔

مولانا سید حسن آرزو نے اس وقت کا آنکھوں دیکھا حال بیان کیا ہے کہ:

"مجھے مولانا سجادؒ کی معیت میں اس خدمت کو انجام دینے کا بھی شرف حاصل ہے، مجھے خوب یاد ہے، کہ مولانا مرحوم کو اس وقت کن کن دشواریوں کا سامنا کرنا پڑا تھا، مگر ہمت و عمل کی اس مشین نے ساری دشواریوں سے مقابلہ کرتے ہوئے آگے

حواشی

چلو! آگے بڑھو! کانعرہ لگایا اور ہماری ہمتوں کو بلند اور کامیابی کو سامنے لاکھڑا کر دیا۔
اور مولانا کے سر کامیابی کا سہرا بندھ ہی گیا" ¹⁰⁰۔

حضرت ابوالمحسنؒ کے ذہن میں امارت شریعیہ کا تصور

یہ تھے وہ مشکل حالات جن میں حضرت مولانا سجادؒ نے تحریک امارت شریعیہ کا اپنا سفر پورا کیا، مولاناؒ کو تو ایک عرصہ سے امارت شریعیہ کا خیال تھا، انہوں نے امارت شریعیہ کے قیام سے قبل ہی بعض خاص لوگوں سے بیعت جہاد بھی لی تھی، لیکن یہی وہ تلخ حالات تھے جن کی بنا پر یہ حرف آرزو زبان پر نہیں آسکتا تھا، جناب قاضی احمد حسین صاحبؒ بیان کرتے ہیں:

"امارت شریعیہ کے قیام کا خیال تو مولانا مرحوم کو بہت پہلے سے تھا، لیکن حالات کی نا سازگاری نہ حرف مطلب کو زبان تک لانے کی اجازت دیتی تھی، نہ ماحول عمل کا متمثل تھا، پھر بھی مجاہدانہ جذبہ مولاناؒ کو بے قرار رکھتا تھا، چنانچہ جہاد کی بیعت بعض خاص لوگوں سے مولاناؒ نے قیام امارت سے پہلے لی تھی ¹⁰¹۔

قیام امارت سے قبل بیعت جہاد

یہ خاص لوگ جن کو قیام امارت شریعیہ سے قبل حضرت کے ہاتھ پر بیعت جہاد کی سعادت حاصل ہوئی ان میں سرفہرست حضرت شاہ ابوطاہر فردوسیؒ اور ان کے رفقاء و احباب تھے، اس بیعت جہاد کی تفصیل خود شاہ ابوطاہر صاحبؒ ہی کی زبانی ملاحظہ کریں:

"ایک واقعہ جو غالباً میرے ساتھ مختص ہے یعنی میرے سوا کوئی نہیں جانتا ہے اور غالباً قاضی احمد حسین صاحبؒ بھی اس سے واقف نہیں ہیں، حالانکہ صرف ان ہی کی ایک ذات ہے جو مولانا کی ہر تحریک میں ان کی قوت بازو رہی۔ گیا میں جب مولانا کا قیام رہا سملہ ہر عرس میں تشریف لایا کئے، ایک موقع پر جب کہ آپ کو یہ معلوم ہوا

----- حواشی -----

100 - حیات سجاد ص ۹۲۔

101 - حیات سجاد ص ۷۴ مضمون قاضی احمد حسین صاحب۔

کہ یہاں ارکان اسلام کے ساتھ جہاد پر بھی بیعت ہوتی ہے تو آپ نے مجھ سے فرمایا کہ بیعت کے ساتھ اہتمام جہاد بھی کرنا چاہیے، میں نے عرض کیا تو آپ ہی امیر بنیں، میں امیر تسلیم کرتا ہوں، اس گفتگو کے چند دن بعد میں چند احباب کے ساتھ گیا مدرسہ میں حاضر ہوا اور عرض کیا کہ میں نے تو امیر تسلیم ہی کر لیا ہے، ہمارے یہ مخلص احباب بیعت جہاد کے لئے حاضر ہوئے ہیں، چنانچہ آپ نے ان لوگوں سے بیعت جہاد لیا، ان میں سے جن لفظوں میں آپ نے بیعت لی ان کے ماثورہ الفاظ یہ ہیں:

بایعنا رسول الله صلى الله عليه وسلم على السمع والطاعة
فى العسر و اليسر والمنشط والمكره و ان لا انازع الامر ابله
وان نقول بالحق حيث كنا ولا نخاف لومة لائم۔

اس واقعہ کے کچھ ہی دنوں کے بعد امارت کی تحریک شروع ہوئی اور اللہ نے آپ کو نائب امیر شریعت بنایا¹⁰²۔

جمعیتہ علماء ہند کے اجلاس دوم میں امارت فی الہند کی تجویز

آپ کی تحریک امارت کا محور پورا ہندوستان تھا اور آپ اس نظام شرعی کو پورے ملک میں نافذ کرنا چاہتے تھے۔ چنانچہ سب سے پہلے جمعیتہ علماء ہند کے دوسرے اجلاس (منعقدہ ۷ تا ۹ / ربیع الاول ۱۳۳۹ھ مطابق ۱۹ تا ۲۱ نومبر ۱۹۲۰ء دہلی، زیر صدارت حضرت شیخ الہند مولانا محمود حسن دیوبندی^۱ جس میں تقریباً پانچ سو ۵۰۰ علماء شریک تھے) میں آپ نے امارت شریعیہ فی الہند کی تجویز پیش فرمائی جس کی تائید حضرت شیخ الہند نے بھی کی۔ حضرت شیخ الہند کی وجہ سے حضرت مولانا سجاد بہت پر امید تھے، کہ اس اجلاس میں امیر الہند کا مسئلہ حل ہو جائے گا، بعض روایات سے اندازہ ہوتا ہے کہ حضرت مولانا سجاد نے باقاعدہ اس کے لئے دیوبند کا سفر کیا اور حضرت شیخ الہند کی خدمت میں حاضر ہو کر اس موضوع پر تبادلہ خیال فرمایا، اور حضرت شیخ الہند اس کے لئے راضی ہو گئے تھے¹⁰³

----- حواشی -----

اور واقعہ یہ مسئلہ حل ہو سکتا تھا اگر حضرت شیخ الہندؒ کی حیات مبارکہ میں یہ تحریک پیش کر دی جاتی، حضرت شیخ الہندؒ کی بھی رائے یہی تھی کہ:

"اس نمائندہ اجتماع میں جب کہ تمام اسلامی ہند کے ذمہ دار اور ارباب حل و عقد جمع ہیں، امیر الہند کا انتخاب کر لیا جائے، اور میری چارپائی کو اٹھا کر جلسہ گاہ میں لے جایا جائے، پہلا شخص میں ہوں گا جو اس امیر کے ہاتھ پر بیعت کرے گا" ¹⁰⁴

امیر الہندؒ کے انتخاب میں دشواریاں

مگر دشواری یہ تھی کہ ایک تو حضرت شیخ الہندؒ بے حد علیل تھے، نقل و حرکت سے بھی معذور تھے، اجلاس میں خود شریک بھی نہ ہو سکے، بلکہ دوران اجلاس ڈاکٹر شوکت انصاری صاحب کی کوٹھی پر تشریف فرما رہے۔

دوسری طرف بعض قرآن و آثار سے معلوم ہوتا ہے کہ منصب امارت کے لئے اندراندر کئی شخصیتوں کے نام گردش کر رہے تھے:

حضرت شیخ الہند مولانا محمود حسن دیوبندیؒ

ظاہر ہے کہ ان میں سب سے اہم ترین شخصیت حضرت شیخ الہندؒ کی تھی، بلکہ آپ کی شخصیت اس معاملہ میں نقطہ اتفاق بن سکتی تھی، اگر آپ کی امارت کا اعلان ہو جاتا تو شاید کسی کو اختلاف نہ ہوتا، خطبات آزاد سے معلوم ہوتا ہے کہ "امام الہند" کے منصب کے لئے مولانا ابوالکلام آزادؒ نے بھی حضرت شیخ الہندؒ کو راضی کر لیا تھا، گو کہ یہ ان کے اس پروگرام کا حصہ تھا جب مولانا آزاد "حکومت الہیہ" کے قیام کی جدوجہد کر رہے تھے اور اس کے لئے انہوں نے حزب اللہ کی تشکیل کی تھی، یہ ۱۹۱۴ء کی بات ہے، جب کہ ملک میں نہ جمعیۃ علماء ہند کی تحریک شروع ہوئی تھی اور نہ امارت شرعیہ کی، اس موقع پر مولانا آزادؒ نے بہت کوشش کی کہ حضرت شیخ الہندؒ ہجرت میں جلدی نہ کریں اور بحیثیت "امام الہند" ہندوستان میں رہ کر حکومت اسلامیہ

103- حیات سجاد ص ۱۳۵، ۱۳۴ مضمون مولانا عثمان غنی صاحب۔

104 - تاریخ امارت ص ۵۳ مرتبہ مولانا عبدالصمد رحمانیؒ۔

کے احیاء کی سربراہی فرمائیں: مولانا آزاد فرماتے ہیں:

"۱۹۱۴ء کے لیل و نہار قریب الاختتام تھے، جب اللہ تعالیٰ نے اپنے فضل و کرم سے یہ حقیقت اس عاجز پر منکشف کی اور مجھے یقین ہو گیا کہ جب تک یہ عقدہ حل نہ ہو گا ہماری کوئی سعی و جستجو بھی کامیاب نہ ہوگی، چنانچہ اسی وقت سے میں سرگرم سعی و تدبیر ہو گیا، حضرت مولانا محمود الحسنؒ سے میری ملاقات بھی دراصل اسی طلب و سعی کا نتیجہ تھی، انہوں نے پہلی ہی صحبت میں کامل اتفاق ظاہر فرمایا تھا اور یہ معاملہ بالکل صاف ہو گیا تھا کہ وہ اس منصب کو قبول کر لیں گے اور ہندوستان میں نظم جماعت کے قیام کا اعلان کر دیا جائے گا مگر افسوس ہے کہ بعض زود رائے اشخاص کے مشورہ سے مولانا نے اچانک سفر حجاز کا ارادہ کر لیا، اور میری کوئی منت و سماجت بھی انہیں سفر سے باز نہ رکھ سکی، اس کے بعد میں نظر بند کر دیا گیا"¹⁰⁵

اس لئے قوی امید تھی کہ حضرت شیخ الہندؒ کا اسم گرامی سامنے آنے پر کوئی اختلاف نہیں ہوتا۔

مولانا ابوالکلام آزادؒ

ایک بڑا نام مولانا ابوالکلام آزادؒ کا بھی تھا، بلکہ کہنا چاہئے کہ حضرت شیخ الہندؒ کے بعد ملک میں سب سے طاقتور نام مولانا آزاد ہی کا تھا، ان کو اس مسئلہ پر شرح صدر بھی تھا اور ان پر اتفاق رائے کا بھی امکان تھا حضرت مولانا سجادؒ کے محرم راز قاضی احمد حسین صاحبؒ کی روایت یہ ہے کہ:

"مولانا مرحوم (مولانا ابوالحسن محمد سجادؒ) نے حضرت شیخ الہند مولانا محمود حسن صاحبؒ کو اس امر پر راضی کر لیا تھا کہ مولانا ابوالکلام آزاد امیر الہند ہوں، میں اس وقت جیل میں تھا مگر جہاں تک یاد آتا ہے جمعیت علماء ہند کے دوسرے اجلاس میں مولانا سجاد صاحبؒ نے اس تجویز کو پیش کیا، مگر شیخ الہندؒ کی علالت کی وجہ سے جب کہ وہ خطرناک حالت سے گزر رہے تھے، دوسرے اجلاس کے لئے اس کو ملتوی

حواشی

کر دیا گیا¹⁰⁶۔

اس کی تائید مولانا عبد الرزاق ملیح آبادی کی کتاب "ذکر آزاد" سے بھی ہوتی ہے جس میں انہوں نے خود حضرت شیخ الہند سے اس موضوع پر اپنی گفتگو کی روداد نقل کی ہے۔

مولانا عبد الرزاق ملیح آبادی مولانا آزاد کے مقرب ترین لوگوں میں تھے، مولانا کے ہاتھ پر بیعت کی تھی اور صوبہ یوپی میں مولانا کی طرف سے بیعت امامت کے مجاز اور خلیفہ تھے¹⁰⁷، وہ لکھتے ہیں:

"اس زمانے میں شیخ الہند مولانا محمود حسن صاحب مرحوم و مغفور مالٹے کی نظر بندی سے چھٹ کر پہلی دفعہ لکھنؤ تشریف لائے اور فرنگی محل میں ٹھہرے خبر ملی کہ فرنگی محل والے اس کوشش میں ہیں کہ مولانا عبد الباری صاحب کی امامت پر انہیں راضی کر لیں، یہ بھی معلوم ہوا کہ خود شیخ الہند کے بعض رفیق شیخ کے لئے یہ منصب چاہتے ہیں، مجھے تشویش ہوئی، شیخ الہند کے لئے میں انجان نہ تھا، منی میں اور مکہ میں ملاقاتیں ہو چکی تھیں، اور بڑی شفقت سے پیش آئے تھے، لیکن اب جو مسئلہ درپیش تھا نازک بھی تھا اور اہم بھی، خود شیخ کی ذات سے بھی تعلق رکھتا تھا، اور بڑے سلیقہ کا طالب تھا، میں نے شیخ الہند سے تنہائی میں ملاقات کی، رسمی باتوں کے بعد ہندوستان میں مسلمانوں کی امامت کا تذکرہ چھیڑا، شیخ نے فرمایا امامت کی ضرورت مسلم ہے، عرض کیا، حضرت سے زیادہ کون اس حقیقت کو جانتا ہے کہ اس منصب کے لئے وہی

حواشی-----

106 - حیات سجاد ص ۷۶، ۷۵۔

107 - مولانا عبد الرزاق ملیح آبادی مشہور صاحب قلم تھے، ان کے والد گرامی محترم عبد الحمید خان صاحب حضرت مولانا فضل رحمان گنج مراد آبادی سے بیعت تھے، ابتدائی تعلیم گھر پر حاصل کی، پھر ندوۃ العلماء لکھنؤ میں داخل ہوئے، ندوہ سے فراغت کے بعد مصر گئے، جہاں انہیں علامہ رشید رضا مصری سے شرف تلمذ حاصل ہوا، پھر وہاں سے ترکی اور حجاز گئے، ۱۹۱۸ء میں حج کی سعادت حاصل کی، مولانا نے شروع ہی سے ایک سیمابنی طبیعت پائی تھی، اپنے وطن کی آزادی کی جدوجہد میں شامل جاں فروشوں اور سوختہ جانوں کے لشکر میں پیش رہے، ۱۹۲۰ء سے ۱۹۲۸ء تک مولانا آزاد کے شامل ایک جان و قالب بنے رہے، ۱۹۲۸ء کے بعد جب وہ مولانا آزاد سے الگ ہوئے تو وہ ہندوستان کے علم و ادب اور صحافت کے افق پر ایک قطبی ستارے کے طور پر نمودار ہوئے اور دیر تک چھائے رہے، کینسر کے مرض میں ۱۹۵۴ء میں وفات پائی، (ذکر آزاد ص ۸)

شخص موزوں ہو سکتا ہے جو زیادہ سے زیادہ ہوشمند، مدبر اور ڈپلومیٹ ہو، مسلمانوں کا امام ایسا شخص ہونا چاہئے، جس کی استقامت کو نہ کوئی تشویش متزلزل کر سکے، نہ کوئی ترہیب، مثال کے طور پر میں نے پاپائے روم کا تذکرہ کیا جو ڈپلومیسی میں فرد اور سیاسیات کا شاطر ہوتا ہے۔ شیخ الہند نے اتفاق ظاہر کیا تو عرض کیا آپ کی رائے میں اس وقت امامت کا اہل کون ہے؟ یہ بھی اشارہ کہہ دیا کہ بعض لوگ اس منصب کے لئے خود آپ کا نام لے رہے ہیں، اور آپ بجز اللہ اہل بھی ہیں، شیخ بڑی معصومیت سے مسکرائے اور فرمایا کہ میں ایک لمحہ کے لئے بھی تصور نہیں کر سکتا کہ مسلمانوں کا امام بنوں، عرض کیا، کچھ لوگ مولانا عبد الباری صاحب کا نام لے رہے ہیں، موصوف کا تقویٰ و استقامت مسلم ہے، مگر مزاج کی کیفیت سے آپ بھی واقف ہیں¹⁰⁸، شیخ نے سادگی سے جواب دیا کہ مولانا عبد الباری کے بہترین آدمی ہونے میں شبہ نہیں مگر منصب کی ذمہ داریاں کچھ اور ہی ہیں، عرض کیا اور مولانا ابوالکلام آزاد

حواشی

108 - دراصل حضرت مولانا عبد الباری فرنگی محلی کے مزاج میں حدت و جلال کا غلبہ تھا، اور اس کی وجہ (آپ کے سوانح نگار مولانا عنایت اللہ فرنگی محلی کے بیان کے مطابق) غالباً کسی نے دھوکہ سے آپ کو زہر دے دیا تھا، علاج سے شفا تو ہو گئی لیکن مزاج میں حدت و حرارت پیدا ہو گئی، ذرا سی گرمی بھی قابل برداشت نہ تھی، گرم چیزیں مریج، تیل مسالہ وغیرہ آپ بہت کم استعمال کرتے تھے، چائے صرف سردی کے موسم میں استعمال فرماتے تھے، سخت جاڑے میں بھی بے تکلف سرد ترین اشیاء کا استعمال کرتے تھے (حسرة الآفاق ص ۳۷) اس کا اثر یہ ہوا کہ طبیعت میں حلم اور جلال کے باب میں اعتدال برقرار نہ رہا، مولانا عنایت اللہ صاحب لکھتے ہیں:

"مولانا ہمیں یہ دونوں صفات (حلم اور غضب) علی وجہ الکمال پائے جاتے تھے، غصہ بھی بوجہ دموی مزاج ہونے کے بہت زائد اور بعض اوقات حد اعتدال سے زائد ہو جاتا تھا، اسی کے مقابل حلم بھی کبھی حد اعتدال سے گذر جاتا تھا، مولانا جب چارپانچ بار حلم فرمالتے تو ایک مرتبہ غصہ فرماتے، اپنے کپڑوں کو بارہا خود چوری ہوتے بلکہ سارق کو پہنے ہوئے ملاحظہ فرماتے مگر کچھ تنبیہ نہ فرماتے" (حسرة الآفاق بوفاء مجمع الاخلاق ص ۳۴، ۳۵)

ورنہ آپ کی عظمت و تقدس اور علم و تقویٰ میں کسی کو کیا کلام ہو سکتا تھا، بلکہ جس طرح مشکل مواقع پر مختلف مسلک و مشرب کے لوگوں کے لئے آپ کی ذات گرامی نقطہ اتفاق ثابت ہوئی اس کے پیش نظر حضرت شیخ الہند کے بعد امارت ہند کے لئے بھی آپ کی شخصیت مرکز اتفاق بن سکتی تھی۔

کے بارے میں آپ کی کیا رائے ہے؟ شیخ نے متانت سے فرمایا: میرا انتخاب بھی یہی ہے، اس وقت مولانا آزاد کے سوا کوئی شخص امام الہند نہیں ہو سکتا ان میں وہ سب اوصاف جمع ہیں جو اس زمانے میں ہندوستان کے امام میں ہونا ضروری ہیں۔ میں اپنے مشن میں کامیاب ہو چکا تھا، شیخ سے عرض کیا، اس گفتگو کو پبلک میں لاسکتا ہوں؟ انہوں نے اجازت دے دی" ¹⁰⁹

مالٹا کی قید سے واپسی کے بعد حضرت شیخ الہند چونکہ بے حد کمزور اور بیمار ہو گئے تھے اس لئے حضرت کا اپنے بجائے کسی سنجیدہ، متین اور صاحب استقامت عالم دین کو بحیثیت امیر الہند پسند کرنا مستبعد نہیں۔

حضرت مولانا عبد الباری فرنگی محلیؒ

امامت کی اس دوڑ میں تیسرا بڑا نام حضرت مولانا عبد الباری فرنگی محلیؒ کا تھا، اور ایک بڑا حلقہ بحیثیت امیر الہند ان کو پسند کرتا تھا، لیکن اختلافات کو دیکھتے ہوئے وہ خود اس سے دستبردار ہو گئے تھے، اور لوگوں کے اطمینان کے لئے ایک تحریر بھی لکھ دی تھی، تاکہ ان کا نام لے کر کوئی فتنہ کھڑا نہ کیا جاسکے، یہ قصہ بھی مولانا عبد الرزاق بلخ آبادی ہی کی زبانی ملاحظہ فرمائیے:

"مولانا (عبد الباری صاحب) سے میرے گہرے تعلقات تھے، اور اندیشہ تھا، کہ میری اس مہم کا حال معلوم ہو گا تو مجھے نہ جانے کتنا برا سمجھیں گے، مگر جب بات چیت ہوئی، تو خندہ پیشانی سے کہنے لگے، مولانا آزاد کے سوا کسی اور کا نام امامت کے لئے لینا قوم سے غداری ہے، مجھے خوشی ہے کہ آپ نے شیخ الہند سے معاملہ صاف کر لیا اور میں پہلا آدمی ہوں جو مولانا آزاد کے ہاتھ پر بیعت کرے گا۔

پھر انہوں نے ایک تحریر بھی مرحمت فرمائی:

بِسْمِ اللّٰهِ الرَّحْمٰنِ الرَّحِیْمِ

حواشی

حامد اومصلیاً و مسلماً۔ مکرمی دام مجده السلام علیکم

مسئلہ امامت یا شیخ الاسلامی کے متعلق مجھے جمہور کی موافقت کے سوائے کوئی چارہ کار نہیں ہے، جو اندیشہ ہے وہ بارہا اہل الرائے سے ظاہر کر چکا ہوں، باوجود اس کے پھر بھی مسلمانوں کی تجویز کو بسر و چشم قبول کرنے کے لئے تیار ہوں، خود مجھ سے بارہا اس منصب کے قبول کرنے کی بعض اہل الرائے نے خواہش کی مگر میں نے اپنی عدم اہلیت کے باعث اس امانت کا بار اٹھانا منظور نہیں کیا، نہ آئندہ قبول کرنے کا ارادہ ہے، مولانا محمود حسن صاحب سے دریافت کیا تو وہ بھی اس بار کے متحمل نظر نہیں آتے، مولانا ابوالکلام صاحب اسبق و آمادہ ہیں، ان کی امامت سے بھی مجھے استنکاف نہیں ہے، بسر و چشم قبول کرنے کے لئے آمادہ ہوں، بشرطیکہ تفریق جماعت کا اندیشہ نہ ہو، مولانا تو اہل ہیں اگر کسی نااہل کو تمام یا اکثر اہل اسلام قبول کر لیں گے تو مجھے وہ لوگ سب سے زیادہ اطاعت گزار و فرمانبردار پائیں گے، اصل یہ ہے کہ یہ تحریک دیناً میں اپنی سمت سے جاری کرنا نہیں چاہتا، نہ کسی کو منتخب کر کے اس کے اعمال کا اپنے اوپر بار لینا چاہتا ہوں، مسلمانوں کی جماعت کا تابع ہوں اس سے زائد مجھے اس تحریک سے تعرض نہیں ہے۔ والسلام۔ بندہ فقیر محمد عبدالباری

(یہ تحریر ۲۰ / ستمبر ۱۹۲۰ء (۶ / محرم الحرام ۱۳۳۹ھ) سے قبل کی ہے، اس لئے کہ مولانا آزاد

کے مکتوب (مرقومہ ۲۰ / ستمبر ۱۹۲۰ء) میں اس خط کا ذکر ہے)¹¹⁰
 اس تفصیل سے ظاہر ہوتا ہے کہ دہلی میں جمعیت علماء ہند کے اجلاس دوم (۱۹ تا ۲۱ / نومبر ۱۹۲۰ء بمقام نور گنج، زیر صدارت حضرت شیخ الہند) سے قبل ہی بعض حلقوں میں امیر الہند کے انتخاب کی بازگشت سنائی دینے لگی تھی، اور بہت سے لوگ ذہنی طور پر اس کے لئے تیار ہو کر بھی آئے تھے، اور اس منصب کے لئے متوقع قد آور شخصیات کے درمیان باہم ذہنی اتحاد بھی موجود تھا، اس لئے حضرت مولانا سجاد بجا طور پر

حواشی

امید تھی کہ اجلاس دوم میں انتخاب امیر کا مسئلہ حل ہو جائے گا، اور حضرت شیخ الہندؒ بھی اس قصہ کو اپنی زندگی ہی میں تمام کرنا چاہتے تھے، لیکن جیسا کہ گذرا کہ حضرت شیخ الہندؒ کی علالت کے عذر بنا پر انتخاب امیر کی تجویز ہی اجلاس عام میں پیش نہ کی جاسکی، اور تقریباً ایک ہفتہ کے بعد حضرت شیخ الہندؒ کا انتقال ہو گیا۔

حضرت مولانا معین الدین اجمیریؒ کا اختلاف

البتہ بعض شواہد سے اندازہ ہوتا ہے کہ حضرت شیخ الہندؒ کے وصال کے بعد اور جمعیت علماء ہند کے اجلاس سوم لاہور سے قبل جمعیت علماء ہند کا ایک ہنگامی اجلاس جامع مسجد دہلی میں منعقد ہوا تھا، اور اس کا مقصد گو کہ اصلاً انتخاب امیر نہیں تھا لیکن یہ تجویز اس موقع پر اچانک مجمع عام میں زیر بحث آگئی، اور اس کی حمایت و مخالفت میں تقریریں ہونے لگیں، بعض روایات سے معلوم ہوتا ہے کہ جب یہ تحریک اجلاس عام میں پیش کی گئی، تو نفس امارت شرعیہ کی تجویز میں تو کوئی دشواری پیش نہیں آئی، لیکن امیر الہند کے انتخاب کے مسئلہ پر اختلاف ہو گیا، بعض حضرات نے کہا کہ اچانک بیعت امارت امت کے لئے مفید نہیں ہوگی، پروفیسر مولانا منتخب الحق قادریؒ (سابق ڈین آف فیکلٹی آف تھیالوجی کراچی یونیورسٹی) نے اپنے استاذ مولانا معین الدین اجمیریؒ (جو اس اجلاس میں شریک تھے) کے حوالے سے نقل کیا ہے:

"مولانا (معین الدین اجمیریؒ) نے بغیر تاریخ اور سن کے ذکر کے تذکرہ فرمایا کہ کسی کو امام الہند ماننے کی تجویز زیر غور تھی، اس کے لیے پہلے سے خط و کتابت بھی چل رہی تھی بعد ازاں جامع مسجد دہلی میں ایک جلسہ ہوا جس میں تمام علماء ہند جمع ہوئے، اور اس موضوع پر نہایت زوردار تقریریں ہوئیں اور سب نے اس تجویز سے اتفاق کیا، آخر میں مولانا آزادؒ کی تقریر گویا حرف آخر کا درجہ رکھتی تھی، جس سے تمام حاضرین مسحور سے ہو گئے اور یہ آوازیں بلند ہوئیں کہ ہاتھ بڑھائیے کہ ہم آپ کے ہاتھ پر بیعت کرتے ہیں۔ اس پر میں نے صدر جلسہ سے صرف پانچ منٹ کچھ کہنے کے لئے مانگے جو بہت مشکل سے اس شرط کے ساتھ ملے کہ چھٹا منٹ کسی صورت نہ ہونے پائے۔ میں نے کھڑے ہو کر عرض کیا کہ علماء کے اس مؤقر اجتماع میں تفصیل

میں جانے کی ضرورت نہیں ہے اور صرف اشارہ کافی ہے میں جملہ علماء کی توجہ حضرت عمر رضی اللہ عنہ کی اس تقریر کی طرف مبذول کرانا چاہتا ہوں جو آپ نے حج سے واپسی پر اس قسم کا چرچا سن کر کی تھی کہ لوگ کہہ رہے ہیں کہ اگر حضرت عمرؓ کا انتقال ہو گیا تو ہم فوراً اور دفعۃً فلاں شخص کے ہاتھ پر بیعت کر لیں گے، حضرت عمرؓ نے حضرت عبدالرحمان بن عوف کو حکم دیا کہ لوگوں کو جمع کریں اور پھر فرمایا کہ "فلانہ بیعت" امت کے حق میں کبھی مفید نہیں ہوگی، اگر لوگ حضرت ابو بکرؓ کی بیعت سے استدلال کریں گے تو بہت بڑی غلطی کا ارتکاب کریں گے اس لئے کہ حضرت ابو بکرؓ واحد شخصیت ہیں جن کے لئے اس قسم کی بیعت خالی از مضرت تھی۔ ان کے علاوہ کوئی دوسرا شخص ایسا موجود نہیں ہے¹¹¹۔

-----حواشی-----

111 - یہ روایت بخاری شریف میں ان الفاظ کے ساتھ منقول ہے:

عَنْ ابْنِ عَبَّاسٍ قَالَ كُنْتُ أُفْرِي رَجُلًا مِنَ الْمُهَاجِرِينَ مِنْهُمْ عَبْدُ الرَّحْمَنِ بْنِ عَوْفٍ ، فَبَيْنَمَا أَنَا فِي مَنْزِلِهِ بَيْتِي ، وَهُوَ عِنْدَ عُمَرَ بْنِ الْخَطَّابِ فِي آخِرِ حَجَّةٍ حَجَّهَا ، إِذْ رَجَعَ إِلَيَّ عَبْدُ الرَّحْمَنِ فَقَالَ لَوْ رَأَيْتَ رَجُلًا أَتَى أَمِيرَ الْمُؤْمِنِينَ الْيَوْمَ فَقَالَ يَا أَمِيرَ الْمُؤْمِنِينَ هَلْ لَكَ فِي فَلَانٍ يَقُولُ لَوْ قَدْ مَاتَ عُمَرُ لَقَدْ بَايَعْتُ فَلَانًا ، فَوَاللَّهِ مَا كَانَتْ بَيْعَةُ أَبِي بَكْرٍ إِلَّا فَلَانَةً ، فَتَمَّتْ . فَغَضِبَ عُمَرُ ثُمَّ قَالَ إِنِّي إِنْ شَاءَ اللَّهُ لَقَائِمُ الْعَشِيَّةِ فِي النَّاسِ ، فَمَحَذَرُهُمْ هَؤُلَاءِ الَّذِينَ يُرِيدُونَ أَنْ يَغْضِبُوهُمْ أُمُورَهُمْ . قَالَ عَبْدُ الرَّحْمَنِ فَقُلْتُ يَا أَمِيرَ الْمُؤْمِنِينَ لَا تَفْعَلْ فَإِنَّ الْمَوْسِمَ يَجْمَعُ رِعَاعَ النَّاسِ وَعَوَّاءَهُمْ ، فَإِنَّهُمْ هُمُ الَّذِينَ يَغْلِبُونَ عَلَيَّ قُرْبِكَ حِينَ تَقُومُ فِي النَّاسِ ، وَأَنَا أَخْشَى أَنْ تَقُومَ فَتَقُولَ مَقَالَةَ يُطِيرُهَا عَنْكَ كُلُّ مُطِيرٍ ، وَأَنْ لَا يَعُوهَا ، وَأَنْ لَا يَضْعُوهَا عَلَى مَوَاضِعِهَا ، فَأَمْهَلْ حَتَّى تَقْدَمَ الْمَدِينَةَ فَإِنَّهَا دَارُ الْمُهْجَرَةِ وَالسُّنَّةِ ، فَتَخْلُصَ بِأَهْلِ الْفِقْهِ وَأَشْرَافِ النَّاسِ ، فَتَقُولَ مَا قُلْتَ مُتَمَكِّنًا ، فَيَعِيَ أَهْلُ الْعِلْمِ مَقَالَاتِكَ ، وَيَضْعُوهَا عَلَى مَوَاضِعِهَا . فَقَالَ عُمَرُ أَمَا وَاللَّهِ إِنْ شَاءَ اللَّهُ لَأَقُومَنَّ بِذَلِكَ أَوَّلَ مَقَامٍ أَقُومُهُ بِالْمَدِينَةِ . قَالَ ابْنُ عَبَّاسٍ فَقَدِمْنَا الْمَدِينَةَ فِي عَقَبِ ذِي الْحِجَّةِ ، فَلَمَّا كَانَ يَوْمَ الْجُمُعَةِ عَجَلْنَا الرِّوَاحَ حِينَ زَاعَتِ الشَّمْسُ ، حَتَّى أَجَدَ سَعِيدُ بْنُ زَيْدِ بْنِ عَمْرٍو بْنِ نُفَيْلٍ جَالِسًا إِلَى رُكْنِ الْمَنْبَرِ ، فَجَلَسْتُ حَوْلَهُ تَمَسُّ رُكْبَتِي رُكْبَتَهُ ، فَلَمْ أَنْشَبْ أَنْ خَرَجَ عُمَرُ بْنُ الْخَطَّابِ ، فَلَمَّا رَأَيْتُهُ مُقْبِلًا قُلْتُ لِسَعِيدِ بْنِ زَيْدِ بْنِ عَمْرٍو بْنِ نُفَيْلٍ ، لَيَقُولَنَّ الْعَشِيَّةَ مَقَالَةً لَمْ يَقُلْهَا مُنْذُ اسْتُخْلِفَ ، فَأَنْكَرَ عَلَيَّ وَقَالَ مَا عَسَيْتَ أَنْ يَقُولَ مَا لَمْ يَقُلْ . قَبْلَهُ فَجَلَسَ عُمَرُ عَلَيَّ

میرے اس توجہ دلانے پر جلسے کارنگ ایک دم تبدیل ہو گیا، میری تائید میں مولانا انور شاہ صاحب نے ایک نہایت غامض اور دقیق تقریر فرمائی اور مولوی شبیر احمد عثمانی نے بھی میری تائید کی اگرچہ اس سے پہلے وہ اصل تجویز کی تائید میں تقریر کر چکے تھے" 112

ڈاکٹر اسرار احمد نے حضرت مولانا عبدالباری فرنگی محلی کے نام حضرت مولانا معین الدین اجمیری کا ایک نایاب خط نقل کیا ہے، اس میں غالباً اسی واقعہ کی طرف اشارہ ہے، اور اگلے لائحہ عمل کے بارے میں مناسب مشورہ طلب کیا گیا ہے:

ازدار الخیر اجمیر - ۲ / ستمبر ۱۹۲۱ء

مرجع انام حضرت مولانا صاحب دامت برکاتہم

السلام علیکم ورحمۃ اللہ وبرکاتہ

والانامہ نے عزت بخشی، سابق والانامہ چونکہ جواب طلب نہ تھا اس وجہ سے تاریخ

الْمِنْبَرِ ، فَلَمَّا سَكَتَ الْمُؤَدِّثُونَ قَامَ فَائِئِي عَلَى اللَّهِ بِمَا هُوَ أَهْلُهُ قَالَ أَمَّا بَعْدُ فَإِنِّي قَائِلٌ لَكُمْ مَقَالَةً قَدْ قُدِّرَ لِي أَنْ أَقُولَهَا ، لَا أَذْرِي لَعَلَّهَا بَيْنَ يَدَيَّ أَجَلِي ، فَمَنْ عَقَلَهَا وَوَعَاَهَا فَلْيُحَدِّثْ بِهَا حَيْثُ انْتَهَتْ بِهِ رَاحِلَتُهُ ، وَمَنْ خَشِيَ أَنْ لَا يَعْقِلَهَا فَلَا أَحِلُّ لِأَحَدٍ أَنْ يَكْذِبَ عَلَيَّ ---- ثُمَّ إِنَّهُ بَلَغَنِي أَنَّ قَائِلًا مِنْكُمْ يَقُولُ وَاللَّهِ لَوْ مَاتَ عُمَرُ بَايَعْتُ فَلَانًا فَلَا يَغْتَرَّنَ أَمْرٌ أَنْ يَقُولَ إِنَّمَا كَانَتْ بَيْعَةُ أَبِي بَكْرٍ فَلْتَهُ وَقَمَّتْ أَلَا وَإِنَّمَا قَدْ كَانَتْ كَذَلِكَ وَلَكِنَّ اللَّهَ وَقَى شَرَّهَا ، وَلَيْسَ مِنْكُمْ مَنْ تُقَطِّعُ الْأَعْنَاقُ إِلَيْهِ مِثْلُ أَبِي بَكْرٍ ، مَنْ بَايَعَ رَجُلًا عَنْ غَيْرِ مَشُورَةٍ مِنَ الْمُسْلِمِينَ فَلَا يُبَايِعُ هُوَ وَلَا الَّذِي بَايَعَهُ تَعَرَّةً أَنْ يُفْتَلَا ---- قَالَ عُمَرُ وَإِنَّا وَاللَّهِ مَا وَجَدْنَا فِيهَا حَضْرًا مِنْ أَمْرِ أَقْوَى مِنْ مُبَايَعَةِ أَبِي بَكْرٍ خَشِينَا إِنْ فَارَقْنَا الْقَوْمَ وَلَمْ تَكُنْ بَيْعَةً أَنْ يُبَايِعُوا رَجُلًا مِنْهُمْ بَعْدَنَا ، فَإِنَّمَا بَايَعْنَاهُمْ عَلَى مَا لَا نَرْضَى ، وَإِنَّمَا نُحَالِفُهُمْ فَيَكُونُ فَسَادًا ، فَمَنْ بَايَعَ رَجُلًا عَلَى غَيْرِ مَشُورَةٍ مِنَ الْمُسْلِمِينَ فَلَا يُبَايِعُ هُوَ وَلَا الَّذِي بَايَعَهُ تَعَرَّةً أَنْ يُفْتَلَا (الجامع الصحيح ج 6 ص 2503 حديث نمبر : 6442 المؤلف : محمد بن إسماعيل أبو عبد الله البخاري الجعفي الناشر : دار ابن كثير ، اليمامة - بيروت الطبعة الثالثة ، 1407 - 1987 تحقيق : د. مصطفى ديب البغا أستاذ الحديث وعلومه في كلية الشريعة - جامعة دمشق عدد الأجزاء : 6 مع الكتاب : تعليق د. مصطفى ديب البغا)

112- جماعت شیخ الہند اور تنظیم اسلامی ص ۵۴، ۵۵ مرتبہ ڈاکٹر اسرار احمد، ناشر: مکتبہ خدام القرآن لاہور، طبع پنجم، ۲۰۱۳ء۔

مقررہ آں مخدوم کو ذہن میں رکھ کر عریضہ حاضر کرنے کی ضرورت نہ سمجھی کہ ۵ / محرم الحرام کے بعد حاضر خدمت ہو کر آں مخدوم کی ہمرکابی میں پنجاب روانہ ہو جاؤنگا۔ یہی ارادہ اب بھی ہے، اطلاع عرض کیا گیا۔۔ لیکن دہلی کے جلسہ جمعیتہ علماء ہند کی شرکت نے اس سفر میں ایک جدید مانع پیش کر دیا کیونکہ اس کی تجویز کے مطابق ۱۸، ۱۷ / ستمبر کو جلسہ منظمہ قرار پایا ہے۔ اس میں ضبطی فتویٰ و مسئلہ امامت پیش ہو گا جس کی طرف جناب مولوی ابوالکلام صاحب کو بیحد رجحان ہے۔ چونکہ ان کو اس مسئلہ سے زیادہ دلچسپی ہے اس وجہ سے خالی الذہن علماء ان کی تقریر سے متاثر ہوئے۔ اگر من جانب فقیر اس کے التواء کے متعلق مختصر و جامع تقریر نہ ہوتی تو کچھ عجب نہ تھا کہ حاضرین علماء اسی وقت اس مسئلہ کو طے کر دیتے۔ اس وجہ سے علماء دہلی کا یہ خیال ہے کہ فقیر خصوصیت کے ساتھ اس جلسہ میں شریک ہو ادھر جناب مولوی شوکت علی صاحب نزاع رنگون کے متعلق زور دے رہے ہیں کہ فقیر جلد وہاں پہنچ کر ان نزاعات کا تصفیہ کرائے جن کی وجہ سے وہاں کی کمیٹی خلافت کا وجود خطرہ میں ہے۔

اب میں حیران ہوں کہ کہاں جاؤں اور سفر کون سا پہلے اختیار کروں۔ اس کے متعلق امروز و فردا میں آنمخدوم کی خدمت میں عریضہ حاضر کرنے والا تھا کہ دفعۃً والا نامہ نے شرف بخشا، مناسب معلوم ہوا کہ اس کے جواب میں عرض حال کر دیا جائے جو آنمخدوم کی رائے ہوگی اس پر عمل پیرا ہونے کے لیے بالکل تیار ہوں فقط۔

فقیر معین الدین کان اللہ لہ¹¹³

اس خط سے معلوم ہوتا ہے کہ غالباً تیسرے اجلاس لاہور سے قبل اس مسئلہ پر غور کرنے کے لئے ۱۸، ۱۷ / ستمبر ۱۹۲۱ء کو جمعیتہ علماء ہند کی مجلس منظمہ کا خصوصی اجلاس بھی منعقد کیا گیا تھا۔۔۔۔۔ اس اجلاس

حواشی

میں کیا ہوا اس کی تفصیل معلوم نہیں ہے۔

جمعیت علماء ہند کے اجلاس سوم میں امیر الہند کا مسئلہ

بہر حال حضرت شیخ الہند کے انتقال کے بعد یہ مسئلہ مزید پیچیدہ ہو گیا تھا، اور اختلافات کی خلیج تیزی کے ساتھ بڑھنے لگی تھی، اگلے سال حضرت مولانا سجاد نے جمعیت علماء ہند کے اجلاس سوم (۱۸ / نومبر ۱۹۲۱ء) (مطابق ۱۷ / ربیع الاول ۱۳۴۰ھ) بہ مقام بریڈ لاہال لاہور زیر صدارت حضرت مولانا ابوالکلام آزادؒ میں دوبارہ یہ تحریک پیش فرمائی اور اس مسئلہ کو جلد از جلد حل کرنے پر زور دیا، ان کا خیال تھا کہ جتنی دیر ہوگی بڑی شخصیات اٹھتی جائیں گی اور یہ مسئلہ مزید مشکل ہوتا چلا جائے گا، لیکن وہی ہوا جس کا اندیشہ تھا، اس اجلاس میں بھی امارت شرعیہ کے قیام کی تجویز سے توافق کیا گیا لیکن امیر الہند کے انتخاب کے مسئلہ میں اختلاف رونما ہو گیا۔

بقول مشہور صحافی ملک نصر اللہ عزیز (جو مولانا آزادؒ کے قریب ترین لوگوں میں سمجھے جاتے تھے):

"۱۹۲۱ء میں جمعیت علماء ہند کا جو اجلاس بریڈ لاہال لاہور میں ہوا تھا اس موقع پر یہ خبر گرم تھی کہ مولانا ابوالکلام آزاد کو امام الہند مان کر بیعت کی جائے گی۔ لیکن بعد میں کچھ نہ ہوا۔ اور معلوم ہوا کہ اندرون خانہ دیوبندی علماء میں سے مولانا شبیر احمد عثمانی اور غیر دیوبندی علماء میں سے مولانا معین الدین اجمیری نے شدت کے ساتھ اس کی مخالفت کی تھی¹¹⁴

بالآخر اختلاف کی بنا پر یہ طے کیا گیا کہ انتخاب امیر کے لئے ایک خاص اجلاس طلب کیا جائے، مگر یہ خصوصی اجلاس بھی چند در چند رکاوٹوں کا شکار ہو گیا، اور بہت کم لوگ اس میں شریک ہو سکے، جس کی بنا پر اس مسئلہ کو پھر کسی مناسب وقت کے لئے ملتوی کر دیا گیا، اس کی پوری روداد خود حضرت مولانا سجادؒ کی زبانی ملاحظہ فرمائیے:

"انہوں نے اجلاس جمعیت ۱۹۲۱ء میں امارت شرعیہ فی الہند کی تجویز منظور کی، جو زیر

حواشی

صدارت حضرت علامہ ابوالکلام صاحب آزاد منعقد ہوا تھا، اور اسی اجلاس میں امیر شریعت کے اصول کو منضبط کرنے اور بعض امور کی تشریحات کے لئے ایک مجلس بنائی گئی، اور اسی اجلاس میں یہ بھی طے پایا کہ ایک ماہ بعد فوراً ایک دوسرا خصوصی اجلاس اس مسودہ کی منظوری اور انتخاب امیر الہند کے لئے منعقد کیا جائے، مگر جس ہفتہ اجلاس خصوصی تھا، وہی وقت حکومت کے جبر و استبداد کے کامل مظاہرہ اور قوم کے دلیرانہ مقابلہ کا تھا، اور مولانا ابوالکلام آزاد صاحب اور دوسرے علماء وغیرہ بھی گرفتار ہوئے اور شاید دشمنان اسلام کی طرف سے جا بجا مختلف عنوانوں سے یہ مشہور کیا گیا کہ اجلاس ملتوی ہو گیا بات بھی لگتی ہوئی تھی، کیونکہ خاص خاص مراکز میں گرفتاریاں عام تھیں، جن اراکین کے کانوں تک التوا کی غلط آواز پہنچی، انہوں نے قرائن پر قیاس کر کے صحیح سمجھا، جس کا نتیجہ یہ ہوا کہ اتنے ارکان نہ پہنچ سکے، جن کی موجودگی میں اجلاس منعقد ہو سکتا ہے، مگر پھر بھی بعض حضرات علمائے اکابر و بعض ارکان زعمائے ہند پہنچ گئے تھے، مثلاً مسیح الملک حکیم اجمل خاں صاحب، مولوی احمد صاحب سیکریٹری آل انڈیا مسلم لیگ وغیرہ، آخر ان حضرات کا باہمی مشورہ ہوا اور اس مجلس نے جو ترتیب مشورہ کے لئے مرتب ہوئی تھی مسودہ مرتب ہوا۔۔۔ لیکن افسوس کہ حالات نے مساعدت نہ کی اور عملی شکل اس نے اختیار نہیں کی 115۔

حضرت مولانا سجادؒ نے اپنے رفقاء کے ساتھ مل کر امارت ہند کا ایک جامع خاکہ بھی تیار کر لیا تھا، جس کو جمعیت علماء ہند نے "مسودہ فرائض و اختیارات امیر الشریعت فی الہند" مع "مفصل نظام نامہ امیر الشریعت" کے نام سے کتابی صورت میں شائع کیا، یہ سولہ (۱۶) صفحات کا رسالہ ہے جس میں امیر شریعت کے معیار، اہلیت، اصول عزل و نصب اور دیگر قواعد و ضوابط کو بڑی جامعیت کے ساتھ مرتب کیا گیا ہے، اصطلاحی

حواشی

بِسْمِ
مُسْتَوْدَعًا

فائز و اجیارات

امیدار الشیخ علی الہندی
جس کو

سب تجویز اجلاس عام جمعیتہ علماء ہند لاہور مجلس ماتحتین
مرتب کیا

مؤرخ

مفصل نظم نامہ امیدار الشیخ علی
از جناب مولانا ابوالحارث محمد جاوید صاحب

مولوی عبدعسیم صدیقی نائب نام جمعیتہ علماء ہند لاہور

چیتھریس و بی بی مرین چوکر شایع کیا



بِسْمِ اللّٰهِ الرَّحْمٰنِ الرَّحِیْمِ

مَسْنُودًا

نظامِ امتِ اسلامیہ

امیر الشریعۃ فی الہند

از جناب مولوی محمد سجاد صاحب

تشریح امیر الہند

(۱)

تمام مسلمانان ہند خصوصاً اہل سنت و الجماعت کی سیادت و قیادت و
 تنقید و اجابت احکام شریعتہ و انتظام و انصراف امور مذہبی کے لئے ایک شخص واحد والی
 یا اختیار و امیر الشریعۃ للہند ہونا ضروری ہے، جس کا نصب امیر الہند ہوگا، اور اس کی
 تمام مسلمانوں پر پابندی اصول مقررہ پیروی لازم ہوگی، اور اس سے انحراف صحیحیت
 لیکن اس کے ہر خیال اور ہر عمل کی ابتداء ہر شخص کے لئے ضروری نہیں۔
 امیر کے لئے حسب ذیل صفات کا ہونا لازمی ہے اور یہی صفات اس کے شرط
 ہونگی۔

شرائط امیر الہند

الف۔ مسلم مرد عاقل بالغ آزاد ہو۔

ب۔ عالم باعمل ہو یعنی کتاب اللہ و سنت رسول اللہ صلی اللہ علیہ وسلم
 کے معانی اور حقائق کا معتد بہ علم رکھتا ہو، انفرادی و مصلح شریعت اسلامیہ و علم الفقہ
 سے واقف ہو، اور احکام شریعتہ پر عمل کرنا اس کا مشیوہ ہو۔

امارت ہند کا مکمل خاکہ تیار

القاب کی تشریحات بھی کی گئی ہیں، یہ مسودہ ربیع الثانی ۱۳۴۰ھ مطابق دسمبر ۱۹۲۱ء میں تیار کیا گیا تھا اور ۱۳۴۱ھ مطابق ۱۹۲۳ء میں حمید یہ پریس دہلی سے شائع ہوا۔

کل ہند امارت شرعیہ کے قیام میں رکاوٹیں

غرض حضرت مولانا سجادؒ کی ہر ممکن کوشش کے باوجود کل ہند امارت شرعیہ کا منصوبہ پورا نہ ہو سکا، مولانا نے اس کے بعض اسباب اور رکاوٹوں پر بھی روشنی ڈالی ہے:

☆ اس راہ میں سب سے بڑی رکاوٹ علماء کے درمیان فروعی اختلافات کی خلیج تھی، حضرت مولانا سجادؒ کے ایک مکتوب میں اس کی طرف اشارہ ہے:

"وہی فروعی اختلافات کا پہاڑ جو ہمیشہ اس راہ میں حائل تھا" ¹¹⁶

☆ اور انہی اختلافات نے امیر شریعت کے بارے میں یہ غلط تصور پیدا کیا کہ امیر کی اطاعت مسلکی معاملات میں بھی کرنی پڑے گی، اور علمی مسائل میں بھی اس سے اختلاف کی گنجائش نہ ہوگی، اپنے اسی مکتوب میں تحریر فرماتے ہیں:

"جو چیز ہمارے محترم علماء و مشائخ کو اس امر کی طرف اقدام کرنے سے روکتی ہے اور باوجود اقرار و وجوب و تحقق ضرورت اس امر کے انجام دینے میں سخت متردد و متفکر بنا دیتی ہے اور مشکلات کا پہاڑ ان کے سامنے کھڑا کر دیتی ہے، وہ صرف ایک غلط تخیل ہے کہ امیر شریعت کے اختیارات غیر محدود ہوں گے، اتباع و اطاعت کی کوئی حد نہ ہوگی، امیر مطلق العنان ہوگا، اور اس لئے امیر جس خیال و مشرب کا ہوگا، اسی کے مطابق احکامات نافذ کرے گا جس کی اتباع تمام لوگوں پر شرعاً واجب ہوگی، ورنہ بصورت عدم اتباع نقض بیعت ہوگی، جو بدترین معصیت ہے اور اگر اپنی تحقیق کے خلاف اس صورت میں اتباع کی جائے تو تدین کے خلاف، یہی خطرات ہیں جو اس بارے میں اکثر حضرات کے دلوں میں گذرتے ہیں۔"

----- حواشی -----

بیشک اگر امیر ایسا مطلق العنان ہو تو ہر ایک ذی علم اور متدین شخص کے یہ شبہات اپنے مقام پر بہت صحیح ہیں، مگر واقعہ یہ ہے کہ امیر کے اختیارات محدود ہونگے وہ نہایت مدبر مصالح شریعت سے واقف ہوگا، یعنی وہ مسائل متفقہ منصوصہ کو نافذ کرے گا۔۔۔ فروعی اور مختلف فیہ مسائل کے اجراء و تنفیذ کو اس سے کوئی تعلق نہ ہوگا، کہ جن کی اجتماعی زندگی میں کوئی احتیاج نہیں ہے۔ مختلف فیہ مسائل کی بحث و تحقیق کو نہیں روکے گا، لیکن جنگ و جدال اور فساد کو رفع کرنے کی ہمیشہ کوشش کرے گا۔

اس کا ہر عمل اور ہر خیال تمام فرق اسلامیہ کے لئے واجب الاتباع نہیں ہوگا، جس عالم کی تحقیق امیر کی تحقیق کے خلاف ہو اور اس بنا پر اس مسئلہ خاص میں امیر کی اتباع نہ کرے، تو کوئی حرج نہیں، وہ عالم ہرگز مستحق طعن نہیں اور نہ اس کی بیعت ٹوٹ سکتی ہے۔۔۔ کیا آپ کو معلوم نہیں کہ کتنے مسائل ہیں جن میں حضرت عبداللہ بن عمرؓ، حضرت عمرؓ کے خلاف تھے، کتنی جزئیات ہیں جن میں حضرت عبداللہ بن مسعودؓ، حضرت عثمانؓ کے موافق نہ تھے، تو کیا آج تک کسی نے اس کو نقض بیعت سمجھا، یا ان پر طعن کیا گیا اور کیا اس فروعی مخالفت کی وجہ سے ان حضرات نے دوسرے اجتماعی احکامات میں امیر کی اتباع و انقیاد سے روگردانی کی؟ ہرگز نہیں" 117

☆ حضرت مولانا سجادؒ نے اپنے خطبہٴ صدارت میں کچھ اور مواعظ کا بھی ذکر کیا ہے مثلاً تحریر فرماتے ہیں:

"شاید اس تعویق اور تاخیر میں یہ مصلحت ہو کہ اس وقت ہندوستان کے بہت سے ارباب حل و عقد، علماء وغیرہ قید خانوں میں محبوس تھے، اس لئے امارت کے قیام و استحکام کے لئے ان اصحاب کے باہر آجانے کی ضرورت تھی، تاکہ تمام یا اکثر ارباب

----- حواشی -----

حل و عقد علماء و غیر علماء غور و فکر کے بعد ایک مضبوط بنیاد پر اس کو قائم کریں، کیونکہ اس کی بنیاد تو انسانی قلوب کی زمین پر ہوتی ہے نہ کہ مٹی کے ڈھیر یا پہاڑوں کی چوٹیوں پر، اور اس کا حصار و اسلحہ خانہ تو صرف حقیقی ایمان ہے نہ کہ توپ و تفنگ، اس لئے کہ قلوب کے انشراح کی ضرورت ہے اور انشراح کامل شاید کچھ سکون ہی کی حالت میں ہو سکتا ہے بشرطیکہ تدبر و تفکر سے کام لیا جائے¹¹⁸

صوبہ و امارتیں قائم کرنے کی تجویز منظور

بعد کے حالات کا ذکر کرتے ہوئے رقمطراز ہیں:

"بعدہ کچھ ایسے واقعات و حوادث پیش آئے کہ اس مسودہ پر مجلس منظمہ کو غور کرنے کا موقع نہیں ملا، اس بنا پر جمعیتہ علمائے ہند کے اجلاس اجمیر میں یہ غور کیا گیا کہ امارت شرعیہ ہند کے قیام میں چونکہ بہ ہمہ وجوہ متعددہ تعویق ہے اس لئے جب تک صوبہ و امارتوں کو مخاطب کرتے ہوئے ایک تجویز کے ذریعہ ان کو ہدایت دی کہ جلد از جلد صوبہ و امارت شرعیہ قائم کریں مگر اکثر صوبوں کے ناظمین اس دور میں اپنے صوبہ کے کاموں کے ذمہ دار تھے، اس لئے غالباً اس تجویز پر عمل نہ کر سکے

119"

امارت شرعیہ بہار کی بنیاد

اس تجویز کے مطابق ہندوستان کے کسی صوبہ میں تو کوئی پیش رفت نہ ہو سکی، البتہ اس تجویز نے حضرت مولانا سجاد کے لئے کم از کم صوبہ بہار میں امارت شرعیہ کے قیام کی راہ آسان کر دی، اور اس طرح بہار کو وہ اولیت حاصل ہوئی جو کسی صوبہ کے حصہ میں نہیں آئی، مولانا سید محمد مجتبیٰ صاحب ایم اے بی ایل آرگنائزر محکمہ دیہات سدھار بہار لکھتے ہیں کہ:

----- حواشی -----

118 - خطبہ صدارت اجلاس جمعیتہ علماء ہند مراد آباد ص ۱۲۷، ۱۲۸۔

119 - خطبہ صدارت اجلاس جمعیتہ علماء ہند مراد آباد ص ۱۲۷، ۱۲۶۔

"آئندہ مؤرخ کا قلم برسوں ان مویشگانوں میں مبتلا رہے گا کہ امارت شریعہ کا محرک اصلی کون تھا؟ اور ہندوستان میں امارت شریعہ کا مستقل قیام کیوں وجود پذیر نہ ہو سکا، اور شیخ الہند مولانا محمود الحسن مرحوم کی عظیم شخصیت کے باوجود بھی امارت شریعہ ہندیہ کا نظام نامہ مستقل لائحہ عمل اختیار نہ کر سکا، نیز یہ کہ امام الاحرار حضرت مولانا کی تحریک قیام امارت شریعہ صوبہ بہار میں کیونکر بار آور ہوئی، اور خود امام الاحرار بنگال میں جو ان کا آج تک مستقر ہے، صوبہ متحدہ میں جہاں لکھنؤ کے فرنگی محل سے سراج منیر کی جھلک آرہی تھی، اور دہلی میں جہاں ان کا وطن تھا، اور پنجاب میں جہاں کے مسلمان آج بھی دعوائے قیادت اسلام رکھتے ہیں، امارت شریعہ کا نظام قائم نہ ہو سکا، اور پھر یہ سبب بھی لائق تفتیش ہو گا کہ بہار ایسے صوبے میں جو اسلامستان ہند میں پست ترین صوبہ سمجھا جاتا ہے کن کمزور ہاتھوں نے امارت شریعہ کا نظام قائم کر دیا، جو آج بھی تمام خامیوں کے باوجود حیرت نگاہ بنا ہوا ہے، اور جس نے مسلمانان ہند کے سامنے ہمیشہ مذہبی، سیاسی نقطہ نگاہ و پیرایہ عمل کو بار بار تجربہ کر کے لائق تقلید بنا دیا" ¹²⁰۔

بہر حال حضرت مولانا سجاد کے منصوبہ ساز ذہن نے یہ پروگرام بنایا کہ جس طرح جمعیت علماء ہند کے قیام میں برسوں علماء اور قائدین پس و پیش میں مبتلا رہے، لیکن جب ان کے عزم و ہمت سے بہار میں جمعیت علماء قائم ہو گئی تو اس نمونے نے پورے ملک میں مہمیز کا کام کیا اور اس کی روشنی میں چند برسوں کے اندر جمعیت علماء ہند بھی قائم ہو گئی، مولانا نے امارت شریعہ کے لئے بھی یہی خطوط متعین فرمائے، اور بہار میں امارت شریعہ کے قیام کا عزم فرمایا۔ اس کا اظہار خود انہوں نے اپنے اس مکتوب میں کیا ہے جو آپ نے قیام امارت کے دعوت نامہ کے طور پر علماء و مشائخ بہار کے نام لکھا تھا:

"غالباً آپ کو معلوم ہو گا کہ جس زمانہ میں جمعیت علماء بہار جن اغراض و مقاصد کو لے

حواشی

کر قائم ہوئی وہ سرزمین ہند میں اس جہت سے پہلی جمعیت تھی، اس وقت علماء کرام اقدام سے گھبراتے تھے، حتیٰ کہ خود ہمارے صوبہ کے بہتیرے علماء پس و پیش میں مبتلا تھے، مگر آپ نے دیکھا کہ آپ کے اقدام و جرأت کا کیا نتیجہ برآمد ہوا کہ آخر میں اس تین سال میں انہی مقاصد کو لے کر تقریباً تمام صوبوں میں جمعیت علماء قائم ہو گئی، اور وہی فروعی اختلافات کا پہاڑ جو ہمیشہ اس راہ میں حائل تھا کس طرح کافور ہو گیا، پس اسی طرح بہت ممکن ہے کہ بلکہ ظن غالب ہے کہ صوبہ بہار میں اسی کام کے انجام پانے کے بعد ان شاء اللہ تعالیٰ تمام صوبوں میں امیروں کا انتخاب جلد از جلد عمل میں آئے گا، اور جس طرح جمعیت علماء ہند بعد میں قائم ہوئی، اسی طرح امیر الہند بھی آخر میں نہایت آسانی کے ساتھ منتخب ہو جائے گا" ¹²¹

جمعیت علماء بہار کے اجلاس در بھنگہ میں قیام امارت کا فیصلہ

حضرت مولانا سجادؒ نے پٹنہ پہنچ کر پہلے انفرادی طور پر متعدد علماء و مشائخ سے گفتگو کی اور پھر رجب المرجب ۱۳۳۹ھ مطابق مارچ ۱۹۲۱ء میں جمعیت علماء بہار کی مجلس منتظمہ کی میٹنگ پھلواری شریف میں طلب کی، اس میٹنگ میں امارت شرعیہ کے عملی اقدامات کے لئے کئی اہم تجاویز منظور کی گئیں، جن کا حاصل یہ تھا:

"۱۳۳۹ھ (جمعیت علماء بہار کا) اجلاس سوم بمقام در بھنگہ منعقد ہو اور اس اجلاس کی صدارت کے لئے مولانا ابوالکلام صاحب آزاد کو تکلیف دی جائے اور مولانا عبد الحمید صاحب در بھنگہ (ناظم مدرسہ حمیدیہ) کی دعوت قبول کی جائے، کہ جمعیت علماء بہار کا تیسرا اجلاس عام در بھنگہ میں ہو" ¹²²

----- حواشی -----

121 - مکاتیب سجاد ص ۱۳، ۱۴ جمع و ترتیب: مولانا محمد رمضان اللہ ندیم، و تصحیح و تقدیم: قاضی مجاہد الاسلام قاسمی، شائع کردہ: امارت شرعیہ

پھلواری شریف پٹنہ، ۱۹۹۹ء۔

122 - تاریخ امارت ص ۵۸۔

چنانچہ در بھنگہ میں جمعیتہ علماء بہار کا اجلاس عام بتاریخ ۲۳، ۲۴ / شعبان المعظم ۱۳۳۹ھ مطابق ۲، ۳ / مئی ۱۹۲۱ء پورے شان و شکوہ کے ساتھ منعقد ہوا، داعی اجلاس مولانا عبد الحمید صاحب اور صدر استقبالیہ مولانا مقبول احمد صاحب کی مخلصانہ اور پر جوش تگ و دو کی بدولت جلسہ بہت کامیاب رہا، البتہ مولانا ابوالکلام آزاد ناگہانی علالت کے سبب تشریف نہ لاسکے، اس لئے باتفاق رائے جلسہ کی صدارت حضرت مولانا سید شاہ محی الدین قادریؒ (جو بعد میں امیر شریعت ثانی ہوئے) نے کی، اس اجلاس میں باتفاق رائے درج ذیل تجویز منظور کی گئی کہ:

"جمعیتہ تجویز کرتی ہے کہ صوبہ بہار واڑیسہ کے محکمہ شرعیہ کے لئے ایک عالم اور مقتدر شخص کا امیر ہونا انتخاب کیا جائے، جس کے ہاتھ میں تمام محاکم شرعیہ کی باگ ہو اور اس کا ہر حکم مطابق شریعت ہر مسلمان کے لئے واجب العمل ہو، نیز تمام علماء و مشائخ اس کے ہاتھ پر خدمت و حفاظت اسلام کے لئے بیعت کریں، یہ بیعت سمع و طاعت ہوگی، جو بیعت سلسلہ طریقت کے علاوہ ایک ضروری اور اہم چیز ہے، یہ جمعیتہ متفقہ طور پر تجویز کرتی ہے کہ انتخاب امیر محکمہ شرعیہ کے لئے ایک خاص اجلاس علماء بہار کا بہ مقام پٹنہ وسط شوال میں منعقد کیا جائے" ¹²³۔

اجلاس تاسیس امارت کے لئے دعوت نامہ (مکتوب) جاری

اس تجویز کے مطابق انتخاب امیر کے لئے بانگی پور پٹنہ میں جمعیتہ علماء بہار کے ایک اجلاس خاص کی تاریخ ۱۸، ۱۹ / شوال المکرم ۱۳۳۹ھ روز شنبہ و یکشنبہ مطابق ۲۵، ۲۶ / جون ۱۹۲۱ء مقرر کی گئی، ایک مضبوط مجلس استقبالیہ کا قیام عمل میں آیا، حضرت مولانا سید شاہ حبیب الحق صاحب سجادہ نشین خانقاہ عمادیہ منگل تالاب پٹنہ صدر مجلس استقبالیہ، جناب حکیم عبدالحی صاحب پروفیسر طبیہ کالج پٹنہ ناظم، اور مولانا اعتماد حسین صاحب امام مسجد لون پٹنہ خازن منتخب ہوئے، اور اجلاس خصوصی کی صدارت کے لئے حضرت مولانا ابوالکلام

حواشی

آزاد کا اسم گرامی منظور ہوا¹²⁴، اور مفکر اسلام حضرت مولانا سجادؒ نے بحیثیت ناظم جمعیت علماء بہار دفتر جمعیت علماء بہار مدرسہ انوار العلوم گیا بہار سے علماء و مشائخ بہار کے نام دعوت نامہ جاری فرمایا، جس میں قیام امارت کی شرعی ذمہ داری اور امیر شریعت کی اہلیت و معیار اور قیام امارت کے سلسلے میں بعض شبہات اور مواعظ پر بھی تفصیلی روشنی ڈالی گئی، اس پر ۶ / شوال المکرم ۱۳۳۹ھ (مطابق ۱۳ / جون ۱۹۲۱ء) کی تاریخ درج ہے، یہ آٹھ (۸) صفحات کا تفصیلی مکتوب ہے جو "العدل پریس" بانکئی پور مراد پور پٹنہ سے شائع ہوا، حضرت مولانا عبدالصمد رحمانیؒ کی "تاریخ امارت" میں بھی یہ مکمل مکتوب موجود ہے، بعد میں جب امارت شرعیہ پٹنہ سے "مکاتیب سجاد" شائع ہوئی تو اس میں اس مکتوب کو بھی شامل کیا گیا، البتہ مکاتیب سجاد میں مکتوب کی تاریخ اور مقام کا ذکر نہیں ہے، اسی طرح مکتوب میں اجلاس جمعیت علماء بہار در بھنگہ کی تجویز کا حوالہ دیا گیا تھا، وہ بھی مذکور نہیں ہے، نیز حضرت مولانا کے نام کے ساتھ "ناظم جمعیت علماء بہار" کا لاحقہ بھی موجود نہیں ہے، مکاتیب سجاد میں یہ مکتوب آٹھ (۸) کے بجائے دس (۱۰) صفحات میں ہے اور ترتیب کے لحاظ سے پہلا مکتوب یہی ہے۔


حضرت مولانا سجادؒ کا تاریخی مکتوب

اس مکتوب کا آغاز دعوت نامہ کے مضمون سے ہوا ہے، پھر امارت شرعیہ کی شرعی حیثیت اور عہد حاضر میں اس کی ضرورت و اہمیت کی طرف قلم کار رخ پھر گیا ہے، اس کے بعد تاریخی پس منظر کے حوالے سے ہم پر کیا ذمہ داریاں عائد ہوتی ہیں، ان پر علمی بحث کی گئی ہے، اس راہ کی دشواریوں کا بھی ذکر ہے، شبہات کا ازالہ بھی کیا گیا ہے، امیر شریعت کے معیار و اہلیت اور طریق انتخاب پر بھی روشنی ڈالی گئی ہے، غرض یہ پورا مکتوب امارت شرعیہ کے مباحث میں علمی اور دستوری شاہ کلید کی حیثیت رکھتا ہے، اور حضرت مولانا سجادؒ کے فکر عمیق اور سوزدروں کا عکاس ہے، یہ پورا خط دل کی آنکھوں سے پڑھنے اور آب زریں سے لکھنے کے لائق ہے، اس لئے باوجود طویل ہونے کے اس کو مکمل نقل کرنا مناسب معلوم ہوتا ہے:

اصل مکتوب کا عکس اگلے صفحہ پر ملاحظہ فرمائیں:

----- حواشی -----

۱۹۹۱



دفتر جمعیت علماء بہار

مقام گنیا

محرم ۱۴۱۲ھ

ذی الحجہ

۱۱

السلام علیکم ورحمۃ اللہ وبرکاتہ

جناب کو جمعیت علماء سے بہار کے غیر معمولی اجلاس کی شرکت کی دعوت
 نہایت خلوص کے ساتھ سے رہا ہے۔ اور اس اہم مقدمہ کی غرض سے خاص
 اجلاس قرار پایا ہے۔ میں مناسب سمجھتا ہوں کہ اس کے متعلق دفتر جمعیت
 سے اپنے خیالات ظاہر کر دیں۔ تاکہ کسی قسم کی غلط فہمی باقی نہ رہے۔ اور اس سلسلہ
 کے متعلق بہ قدر شکوک و اہام میں زائل ہو جائیں۔

جناب اس مسئلہ کی ضرورت و اہمیت سے یقیناً باخبر ہوں گے کہ جب مسلمانوں
 کے بلا و پرکھاروں کا ایتھار و غلبہ ہو جائے تو مسلمانوں پر واجب ہے کہ اپنے نظماً
 شرعی کے قیام و بقا کے لئے مسلم والی (امیر مملکت شریعیہ) منتخب کر لیں۔
 تقریباً دیر ہو برس کا زمانہ گزر گیا کہ مسلمانان ہند پر یہ فوج غلبہ ہو گیا ہے۔
 یعنی جب سے حکومت اسلامیہ کا زوال ہرگز نہیں ہندستہ ہوا۔ لیکن غفلت و تساہل
 باہمی تخالف یا عدم مساعادت اسباب کی وجہ سے مسلمانوں نے اس اہم نذرانیہ کی

حضرت مولانا سجاد کا مکتوب دعوت جو تاسیس امارت شریعیہ کے لئے دفتر جمعیت علماء بہار سے جاری کیا گیا۔

(صفحہ اول) بشکریہ حضرت مولانا شاہ ہلال احمد قادری خانقاہ مجیبہ پھلواری شریف۔

اور یہ بھی ظاہر ہے کہ تمام صوبہ کے ہر عالم اور ہر شیخ و اعلیٰ کا وقت انتخاب موجود رہنا
یا کل کا اتفاق کرنا بھی ضروری نہیں بلکہ اول کا انتخاب آپ کے پیش نظر ہے کہ بغیر
موجودگی تمام ارباب حل و عقد انتخاب مل میں آیا اور اس کی نسبت پر اجماع ہوا بلکہ تمام
اہل مدینہ و بلاد اسلامیہ میں انتخاب کئے جانے کا اعلان بھی نہیں ہوا تھا جس سے بیت کے
اعلان عام و دعوت خاص کے بعد جن قدر بھی علماء و مشائخ تائید مقررہ مجمع ہو کر انتخاب
فرمائیں گے بشرطاً وہ بالکل درست ہو گا اور بقیہ حضرات پر تسلیم و اقیانہ واجب ہے کہ اگر ایسی بزرگی
کہ چند چیدہ علماء کی ایک مجلس شوریٰ ہوگی جن سے مشاورت کے بعد باسول شریعت امیر
فیصلہ کریگا۔ احکامات جاری و نافذ کریگا جس کی نظیریں تو دن اونی کے اندر موجود ہیں۔
مخبراً! اب آخرین مکر جناب سے گزارش ہے کہ ان صحیح معروضات کو غور سے
ملاحظہ فرمائے اور چند شرائط و سفار امارت میں نئے عرض کئے ہیں اگر آپ کو اس سے اتفاق
ہو تو اسی معیار کے مطابق ہمارے صوبہ میں سے جن حضرات کو آپ اہل سمجھتے ہوں اور بہتر سمجھتے
ہوں مہربانی فرمائیں ان سے بھی استمراج کر کے آپ تشریف لائیں اور اس معیار کے علاوہ
ہیں سے کوئی بہتر ملاحظہ حالات حاضرہ باسول شریعت جناب کے خیال میں آئے تو
بہر حال انتظام کے لئے ایک مجلس اعلیٰ فرمائیں و ما توفیقی الا باللہ و علیہ توکلت والینیب
فقط والسلام مع لاکرام

الماتہ

سس

فاد کم ابو الحسن محمد سجاد کان اللہ لہ نامل جمیعت علماء بہار

مطبوعہ الحدیث پریس بنگلہ پورہ

دفتر جمعیت علماء بہار - مقام گیا

محرر ۶ / شوال المکرم

محترمی! زاد مجد کم

السلام علیکم ورحمۃ اللہ وبرکاتہ

جناب کو جمعیت علماء بہار کے غیر معمولی اجلاس کی شرکت کی دعوت نہایت خلوص کے ساتھ دے رہا ہوں اور جس اہم مقصد کی غرض سے خاص اجلاس قرار پایا ہے میں نہایت مناسب سمجھتا ہوں، کہ اس کے متعلق مختصراً شرعی حیثیت سے اپنے خیالات ظاہر کر دوں تاکہ کسی قسم کی غلط فہمی باقی نہ رہے، اور اس مسئلہ کے متعلق جس قدر شکوک و اوہام ہیں زائل ہو جائیں۔

جناب اس مسئلہ کی ضرورت و اہمیت سے یقیناً باخبر ہونگے کہ جب مسلمانوں کے بلاد پر کفار کا استیلاء و غلبہ ہو جائے تو مسلمانوں پر واجب ہے کہ اپنے نظام شرعی کے قیام و بقا کے لئے مسلم والی (امیر محکمہ شرعیہ) منتخب کریں۔ تقریباً ڈیڑھ سو برس کا زمانہ گذرا کہ مسلمانان ہند پر یہ فرض عائد ہو گیا ہے یعنی جب سے حکومت اسلامیہ کا زوال سر زمین ہند سے ہوا، لیکن غفلت و تساہل، باہمی تحالف یا عدم مساعدت اسباب کی وجہ سے مسلمانان ہند نے اس اہم فریضہ کی ادائیگی کی طرف توجہ نہیں کی جس کا لازمی نتیجہ وہی ہوا جو ہونا تھا۔۔۔ کیا آج مسلمانان ہند کی زندگی باہم زہد و تقویٰ حقیقتاً ایک غیر شرعی اور جاہلیت کی زندگی نہیں ہے؟ ہم نے شخصی اور اجتماعی زندگی و نیز ان کے احکام کی طرف کبھی توجہ نہیں کی، ان سب کی اہمیت کو کبھی مد نظر نہیں رکھا، ہم نے صرف اداکاری فرائض شخصی کو بغیر تنظیم شرعی سعادت عظمیٰ سمجھا اور باعث نجات، جو ایک طرح پر رہبانیت ہے اور مبعرب جاہلیت۔

اس اہم فریضہ کی ادائیگی میں ہم سے آج تک جو کوتاہی ہوئی ہے اس سے بری الذمہ ہونے کے لئے عند اللہ کوئی عذر معقول نہیں ہے، آپس کی جنگ و جدل، فروعی

اختلافات کا ہونا، اور حضرت امام ابو حنیفہؒ، امام بخاریؒ، یا حضرت عمر بن الخطاب رضی اللہ تعالیٰ عنہم کے امثال و نظائر کا فقدان عذر غیر مقبول ہے، اور مسقط وجوب نہیں، کمالات بخفی۔۔۔ کیونکہ اول الذکر شے، اختیاری اور خود ساختہ ہے اور ثانی الذکر کے غیر معتبر ہونے کے لئے نظیر سلف موجود کہ امامت عظمیٰ کی شرائط میں بھی حسب ضرورت تنزل اختیار کیا گیا، مگر یہ صورت اختیار نہیں کی گئی کہ بصورت فقدان جامع الشرائط اصلی وجوب انعقاد و امامت ساقط ہے، پس جب کہ آج ہم لوگوں کو تنبہ ہو گیا ہے اور توفیق اللہ جل شانہ نے بھی مساعادت کی ہے تو اب فریضہ کی ادائیگی میں ادنیٰ تساہل بھی بدترین جرم ہے، اور بالخصوص بہ نظر حالات موجودہ اور حوادث لاحقہ جو غالباً بہت جلد ظہور پذیر ہوں، اب اس کا موقع بھی باقی نہیں ہے کہ کچھ اور تاخیر کی جائے، بلکہ ہم پر واجب ہے کہ اس اہم امر کو فوراً انجام دیتے ہوئے اس تیزی سے قدم اٹھائیں کہ برسوں کی مسافت مہینوں اور مہینوں کی دنوں اور دنوں کی لمحوں میں طے پا جائے ورنہ یاد رکھئے کہ اگر خدا نخواستہ آج بھی ہماری جماعت کے تنافس و تفاخر کا پہاڑ، فروعی اختلافات کی خلیج اس راہ میں حائل ہوئی تو سر زمین ہند میں جو آج ہماری حالت ہو رہی ہے، اس سے بھی بدتر ہو جائے گی، اور ہمارے علماء و مشائخ کی یہ محترم جماعت اپنے طرز عمل سے تمام دنیا پر ثابت کر دے گی کہ ان میں کام کرنے کی صلاحیت نہیں ہے، اور پھر اس جماعت کے لئے اس کے سوا اور کوئی چارہ نہیں ہے کہ اصلاح امت و وراثت انبیاء کے دعوؤں سے ہمیشہ کے لئے دستبردار ہو جائے، اور جرأت کر کے نہایت صفائی کے ساتھ اعلان عام کر دے کہ ہم میں امت کی رہبری کی صلاحیت نہیں، اپنا رہنما کسی اور کو تلاش کرے۔

محترم! جناب کو معلوم ہے کہ امت کی ہدایت اور اس کی فلاح و بہبود کا خیال، نظام شرعی کا قیام و بقا وغیرہ کی ساری ذمہ داریاں عند اللہ کس جماعت پر عائد ہوتی ہیں؟

علماء کرام و ذی علم مشائخ صوفیائے عظام پر اور صرف انہیں پر، کہ یہی حضرات قدرتاً اور من اللہ تعالیٰ مسلمانوں کے قائد ہیں رہنمائی کی تمام تر ذمہ داری انہی حضرات کے سر ہے۔ یہی حضرات شرعاً رباب حل و عقد ہیں، اس لئے اس اہم امر کا بحسن و خوبی انجام دینا بھی صرف انہی کا کام ہے، اور اس کے لئے جس قدر بھی ایثار و قربانی کی ضرورت ہو اور مشکلات کا سامنا پڑے، نہایت دلیری کے ساتھ برداشت کرنی چاہئے اور میرے نزدیک تو یہ مسئلہ نہایت سہل الحصول ہے، صرف اپنے ذاتی اغراض اور شخصیت کو قربان کرنا ظنون فاسدہ و اوہام کا سدھ کا دور کرنا کافی ہے، پھر خدا اور اپنے دین اسلام کے لئے ایک متحدہ مقصد میں متفق الخیال و العمل ہونا چاہئے۔۔۔ جو چیز ہمارے محترم علماء و مشائخ کو اس امر کی طرف اقدام کرنے سے روکتی ہے اور جو باوجود اقرار و جوب و تحقیق ضرورت اس امر کے انجام دینے میں سخت متردد و متفکر بنا دیتی ہے اور مشکلات کا پہاڑ ان کے سامنے کھڑا کر دیتی ہے وہ صرف ایک غلط تخیل ہے کہ امیر شریعت کے اختیارات غیر محدود ہونگے، اتباع و اطاعت کی کوئی حد نہ ہوگی، امیر مطلق العنان ہوگا، اور اس لئے امیر جس خیال و مشرب کا ہو گا اسی کے مطابق احکامات نافذ کرے گا، جس کی اتباع تمام لوگوں پر شرعاً واجب ہوگی، ورنہ بصورت عدم اتباع نقض بیعت ہوگی، جو بدترین معصیت ہے اور اگر اپنی تحقیق کے خلاف اس صورت میں اتباع کی جائے تو تدرین کے خلاف، یہی خطرات ہیں، جو اس بارے میں اکثر حضرات کے دلوں میں گذرتے ہیں۔ بے شک اگر امیر ایسا مطلق العنان ہو تو ہر ایک ذی علم اور متدین شخص کے یہ شبہات اپنے مقام پر بہت صحیح ہیں، مگر واقعہ یہ ہے کہ:

۱- امیر کے اختیارات محدود ہونگے، وہ نہایت مدبر، مصالح شریعت سے واقف ہو گا یعنی مسائل متفقہ منصوصہ کو نافذ کرے گا۔

۲- مقاصد و مسائل اعلیٰ کلمۃ اللہ پر ہمیشہ نگاہ رکھے گا، اور ان کے متعلق خصوصیت

کے ساتھ احکامات نافذ کرتا رہے گا۔

۳- وہ ایسے احکامات نافذ کرے گا جس سے بلا امتیاز فرق تمام امت مسلمہ کی فلاح و بہبود متصور ہو۔

۴- فروعی و مختلف فیہ مسائل کے اجراء اور تنفیذ کو اس سے کوئی تعلق نہ ہو گا کہ جن کی اجتماعی زندگی میں کوئی احتیاج نہیں ہے۔

۵- مختلف فیہ مسائل کے بحث و تمحیص کو نہیں روکے گا، لیکن جنگ و جدال اور فساد کو دفع کرنے کی ہمیشہ کوشش کرے گا۔

۶- اس کا ہر عمل اور ہر خیال تمام فرق اسلامیہ کے لئے واجب الاتباع نہیں ہو گا، جس عالم کی تحقیق امیر کی تحقیق کے خلاف ہو اور اس بنا پر اس مسئلہ خاص میں امیر کی اتباع نہ کرے تو کوئی حرج نہیں وہ عالم ہرگز مستحق طعن نہیں، اور نہ اس کی بیعت ٹوٹ سکتی ہے، کیا آپ کو معلوم نہیں کہ کتنے مسائل ہیں جن میں حضرت عبداللہ بن عمرؓ حضرت عمرؓ کے خلاف تھے، کتنی جزئیات ہیں جن میں حضرت عبداللہ بن مسعودؓ حضرت عثمانؓ کے موافق نہ تھے، تو کیا آج تک کسی نے اس کو نقض بیعت سمجھایا ان پر طعن کیا گیا، اور کیا اس فروعی مخالفت کی وجہ سے ان حضرات نے دوسرے اجتماعی احکامات میں امیر کی اتباع و انقیاد سے روگردانی کی؟ ہرگز نہیں۔ پس آج کس قدر ہماری بد نصیبی ہے کہ ہم ان مسائل کو جانتے ہیں لیکن محض ظنون و اوہام کی بنا پر ایک اہم الواجبات کی ادائیگی میں پس و پیش کرتے ہیں۔

محترماً! اگر ہمارا ایمان ہے ان صلواتی و نسکی و محیای و مماتی اللہ رب العالمین اور ہم اصلاح و حیات امت کی ذمہ داری اپنے سر سمجھتے ہیں، تو پھر ہمیں اس فریضہ کی ادائیگی میں ہرگز پس و پیش نہ کرنا چاہئے اور اپنی ذات و ایمان پر اعتماد رکھتے ہوئے تو کلاً علی اللہ فوراً اس کام کو انجام دینا چاہئے۔ چنانچہ بعد غور و خوض بجمہ اللہ جمعیتہ علماء بہار اس کی طرف سب سے پہلے متوجہ ہوئی، اور بتاریخ

۲۴ / شعبان ۱۳۳۹ھ بمقام در بھنگہ جمعیت کے تیسرے سالانہ اجلاس میں اس مسئلہ کے متعلق مندرجہ ذیل تجویزیں بالاتفاق منظور ہوئیں۔ (اس کے بعد وہی تجویز نقل کی گئی ہے جو اوپر اجلاس در بھنگہ کے ضمن میں آچکی ہے) اور اسی لئے بتاریخ ۸ / ۹ / شوال المکرم ۱۳۳۹ھ روز شنبہ و یکشنبہ مطابق ۲۵، ۲۶ / جون ۱۹۲۱ء بمقام بانگی پور حسب مشورہ ارکان جمعیت علماء بہار کا ایک غیر معمولی اجلاس ہونا قرار پایا ہے، جناب سے نہایت خصوصیت کے ساتھ گزارش ہے کہ وقت کی نزاکت اور ضرورت کی اہمیت کا خیال فرما کر ضرور بالضرور اس اجلاس میں شرکت کی تکلیف گوارا فرمائیں محترم! اس مسئلہ کے متعلق فطرتاً دو سوال پیدا ہوتے ہیں جن کا جواب دیدینا بھی ضروری سمجھتا ہوں۔

اول یہ کہ ہندوستان کے تمام صوبوں میں صوبہ بہار ہی سب سے پہلے اس طرف کیوں قدم اٹھاتا ہے اور امیر الہند کا مسئلہ اولاً کیوں نہیں طے ہوتا ہے؟
دوم یہ کہ موجودہ وقت میں اس صوبہ کے امیر کے لئے کیا شرائط ہونا چاہئے، انتخاب کن اصولوں پر ہوگا؟ امیر کا طریق کار کیا ہوگا؟

اول کا جواب یہ ہے کہ نسب تو یہی تھا کہ سب سے پہلے امیر الہند کا انتخاب ہوتا بعدہ امیر صوبہ کا تعین و تقرر، لیکن مسلمانان ہند کی بد قسمتی کو کیا کیجئے کہ وہ ابھی اصل مرکز کے بنانے کو تیار نہیں، ایسی صورت میں سوائے اس کے چارہ کار نہیں کہ صوبہ وار امیروں کا انتخاب کر لیا جائے کیونکہ ہندوستان کا تساہل ہمارے لئے عذر نہیں ہو سکتا، ہندوستان کی معصیت ہمارے عصیاں پر قائم رہنے کی حجت نہیں ہو سکتی، کیا جناب کو معلوم نہیں یہ حکم مستقلاً ہر بلد پر عائد ہے اور اس مسئلہ کو فقہاء کرام نے صرف ملک ہی تک محدود نہیں رکھا ہے، غالباً آپ کو معلوم ہو گا کہ جس زمانہ میں جمعیت علماء بہار جن اغراض و مقاصد کو لے کر قائم ہوئی، وہ سر زمین ہند میں اس جہت سے پہلی جمعیت تھی، اس وقت علماء کرام اقدام سے گھبراتے تھے، حتیٰ کہ خود ہمارے

صوبہ کے بہتیرے علماء پس و پیش میں مبتلا تھے، مگر آپ نے دیکھا کہ آپ کے اقدام و جرأت کا کیا نتیجہ برآمد ہوا، کہ آخر اس تین سال میں انہی مقاصد کو لے کر تقریباً تمام صوبوں میں جمعیت علماء قائم ہو گئی، اور وہی فروعی اختلافات کا پہاڑ جو ہمیشہ اس راہ میں حائل تھا، کس طرح کافور ہو گیا، پس اس طرح بہت ممکن ہے بلکہ ظن غالب ہے کہ صوبہ بہار میں اس کام کے انجام پانے کے بعد ان شاء اللہ تعالیٰ تمام صوبوں میں امیروں کا انتخاب جلد از جلد عمل میں آجائے گا، اور جس طرح جمعیت علماء ہند بعد میں قائم ہوئی اور اسی طرح امیر الہند بھی آخر میں نہایت آسانی کے ساتھ منتخب ہو جائے گا۔

امر دوم کا جواب یہ ہے کہ چونکہ یہ کام شرعی اور سیاسی نقطہ نظر سے انجام دینا ہے، اس لئے ہر پہلو کا لحاظ ضروری ہے پس اس قحط الرجال کے زمانہ میں اغراض و مقاصد شریعت کو مد نظر رکھ کر میرے نزدیک جن شرائط کے ساتھ امیر کا انتخاب ہونا چاہئے، وہ حسب ذیل ہیں، مجھے امید ہے کہ آپ بھی پسند کریں گے:

۱- عالم باعمل صاحب فتویٰ جس کا علمی حیثیت سے زمرہ علماء میں ایک حد تک وقار و اثر ہو، تاکہ علماء کرام اس کے اقتدار کو تسلیم کریں، اور صاحب بصیرت ہو تاکہ نہایت تدبیر کے ساتھ احکامات نافذ کرے۔

۲- مشائخ طریقت میں بھی صاحب وجاہت ہو، اور اس کے حیظہ اثر میں اپنے صوبہ کے مسلمانوں کی ایک معتد بہ جماعت اس حیثیت سے موجود ہو کہ عوام و خواص اس کے اثر سے متاثر ہوں، اور تنظیم شرعی و اجتماعی قوت جلد سے جلد پیدا ہو سکے۔

۳- حق گوئی و حق بینی میں نہایت بے باک ہو اور کسی مادی طاقت سے متاثر و مرعوب ہونے کا بظاہر اندیشہ نہ ہو۔

۴- مسائل حاضرہ میں بھی ایک حد تک صاحب بصیرت ہو اور تدبیر کے ساتھ کام کر رہا ہو، تاکہ ہمارا کام بحسن و خوبی تیزی کے ساتھ آگے بڑھے۔

۵- لاپرواہی اور خود رائی کے مرض سے پاک ہو۔

میرے نزدیک اسی قدر شرائط موجودہ وقت میں مع لحاظ احکام شریعت بہت کافی ہیں، بلکہ یہ وہ معیار ہے جس کی بنا پر شاید صوبہ ہذا میں دو ہی ایک آدمی مل سکتے ہیں، ورنہ آپ کو معلوم ہے کہ شرائط اجتہاد عرصہ مدید سے امام اور مفتی کے لئے بھی (مجبوراً) غیر ضروری قرار پا چکے ہیں۔

☆ اب رہا اصول انتخاب تو ظاہر ہے کہ یہ کام شرعاً ارباب حل و عقد کا ہے، جس کے مصداق علماء کرام و ذی علم مشائخ ہیں اور یہ حق شرعاً انہیں کو حاصل ہے اس کے بعد عوام کا فرض انقیاد و اتباع ہے۔ اور یہ بھی ظاہر ہے کہ تمام صوبہ کے ہر عالم اور ہر شیخ طریقت و کل ارباب حل و عقد کا وقت انتخاب موجود رہنا یا کل کا اتفاق کرنا بھی ضروری نہیں، خلیفہ اول کا انتخاب آپ کے پیش نظر ہے، کہ بغیر موجودگی تمام ارباب حل و عقد انتخاب عمل میں آیا اور اس کی صحت پر اجماع ہوا، بلکہ تمام اہل مدینہ و بلاد اسلامیہ میں انتخاب کئے جانے کا اعلان بھی نہیں ہوا تھا۔ پس جمعیت کے اعلان عام و دعوت خاص کے بعد جس قدر بھی علماء و مشائخ تاریخ مقررہ پر مجتمع ہو کر انتخاب فرمائیں گے، شرعاً وہ بالکل درست ہو گا اور بقیہ حضرات پر تسلیم و انقیاد واجب۔

☆ طریق کار امیر کا یہ ہو گا کہ چند چیدہ چیدہ علماء کی ایک مجلس شوریٰ ہوگی، جن سے مشاورت کے بعد باصول شریعت امیر فیصلہ کرے گا، اور احکامات جاری کرے گا، جن کی نظیریں قرون اولیٰ کے اندر موجود ہیں۔

محترم! اب آخر میں مکرر جناب سے گزارش ہے کہ ان جمع معروضات کو غور سے مطالعہ فرمائیے، اگر آپ کو اس سے اتفاق ہو تو اسی معیار کے مطابق ہمارے صوبہ میں جن حضرات کو آپ اہل سمجھتے ہوں اور بہتر سمجھتے ہوں، مہربانی فرما کر ان سے بھی استمراج کر کے آپ تشریف لائیں، اور اس معیار کے علاوہ اس سے کوئی بہتر

معیار نظر بہ حالات حاضرہ باصول شریعت جناب کے خیال میں آئے تو ۱۴/ شوال
المعظم ۱۳۳۹ھ تک مجھ کو مطلع فرمائیں۔ و ماتوفیقی الابل اللہ و علیہ توکلت
والیہ انیب فقط والسلام مع الاکرام۔

الملمتمس

خادمکم ابوالمحسن محمد سجاد کان اللہ لہ

ناظم جمعیتہ علماء بہار "125"

دعوت نامہ کا استقبال

حضرت مولانا محمد سجادؒ کے اس مدلل مکتوب کے گہرے اثرات مرتب ہوئے، مولانا عبدالصمد
رحمانیؒ کے الفاظ میں:

"مولانا کا یہ مکتوب صاعقہ حق تھا کہ جس نے شبہات کے خرمن کو جلا دیا، اعلاء کلمہ
حق تھا جس نے خشیت رکھنے والے دلوں کو کپکپا دیا، پیمبرانہ صدائے حق کے اسوۂ
حسنہ کی اتباع تھی، جس میں صفائی کے ساتھ بلا خوف لومۃ لائم علماء اور صوفیاء اور تمام
ذمہ داروں کو متنبہ کر دیا گیا" 126

ہر طرف سے اس دعوت نامہ کا استقبال کیا گیا اور علماء و مشائخ نے اس کے مثبت جوابات دیئے،
یہاں بطور نمونہ بہار کی تین (۳) مشہور شخصیات کے جوابات نقل کئے جاتے ہیں:

حضرت مولانا سید شاہ محمد علی مونگیریؒ کا جواب

☆ اس دعوت نامہ کا سب سے پہلا جواب خانقاہ رحمانی مونگیر اور دارالعلوم ندوۃ العلماء لکھنؤ

حواشی

125 - تاریخ امارت ص ۶۱ تا ۷۱ ☆ مکاتیب سجاد ص ۷ تا ۱۶۔

126 - تاریخ امارت ص ۷۱۔

کے بانی، قطب العالم حضرت مولانا سید محمد علی مونگیریؒ (۱۸۳۶ء - ۱۹۲۷ء)¹²⁷ کی جانب سے موصول ہوا، مولانا عبدالصمد رحمانی صاحب کا بیان ہے کہ:

"مولانا کا خط جب مونگیر پہنچا اور آپ کو پڑھ کر سنایا گیا تو آپ بے تاب ہو گئے، اور فوراً اپنے نواسہ حضرت مولانا محمد اسحاق صاحب رحمانی کو طلب فرمایا اور جواب لکھوایا اور اپنے دست خاص سے باوجود ضعف و نقاہت کے دستخط فرمائے، جو دفتر

حواشی

127 - حضرت مولانا سید شاہ محمد علی کان پوری ثم مونگیریؒ ابن مولانا سید عبدالعلی حسنی، حسینی، حنفی نقشبندی ۳/ شعبان المعظم ۱۲۶۲ھ (۲۸/ جولائی ۱۸۳۶ء) کو پیدا ہوئے، آپ کا سلسلہ نسب شیخ عبدالقادر جیلانی بغدادیؒ تک پہنچتا ہے، اولاً آپ نے حضرت مولانا عنایت احمد کورویؒ سے میزان الصرف و دیگر رسائل صرف، نحو و منطق پڑھے، پھر مولانا سید حسین شاہ بخاری سے پڑھا، باقی جملہ کتب درسیہ کی تکمیل حضرت مولانا مفتی محمد لطف اللہ علی گڑھی سے کی، بعد تحصیل و تکمیل مدرسہ فیض عام کان پور میں مدرس ہوئے، تین برس تک اسی مدرسے میں مدرس رہے، اور طالبان علوم کو فیض یاب کرتے رہے، ۱۲۹۲ھ (۱۸۷۵ء) میں بغرض حصول سند حضرت مولانا احمد علی محدث سہارن پوریؒ کی خدمت بابرکت میں حاضر ہوئے، اور ایک سال مقیم رہ کر صحاح ستہ، مؤطا امام مالک، مؤطا امام محمد پڑھ کر سند حاصل کی، حضرت مولانا آل احمد کانپوریؒ (مہاجر مدینہ طیبہ) نے بعد امتحان سند مرحمت فرمائی، ۱۲۹۳ھ (۱۸۷۶ء) میں حضرت مولانا شاہ فضل رحمن گنج مراد آبادیؒ سے شرف بیعت حاصل کی، اور اجازت و خلافت سے بہرہ یاب ہوئے۔ آپ نے تعلیمی اور ملی میدانوں میں عظیم الشان خدمات انجام دیں، ندوۃ العلماء آپ کی بہترین علمی اور تاریخی یادگار ہے، تعلیمی و تدریسی میدان کے علاوہ رد عیسائیت اور رد قادیانیت میں بھی آپ کا کام نمایاں ہے، ملک کے حالات کے پیش نظر آپ نے ۱۲۸۹ھ / ۱۸۷۲ء میں کان پور سے ایک رسالہ "منشور محمدی" جاری کروایا، جس میں آپ کے مضامین تسلسل سے شائع ہوتے تھے، رد عیسائیت پر متعدد کتابیں لکھیں، جن میں مرآة الیقین، پیغام محمدی، آئینہ اسلام، البرہان، ترانہ حجازی، اور دفع التلبیسات خاص طور پر قابل ذکر ہیں، عیسائی مبلغین یتیم خانہ کھول کر غریب اور یتیم بچوں کو اپنا شکار بناتے تھے، یہ دیکھ کر آپ نے کانپور میں یتیم خانہ اسلامیہ قائم کیا، رد قادیانیت پر آپ نے قریب ایک سو (۱۰۰) کتابیں لکھیں، جن میں چالیس آپ کے نام سے شائع ہوئیں اور بقیہ دوسروں کے نام سے، قادیانیت کے خلاف آپ نے کئی مناظرے کئے اور کرائے، کثرت سے جلسوں کا انعقاد کروایا۔ دعوت و ارشاد اور تزکیہ نفوس میں بھی آپ کا پایہ بے حد بلند تھا، آپ کے تذکرہ نگاروں نے آپ کے مریدوں کی تعداد لاکھوں میں بتائی ہے، آپ کی مشہور تصانیف درج ذیل ہیں: نزہۃ النظر (عربی) پیغام محمدی (اردو) - حصہ اول (رد عیسائی)، دفع التلبیسات (حصہ اول رد نصاریٰ) مرآة الیقین لا غلاط ہدایۃ المسلمین، ترانہ حجازی بجواب نغمہ حجازی، غایۃ التتبیح فی اثبات التراتوج، احکام التراتوج، ارشاد رحمانی و فضل یزدانی، البرہان فی حفاظۃ القرآن، یادایام وغیرہ، آپ کی وفات ۹/ ربیع الاول ۱۳۳۶ھ مطابق ۱۳/ ستمبر ۱۹۲۷ء کو خانقاہ مونگیر میں ہوئی، اور وہیں مدفون ہیں (تفصیل کے لئے ملاحظہ ہو سیرت مولانا محمد علی مونگیریؒ مصنفہ مولانا محمد ثانی الحسنیؒ) تذکرہ علماء ہندوستان ص ۳۵۱ مؤلفہ مولانا محمد حسین بدایونی، مع تحشیہ ڈاکٹر خوشتر نورانی ص ۷۸۱، ۷۸۲)

امارت شرعیہ میں محفوظ ہے¹²⁸۔

مکتوب گرامی کے الفاظ یہ ہیں:

السلام علیکم ورحمۃ اللہ وبرکاتہ

آپ کا مطبوعہ خط اور اشتہار پہونچا آپ کی جمعیت اسلامی اور علو ہمتی اور دینی مستعدی سے نہایت مسرت ہوئی، آپ کی باتیں تو طبیعت کو ایسا بھاتی ہیں کہ جس سے دل بے چین ہو گیا، مگر میری حالت نے ایسا مجبور کر رکھا ہے، کہ اب میں کسی کام کا نہیں ہوں، ضعف کے سوا کچھ حالت قلبی ایسی ہے، جس نے بالکل بیکار کر دیا ہے، جنون کی سی کیفیت ہے، اب بہ جز اس کے کہ قلب میں اس حالت کو دیکھ کر درد ہو اور بے قراری ہو اور کچھ نہیں ہو سکتا، اللہ تعالیٰ آپ کو اپنے مقاصد میں کامیاب فرمائے، آمین ان شاء اللہ تعالیٰ جلسہ کے وقت اپنے نواسہ کو بھیج دوں گا اور تو کوئی میرے پاس نہیں ہے، میرے ذہن میں کچھ باتیں آتی ہیں مگر قائم نہیں رہتیں، نکل جاتی ہیں، اس لئے میں اس وقت اس کے متعلق کچھ نہیں لکھتا، اگر آپ آجائیں تو اس وقت زبانی گفتگو ہو جائے۔

والسلام

محمد علی

از خانقاہ رحمانیہ مونگیر - ۱۱ / شوال ۱۳۳۹ھ¹²⁹

حضرت مولانا شاہ بدرالدین پھلواریؒ کا جواب

☆ دوسرا اہم ترین خط خانقاہ مجیبیہ کے سجادہ نشین بدرالکاملین حضرت مولانا شاہ بدرالدین پھلواریؒ کی طرف سے وصول ہوا¹³⁰، گو کہ تاریخ ارقام کے لحاظ سے خانقاہ مجیبیہ کا جواب خانقاہ رحمانی سے پہلے لکھا گیا ہے، اس لئے کہ شاہ بدرالدین صاحب کے خط پر ۱۰ / شوال کی تاریخ درج ہے، لیکن مولانا

----- حواشی -----

128 - تاریخ امارت ص ۲۷۔

129 - تاریخ امارت ص ۳۷۔

130 - حضرت فیاض المسلمین مولانا شاہ محمد بدر الدین قادری صاحب پھلواری شریف کے اس خانوادہ کے چشم و چراغ تھے، جس کی سیادت و قیادت عہد مغلیہ سے آج تک چلی آ رہی ہے، یہ خاندان مدینہ طیبہ سے بیت المقدس اور بیت المقدس سے محمود غزنوی کے زمانہ میں غزنی آیا، اور غزنی سے اس خاندان کے کچھ لوگوں نے ہندوستان کا رخ کیا، خاندان کے بعض افراد دلی میں مقیم ہو گئے، اور بعض نے محمد شاہ شرقی کے دربار کا رخ کیا، اور اس کے دربار میں مناصب جلیلہ پر فائز ہوئے، جن کی اولاد مچھلی شہر میں موجود ہے۔

دسویں صدی ہجری کے شروع میں اس خاندان کے سربر آوردہ بزرگ سید شاہ سعد اللہ جعفری زینبی اپنے صاحبزادہ امیر عطاء اللہ (متوفی ۹۶۲ھ / ۱۵۵۵ء) کے ساتھ پھلواری شریف آئے، شاہ سعد اللہ کا مزار پین پین ندی کے کنارے منوراسالار پور گاؤں میں "سعد شہید" کے نام سے مشہور ہے، شاہ سعد اللہ کے صاحبزادے امیر عطاء اللہ نے اپنے والد کی شہادت کے بعد شیر شاہ سوری (متوفی ۹۵۲ھ / ۱۵۴۵ء) کے دربار کا رخ کیا، اور وزارت کے منصب پر فائز ہوئے، شیر شاہ کے انتقال کے بعد کچھ دنوں سلیم شاہ سوری (متوفی ۹۶۰ھ / ۱۵۵۳ء) پسر شیر شاہ سوری کے دربار سے منسلک رہے، لیکن وہاں دل نہ لگا تو دلی کا رخ کیا، اور شہنشاہ ہمایون (متوفی ۹۶۲ھ / ۱۵۵۵ء) کے دربار میں پہنچے، اور منصب وزارت پر فائز ہوئے، خدا بخش خان اور نیشنل لائبریری پٹنہ میں آپ کا ایک مرقع موجود ہے جس کے نیچے "امیر عطاء اللہ جعفری زینبی وزیر ہمایوں بادشاہ" مرقوم ہے۔

امیر عطاء اللہ اخیر عمر میں ترک سلطنت کر کے پھلواری شریف میں مقیم ہو گئے، اور خلق خدا کی رشد و ہدایت میں مصروف ہو گئے، اس خاندان کو اللہ پاک نے دینی و دنیاوی ہر عزت و بلندی سے سرفراز کیا، اس کے افراد ہر دور میں حکومت کے مناصب جلیلہ پر فائز رہے، اور علوم دینیہ میں محدث، فقیہ اور فقرو عرفان کی دنیا میں غوث، قطب و ابدال کے مناصب و مقامات پر فائز ہوتے رہے ہیں، چنانچہ حضرت شمس الدین جنید ثانی (متوفی ۱۰۷۳ھ / ۱۶۶۳ء)، محبوب رب العالمین حضرت عماد الدین قلندر (متوفی ۱۲۴۱ھ / ۱۲۱۲ء)، آفتاب طریقت تاج العارفین مخدوم سید شاہ محمد مجیب اللہ قادری (متوفی ۱۱۹۱ھ / ۱۷۷۷ء)، ملا وحید الحق ابدال (متوفی ۱۲۰۰ھ / ۱۷۸۶ء)، سید العلماء مولانا احمدی (متوفی ۱۲۰۱ھ / ۱۷۸۷ء)، شیخ العالمین مخدوم سید شاہ نعمت اللہ قادری (متوفی ۱۲۴۷ھ / ۱۸۳۱ء) حضرت فردا اولیاء مخدوم سید شاہ ابوالحسن فرد (متوفی ۱۲۶۵ھ / ۱۸۴۹ء)، حضرت مصباح الطالبین مخدوم سید شاہ حبیب علی نصر (متوفی ۱۳۲۵ھ / ۱۹۰۷ء) وغیرہ خاندان جعفری زینبی کی ایسی آفتاب و ماہتاب ہستیاں گذری ہیں جن کی ضوفشائیاں پورے برصغیر ہندوپاک پر محیط تھیں (تاریخ اطباء بہار ج ۲ ص ۱۹۳، ۱۹۴ مؤلفہ حکیم محمد اسرار الحق)

حضرت شاہ بدر الدین پھلواریؒ کی ولادت ۲۷ / جمادی الثانیہ یک شنبہ ۱۲۶۸ھ مطابق ۱۸ / اپریل ۱۸۵۲ء کو ہوئی، درسی کتابیں اپنے والد ماجد حضرت مولانا شاہ شرف الدین اور مولانا شاہ محمد علی حبیب نصرؒ سے پڑھیں، ۱۰ / ربیع الاول ۱۲۸۳ھ مطابق ۲۳ / جولائی ۱۸۶۶ء کو حضرت حبیب نصرؒ کے دست حق پرست پر بیعت ہوئے، ۲۳ / ذی قعدہ ۱۲۹۰ھ مطابق ۱۲ / جنوری ۱۸۷۴ء کو جملہ سلاسل مجیبہ و جنیدیہ کی خلافت سے سرفراز ہوئے۔

حسن حصین و دیگر کتب حدیث کی سند مولانا آل احمد محدث مہاجر مدنیؒ سے حاصل کی، حزب البحر کی اجازت حضرت حاجی امداد اللہ مہاجر کئیؒ سے ملی، --- حضرت حبیب نصر کے خلفاء میں آپ سب سے ممتاز ہوئے، اور آپ کے بے پناہ فیوض چار دانگ عالم میں ظاہر ہوئے، آپ کے زمانے میں خانقاہ بقعہ نور معلوم ہوتی تھی، آپ نے قرآن اور علوم احسان کی تدریس کا وسیع پیمانے پر اہتمام

عبدالصمد رحمانیؒ کے بیان سے اندازہ ہوتا ہے کہ اس کے پہنچنے میں تاخیر ہوئی، غالباً اجلاس سے ایک دن قبل وصول ہوا¹³¹، حضرت مولانا شاہ بدرالدین صاحب نے ارقام فرمایا:

بِسْمِ اللّٰهِ الرَّحْمٰنِ الرَّحِیْمِ

حامی ملت جناب مولوی محمد سجاد صاحب دام اکرام!

السلام علیکم ورحمۃ اللہ

میں جمعیت علماء بہار کے اس جلسہ میں حاضر ہونے سے معذور ہوں اور اس تحریر کے ذریعہ سے اپنی رائے ظاہر کر دیتا ہوں۔

محکمہ شریعہ کے امیر کے لئے میری رائے میں جو پانچ صفات ہونی بتائی گئی ہیں، بہت مناسب ہیں، اس صوبہ بہار میں ان صفات سے موصوف اس وقت جناب مولانا شاہ محمد علی صاحب رحمانیؒ کے سوا دوسرے کسی کو میں نہیں پاتا، اس لئے میری رائے ہے کہ اس منصب پر وہی مقرر کئے جائیں اگر علالت مزاج کے عذر سے وہ تشریف نہ لائے ہوں تو ان کا موجود رہنا اس جلسہ میں ضروری نہیں ان کے منتخب ہو جانے کے بعد کوئی شخص ان کی نیابت کرے اور حاضرین سے امر بالمعروف اور نہی عن

کیا، سالہا سال تک مکتوبات صدی کا درس دیا، آپ کے علم و کمال کے اعتراف میں حکومت برطانیہ نے ۱۹۱۵ء میں شمس العلماء کا خطاب اور خلعت و تمغہ پیش کیا، آپ لینے پر راضی نہیں ہوئے، مگر اصرار پر رکھ لیا اور پھر ۱۹۱۹ء میں واپس کر دیا۔۔۔ آپ نے تحریک خلافت اور تحریک ترک موالات میں پر جوش حصہ لیا، بہار میں ان تحریکوں کو آپ کی سرپرستی حاصل تھی، ۱۹/ شوال ۱۳۳۹ھ مطابق ۲۶/ جون ۱۹۲۱ء کو پتھر کی مسجد میں ایک عظیم الشان اجلاس میں باتفاق جملہ علماء کرام آپ کو امیر شریعت منتخب کیا گیا اور تمام حاضرین نے سمع و طاعت کی بیعت کی۔

آپ کے علمی مضامین اور مقالات کوئی بارہ سو (۱۲۰۰) صفحات میں پھیلے ہوئے ہیں، جن میں کچھ مطبوعہ ہیں اور کچھ قلمی۔ حضرت کی شخصیت مرجع خلافت تھی، کامل ۳۳/ سال سریر آرائے سجادہ رہنے کے بعد ۷۵/ سال کی عمر میں شب سہ شنبہ ۱۶/ صفر المظفر ۱۳۴۳ھ مطابق ۱۶/ ستمبر ۱۹۲۴ء میں آپ نے داعی اجل کو لبیک کہا، اور مقبرہ جمیبیہ میں اپنے پیرومرشد کے پہلو میں مدفون ہوئے۔ ع خدار حمت کنداں عاشقان پاک طینت را (اعیان وطن مرتبہ حضرت حکیم شعیب نیر صاحب ص ۶۸)

المنکر میں ان کی اطاعت کا اقرار لے لے اور تہذیب اخلاق کے متعلق ان کے
نصائح کو بہ قدر وسعت مان لینے کا اقرار لے، تو یہ کافی ہے اور اگر علماء و مشائخ
حاضرین مختلف کئی لوگوں کا نام لیں تو اختلاف کی حالت میں جس کو اکثر لوگ منتخب
کریں میں اکثر کی رائے کو قبول کروں گا۔ والسلام

محمد بدرالدین پھلواری

۱۰/ شوال، جمعہ ۱۳۳۹ھ¹³²

حضرت مولانا شاہ سلیمان پھلواریؒ کی تائید

☆ اس موقع پر پھلواری شریف کی شہرہ آفاق شخصیت اور ملک گیر خطیب حضرت مولانا شاہ
سلیمان پھلواریؒ کا ذکر بھی بطور خاص کیا جانا چاہئے کہ حضرت مولانا سجادؒ کی تحریک امارت کی حمایت کرنے
والے اہم علماء و مشائخ کے ہر اول دستہ میں حضرت شاہ صاحبؒ کی شخصیت بھی تھی، حضرت شاہ صاحبؒ
مولانا سجادؒ کے قدیم سرپرستوں میں تھے، چند سال قبل (۱۹۱۷ء میں) جب مولانا نے جمعیت علماء بہار کی تحریک
شروع کی تھی اس وقت بھی سب سے پہلے شاہ صاحبؒ ہی نے مولانا سجادؒ کے سرپر بزرگانہ دست شفقت رکھا
تھا، اور بہار شریف کے اجلاس جمعیت میں بنفس نفیس تشریف لا کر اس تحریک کو تقویت بخشی تھی، نیز جمعیت کا
دوسرا اجلاس بھی پھلواری شریف میں شاہ صاحبؒ کی راست سرپرستی میں انجام پایا تھا، تحریک امارت میں
بھی شاہ صاحبؒ نے مولانا سجادؒ کی پر زور تائید فرمائی تھی، لیکن بعد میں (غالباً امیر شریعت ثانی حضرت مولانا
شاہ محی الدین پھلواریؒ کے دور امارت میں) بعض وجوہات کی بنا پر وہ اس تحریک سے بلکہ خود حضرت مولانا
سجادؒ سے بھی علیحدہ ہو گئے تھے، مولانا سجادؒ کے تلمیذ رشید مولانا اصغر حسین بہاریؒ کا بیان ہے:

"جب حضرت استاذ (مولانا ابوالحسن محمد سجادؒ) نے امارت شریعہ بہار کی تمہید اٹھائی

تو حضرت شاہ صاحب مرحوم (حضرت مولانا شاہ سلیمان پھلواریؒ) نے اس کی

حواشی

تاسیس و تعمیر میں ساتھ دیا، لیکن امارت کے دوسرے دور کے بعد خیال نے پلٹا کھایا جس کے باعث دونوں ہستیوں کے درمیان مخالفت کی خلیج حائل ہو گئی" ¹³³
ان کے علاوہ بہار کے دیگر علماء و مشائخ نے بھی مولانا سجادؒ کی دعوت کا خیر مقدم کیا۔

حضرت مولانا محمد احمد صاحب ^{رحمۃ} مہتمم دارالعلوم دیوبند کا جواب

حضرت مولانا سجادؒ نے اس موقع پر بہار سے باہر بھی کئی اہم شخصیتوں کو بطور خاص دعوت دی تھی، اور ہر جگہ سے اس اقدام کی تحسین کی گئی، دارالعلوم دیوبند سے درج ذیل جواب موصول ہوا:

باسمہ تعالیٰ

حامدًا و مصلیًا و مسلماً

از دارالعلوم دیوبند

مکرم بندہ جناب شاہ حبیب الحق و جناب مولوی سجاد صاحب! زاد لطفکم

السلام علیکم ورحمۃ اللہ وبرکاتہ

عنایت نامہ پہونچا، بے حد مسرت ہوئی، دعا ہے کہ اللہ تعالیٰ جمعیت علماء بہار کو غیر معمولی کامیابی عنایت فرمائے، خدا کرے کہ کوئی بزرگ متشرع حسب شرائط انتخاب میں آجائیں اور علماء کرام اور مشائخ عظام ان کی اطاعت فرمائیں، اور یہ فریضہ شرعیہ ادا ہو۔

ہم لوگوں میں سے ایک دو شخص ضرور شریک جلسہ ہوتے مگر چونکہ افتتاح تعلیم کا وقت ہے، اور مہتمم و مدرسین اس میں مشغول ہیں، اس لئے حاضری سے معذور ہیں، امید ہے کہ آپ بھی شرکت قلبی کو کافی خیال فرمائیں گے فقط

احقر محمد احمد مدرسہ دیوبند ¹³⁴

حواشی

133 - محاسن سجاد ص ۲۵۔

134 - تاریخ امارت ص ۸۳۔

تاسیس امارت کے لئے جمعیت علماء بہار کا خصوصی اجلاس

بہر حال اس دعوت نامہ کے مطابق ۱۸، ۱۹ / شوال المکرم ۱۳۳۹ھ روز شنبہ و یکشنبہ مطابق ۲۵ / ۲۶ جون ۱۹۲۱ء کو پتھر کی مسجد پٹنہ میں جمعیت علماء ہند کا اجلاس خاص زیر صدارت حضرت مولانا ابوالکلام آزاد منعقد ہوا، جس میں صرف بہار کے نمائندہ علماء کی تعداد ایک سو (۱۰۰) سے زائد تھی، یوں چارپانچ سو (۵۰۰) علماء شریک ہوئے، عام شرکاء اجلاس کی تعداد تقریباً چار ہزار (۴۰۰۰) تھی¹³⁵، بیرونی شخصیتوں میں مولانا آزاد سبحانی اور مولانا سبحان اللہ صاحب مہمان خصوصی کی حیثیت سے تشریف لائے، تلاوت قرآن کریم سے مجلس کا آغاز ہوا، صدر استقبالیہ مولانا شاہ حبیب الحق صاحب نے اپنا خطبہ استقبالیہ پیش فرمایا " اور نہایت مؤثر اور درد بھرے الفاظ میں انگریزی دور حکومت کے اثرات قبیحہ کو بیان کر کے وقت کے اس اہم فریضہ کی طرف ان الفاظ میں رہنمائی فرمائی "136:

خطبہ استقبالیہ

"خدا کا لاکھ لاکھ شکر ہے کہ یکایک رحمت خدا موجزن ہوئی اور اپنے گنہ گار بندوں کی طرف مخاطب ہو کر "لاتقنطوا من رحمة الله" کی صدا دی، سب سے پہلے اسی صوبہ کے علماء چونکہ غفلت سے ہوشیار ہوئے اور جمعیت علماء کی بنیاد ڈالی، بکھرے ہوئے شیرازہ کا استحکام شروع کیا ہماری اصلاح کی طرف مخاطب ہوئے، حالات موجودہ پر غور و فکر کی تدبیریں نکالیں۔ اسی طرح اب امیر شریعت کے لئے بھی سب سے پہلے یہی صوبہ آگے قدم بڑھاتا ہے، خدا سے کامیاب کرے اور ساتھ ہی ساتھ تمام صوبہ ہند کے اس ارادہ پر قائم ہو کر پہلے امیر صوبہ بنائیں، اور یہ امراء مل کر امیر الہند کا انتخاب کریں۔

حضرات! اس زمانہ موجودہ میں جس وقت کہ تمامی اقتدار آپ کے ملیا میٹ ہو گئے،

----- حواشی -----

135 - تاریخ امارت ص ۷۶، ۷۵۔

136 - تاریخ امارت ص ۷۶ مرتبہ مولانا عبدالصمد رحمانی۔

ہر جگہ سے نکالنے کی فکر ہے، بغداد لیا، نجف اشرف لیا، بیت المقدس لیا، قسطنطنیہ کو محصور کیا، مکہ معظمہ کو تباہ کیا، مدینہ منورہ کو برباد کیا، انگورہ پر چڑھائی کا قصد ہے، خلافت تنزل میں آگئی، تو اب بتائیے کہ ہم کیا کریں، اس زندگی سے تو بدرجہا موت بہتر ہے۔ کیا وہ خدا جس نے اصحاب فیل کو تباہ کیا، نمرود و فرعون کو نار جہنم دکھایا، ہم لوگوں کو اس قعر مذلت سے نکال کر کرسی اعزاز پر نہیں پہنچا سکتا ہے؟ ضرور پہنچا سکتا ہے، یقینی پہنچا سکتا ہے، لاتہنوا و لاتحزنوا انتم الاعلون ان کنتم مؤمنین۔ ایمان کو مضبوط کرو، اسلام کے فدائی بن جاؤ، جان و مال کی قربانیاں کرنے کو تیار ہو جاؤ، واعتصموا بحبل اللہ جمیعاً کے مصداق بن جاؤ، بکھرے ہوئے شیرازہ کو باندھ لو۔

دیکھو! یہ آیت جو میں نے ابھی پڑھی ہے، اس پر نظر ڈالو، اللہ تعالیٰ فرماتا ہے، کہ اللہ تعالیٰ کی اطاعت کرو، اور رسول کی اطاعت کرو، اور صاحب امر کی اطاعت کرو، صاحب امر سے کیا مراد ہے؟ کیا صرف خلافت و حکومت مراد ہے؟ نہیں ہر گز نہیں!

امام فخر الدین رازیؒ لکھتے ہیں کہ اس سے مراد علماء ہیں، بروایت حضرت ابن عباس اور حسن اور ضحاک، انہیں کی اطاعت فرض ہے، آپ سب لوگ ان کی اطاعت فرض جان کر کیجئے، ان کے احکام کی بجا آوری پر تل جائیے، اور ان کے احکام کو احکام رسول سمجھئے، جس طرح حدیث شریف میں آیا ہے علماء امتی کانبیاء بنی اسرئیل¹³⁷ اور یہ حضرات ہم لوگوں کی دشواریوں کو آسان کریں، تعصبات و نفسانیت سے علیحدگی حاصل کریں، خلوص و اتحاد کے ڈورے مضبوط کر ڈالیں،

----- حواشی -----

137 - اس حدیث کو محدثین نے بے اصل قرار دیا ہے، دیکھئے: : المقاصد الحسنة في بيان كثير من الأحاديث المشتهرة على الألسنة ج ١ ص 459 المؤلف : شمس الدين أبو الخير محمد بن عبد الرحمن بن محمد السخاوي (المتوفى : 902ھ) المحقق: محمد عثمان الخشت الناشر : دار الكتاب العربي - بيروت الطبعة : الأولى ، 1405 هـ - 1985 م

رئیس القوم خادمہم کو اپنا معیار بنائیں۔

اے میرے بزرگو! دین کے پیشواؤ! وراثت انبیاء کے مستحقو! انما العلماء ورثة الانبیاء" آپ کے لئے ہے، انما یخشى الله من عباده العلماء" آپ کی شان ہے، فضل العالم على العابد کفضلی علی ادناکم آپ کی صفت ہے، قوم آپ کی محتاج ہے، کشتی اسلام کے آپ ناخدا ہیں، سینکڑوں برس ہو گئے امیر شریعت ندارد ہو گیا، تعصبات و نفسانیت کا زور ہو گیا، ہر شخص کا تشخص الگ ہو گیا، مسائل الگ ہو گئے، مسجدیں الگ ہو گئیں، جس کا جو جی چاہتا ہے کرتا ہے، نہ مسائل دینی، نہ دارالقضاء ہے، نہ زکوٰۃ ہے، نہ خیرات ہے، نہ بیت المال ہے۔ کیا حضرت ابو بکر صدیقؓ نے زکوٰۃ نہ دینے والے کو قتل کا حکم نہ فرمایا تھا؟ کیا احکام شریعت کے اجراء کی امید غیر اسلامی سلطنت سے کی جاسکتی ہے؟ نہیں، ہرگز نہیں! ذرا خدا کے لئے غور کیجئے احادیث و فقہاء کے اقوال پر توجہ فرمائیے، کیا امیر شریعت کی تقرری صرف حکومت و خلافت کے ساتھ مخصوص ہے، کہ جیسے حکومت گئی، یہ فرض کفایہ بھی سر سے اتر گیا؟ نہیں حاشا کلا نہیں، امیر شریعت اور شے ہے، سلطنت اور شے ہے سلطنت ملک کا انتظام کر سکتی ہے، مگر اسلامی مسائل کے لئے سلطنت کو بھی امیر شریعت اور علماء کی ضرورت ہے، بہتیرے فرائض اسلامی ہیں، جن کی ادائیگی بلا امیر شریعت ناممکن ہے، اگر امیر شریعت ہوتا ہر صوبہ کا ایک امیر ہوتا، اس کے ماتحت ہر شہر میں نائبین ہوتے، تمام ہند کا ایک امیر الہند ہوتا، تو خلافت کے معاملے میں اتنی دقتیں اٹھانی پڑتیں؟ اس قدر انجمنیں، اس قدر تحریکیں پیش کرنی پڑتیں؟ ایک امیر الہند کی زبان آپ سب کی زبان ہوتی، جو حکم وہ دیتا آپ سب لوگ اس کے عامل ہوتے، اگر واقعی خلافت کے ساتھ ہمدردی ہے اور امکان

مقدسہ کی محبت ہے، تو پہلے اپنی جماعت درست کیجئے، شریعت کے اصول پر چلئے، اپنا ایک سردار بنائیے، کوئی کام دنیا کا بلا سردار کے نہ ہو اہے اور نہ ہو سکتا ہے حیوان تک میں سردار ہوتے ہیں، اور آپ اشرف المخلوقات کے سردار نہیں؟ کیا آپ کو یاد نہیں ہے کہ حضور اکرم ﷺ نے دس آدمی کی جماعت بھی بلا سردار (یعنی امیر) کے کہیں نہیں بھیجی، اب آپ لوگ اپنا سردار امیر شریعت مقرر فرمائیے¹³⁸

(اس کے بعد مولانا نے امیر شریعت کے شرائط و معیار کی طرف توجہ دلائی)

اس موقع پر داعی اجلاس حضرت مولانا سجاد صاحب اور صدر اجلاس حضرت مولانا ابوالکلام آزاد نے جو خطبات پیش فرمائے تھے یقیناً ان سے ہندوستان میں ایک نئی ملی و سیاسی تاریخ کا آغاز ہوا، لیکن یہ خطبات تحریری نہ تھے اس لئے یہ خطبات محفوظ نہ رہ سکے، کاش وہ دستیاب ہوتے تو غیر مسلم ہندوستان کے لئے ہمیں مزید روشنی مل سکتی تھی۔

مجلس شوریٰ و ارباب حل و عقد کی خصوصی نشست

ساڑھے گیارہ بجے دن میں صدر اجلاس حضرت مولانا ابوالکلام آزاد کا خطبہ صدارت ختم ہوا، اس کے بعد مجلس شوریٰ کی تشکیل کی گئی اور نشست برخواست کر دی گئی، پھر چار بجے بعد نماز عصر جناب ڈاکٹر سید محمود صاحب کے مکان (شیرستان) میں مجلس شوریٰ اور ارباب حل و عقد کی نشست زیر صدارت حضرت مولانا ابوالکلام آزاد برائے انتخاب امیر شریعت منعقد ہوئی، جس میں روداد کے مطابق ایک سو (۱۰۰) سے زائد علماء و مشائخ نے شرکت کی، روداد میں تمام کے نام اور پتے بھی درج ہیں، اس خصوصی اجلاس میں سب سے پہلے ناظم جمعیت علماء بہار حضرت مولانا ابوالحسن سید محمد سجاد نے اجلاس کے مقاصد پر روشنی ڈالی، پھر حضرت مولانا محمد علی مونگیری گامکتوب پیش فرمایا جس میں تعین امیر کے سلسلے میں انہوں نے ایک تجویز پیش فرمائی تھی، اس دوران مسئلہ امارت پر علماء کے درمیان کافی طویل بحثیں ہوئیں، اور ان کے شکوک و شبہات کا ازالہ کیا گیا، پٹنہ کے ایک اہل حدیث عالم مولانا کفایت حسین صاحب نے بھی اپنے بعض شبہات پیش کئے،

----- حواشی -----

ان کو بھی تشفی بخش جواب دیا گیا، بالآخر طویل بحث وکلام کے بعد یہ مجلس نو(۹) بجے شب میں اختتام پذیر ہوئی، اور باتفاق حاضرین درج ذیل تجاویز منظور کی گئیں:

تجاویز انتخاب امیر شریعت و نائب امیر شریعت

۱- حضرت مولانا سید شاہ بدرالدین صاحب سجادہ نشین پھلواری شریف ضلع پٹنہ مدظلہ العالی صوبہ بہار کے لئے امیر شریعت ہوں۔

۲- جناب مولانا ابوالحسن محمد سجاد صاحب نائب امیر شریعت مقرر ہوں۔

۳- (حضرت) امیر (شریعت) کی مشاورت کے لئے علماء بہار میں سے اہل شوریٰ متعین کر دیئے جائیں، جن کی تعداد علاوہ نائب امیر کے نو(۹) ہو، اور ان کے انتخاب کا حق مولانا عبدالوہاب صاحب (در بھنگہ)، مولانا صدیق صاحب اور مولانا ابوالحسن محمد سجاد صاحب کو دیا جائے۔

۴- حضرت مولانا جناب سید شاہ محمد بدرالدین صاحب قبلہ کے پاس کل ۱۹ / شوال کو اجلاس کے وقت سے پہلے تجویز انتخاب امیر، نائب امیر، اور نیز ارکان شوریٰ کے اسماء گرامی (مجوزہ اصحاب ثلاثہ) منظوری کے لئے بھیج دیئے جائیں، تاکہ واپسی کے بعد اجلاس عام میں اس کا اعلان کر دیا جائے¹³⁹۔

چنانچہ حسب تجویز علی الصباح (۱۹ / شوال کو) تمام تجاویز کی نقل مع اسماء ارکان شوریٰ حضرت مولانا شاہ بدرالدین صاحب کی خدمت عالیہ میں بھیجی گئی اور ان سے منصب امارت قبول کرنے کی درخواست کی گئی، نیز نیابت اور ارکان شوریٰ کے بارے میں رائے عالی دریافت کی گئی۔

حضرت امیر شریعت اول کا مکتوب منظوری

صبح آٹھ بجے تک حضرت امیر شریعت کی طرف سے منظوری آگئی، مکتوب منظوری دفتر امارت میں محفوظ ہے، اس کے الفاظ یہ ہیں:

----- حواشی -----



وصلی اللہ تعالیٰ علیٰ سیدنا محمد وآلہ وصحبہ وسلم
جناب مکرم ادا م اکر اکرم! السلام علیکم وعلیٰ من لدیکم

میں نے اس عہدہ کو قبول کرنے سے انکار کیا تھا، آپ کو معلوم ہے، اور پرسوں جمعہ کے دن اپنی رائے تحریر کر دیا تھا کہ جناب مولوی سید شاہ محمد علی صاحب رحمانیؒ کو میں اس منصب کا اہل جانتا ہوں، آج معلوم ہوا کہ قرعہ فال بنام من دیوانہ زدند، جب بالاتفاق آپ لوگوں کی یہی رائے ہے تو اب قبول کرنے کے سوا کیا چارہ ہے، اگر اللہ تعالیٰ کی مشیت یہی ہے تو افوض امری الی اللہ ان اللہ بصیر بالعباد نیابت و مجلس شوریٰ کے لئے جن علماء کا انتخاب ہوا اس سے بھی آگاہی ہوئی، یہ سب لوگ مناسب منتخب ہوئے ہیں۔

والسلام محمد بدر الدین پھلواری اصلح اللہ تعالیٰ حالہ

۱۹ / شوال یکشنبہ ۱۳۳۹ھ¹⁴⁰

کاروائی آخری اجلاس عام

۱۹ / شوال ۹ بجے دوسرا اجلاس شروع ہوا، تلاوت کلام اللہ و نعتیہ نظم کے بعد تھوڑی دیر حضرت مولانا عبدالاحد صاحب نے تقریر فرمائی، اس کے بعد صدر اجلاس حضرت مولانا ابوالکلام آزاد کا کامل دو گھنٹے تک طویل خطاب ہوا، مولانا آزاد نے شوریٰ کی ساری کاروائی سے لوگوں کو آگاہ فرمایا، اس کے بعد حضرت مولانا سجادؒ نے حضرت شاہ بدر الدین صاحب کا مکتوب منظوری پیش کیا جس کو خود مولانا آزاد نے باواز بلند پڑھ کر سنایا، اور تمام علماء کرام و حاضرین سے درخواست کی کہ اگر آپ حضرات کو اس سے اتفاق ہے تو کھڑے ہو کر نائب کے ہاتھ پر اطاعت فی المعروف کی بیعت کیجئے، تمام حاضرین نے کھڑے ہو کر حضرت مولانا سجادؒ کے ہاتھ پر نیابتاً بیعت کی، پھر حضرت مولانا سجادؒ نے دارالعلوم دیوبند کا وہ خط مجمع کو پڑھ کر سنایا جس

----- حواشی -----

میں اکابر دارالعلوم نے امارت کی پرزور تائید کی تھی بلکہ اجلاس میں اپنی شرکت کی خواہش بھی ظاہر کی تھی۔
بوقت ۸ / بجے شب تیسرا اجلاس عام شروع ہوا اور لوگوں کو بلا ٹکٹ شرکت کی اجازت عامہ دے دی گئی، اس کی وجہ سے مجمع اس قدر کثیر ہوا کہ ہال ناکافی پڑ گیا، اکثر لوگوں کو کھڑے ہو کر اجلاس کی ساری کاروائی سنی پڑی، جب کہ بہت سے لوگ اندر بھی داخل نہ ہو سکے اور مایوس لوٹ گئے۔

تلاوت کلام پاک اور نعتیہ نظم کے بعد حکیم عبدالعزیز صاحب¹⁴¹ اور حکیم رکن الدین صاحب دانا¹⁴² نے تقریریں فرمائیں، اس کے بعد جناب مولانا عبدالقادر آزاد سجانی نے امارت شریعہ کی تاریخ و اہمیت کے موضوع پر انتہائی فصیح و بلیغ اور مؤثر و مدلل تقریر کی، جس سے مجمع بے حد متاثر ہوا۔

----- حواشی -----

141 - حکیم مولوی عبدالعزیز صاحب عاجز موضع بھوساہی، ڈاکخانہ چندن پٹی، ضلع مظفر پور کے رہنے والے تھے، آپ کے والد ماجد حکیم مولوی حاجی سید شاہ عبدالرحمن صاحب مشہور حکیم تھے، انہیں حکیم محمد اسماعیل قندی مصری سے فخر تلمذ حاصل تھا، آپ کے جد امجد حضرت سید فرحت حسین قدس سرہ ایک صاحب باطن بزرگ تھے، جو برصغیر ہند میں شہرت رکھتے تھے۔

حکیم عبدالعزیز صاحب کی ولادت رمضان المبارک ۱۲۸۹ھ (نومبر ۱۸۷۲ء) کو ہوئی، آپ کا سلسلہ نسب سید الحسنی والحسینی ہے، اصل وطن دہلی ہے، مگر تقریباً دو ڈھائی سو سال قبل بعض وجوہات سے دہلی چھوڑ دی اور کچھ عرصہ علاقہ چھپرہ میں اقامت پذیر رہے، بعد ازاں بھوساہی ضلع مظفر پور منتقل ہو گئے، مختلف اساتذہ سے درسیات بالاستیعاب پڑھی، آخر میں مولانا نعیم صاحب لکھنوی سے علم حدیث کی سند حاصل کی، پھر اپنے والد ماجد سے طب کی مطولات سبقتاً پڑھی، تکمیل کے بعد کچھ دنوں بعض مدارس میں تدریسی خدمت انجام دی، پھر مستقل طور پر مطب کرنے لگے، اونچے درجہ کے حکیم تھے، آپ نے بعض معرکہ کے علاج کئے اور پیچیدہ اور مشکل امراض میں کامیابی حاصل کی، آپ نے اپنے طبی تجربات "تجربات عزیز" کے نام سے کتابی صورت میں مرتب کئے تھے، جس میں ہر مرض کا علاج ہندوستان میں پیدا شدہ جڑی بوٹیوں سے تجویز کیا گیا تھا، غالباً یہ کتاب دارالکتب رفیق الاطباء سے شائع ہوئی، وفات ۱۳۵۹ھ مطابق ۱۹۴۰ء کو ہوئی (تاریخ اطباء بہار ج ۱ ص ۱۲۲، ۱۲۳)

142 - اسم گرامی محمد رکن الدین اور تخلص دانا ہے، آپ کے والد ماجد مولوی عبدالحافظ (متوفی ۲ / شوال المکرم ۱۳۲۵ھ) مطابق ۸ / نومبر ۱۹۰۷ء) سہرام کے برگزیدہ اور ہر دلعزیز بزرگوں میں تھے، صاحب نسبت و اجازت تھے، داتا عبدالرزاق صاحب سے اجازت و خلافت حاصل تھی، خاص خاص لوگوں کو مرید بھی فرماتے تھے، اخلاق و مروت اور سادگی میں سلف صالحین کا نمونہ تھے، آپ پر اہل شہر اور حکام کو خاص اعتماد تھا، عموماً فریقین میں ثالثی کا کام آپ کے سپرد ہوتا اور آپ جو فیصلہ دیتے فریقین اسے منظور کرتے، آپ کا خاندان سہرام کے طبقہ شرفاء میں شمار کیا جاتا تھا، سلسلہ نسب حضرت صدیق اکبرؓ سے ملتا ہے، آپ کے مورث اعلیٰ شاہان مغلیہ کے دور میں عرب سے آئے اور پہلے جونپور میں مقیم ہوئے، پھر ان کی اولاد مختلف بلاد و امصار میں پھیل گئی، ان میں شاہ عبدالجلیل قدس سرہ سہرام تشریف لائے، اور ان سے اس خاندان کا سلسلہ شروع ہوا، آپ کے دادا شیخ عبدالقادر صاحب سہرام کے ان لوگوں میں سے تھے، جن پر برطانوی

آخر میں حضرت مولانا سجادؒ کے شکر یہ اور صدر اجلاس کی دعا پر اجلاس اختتام پذیر ہوا¹⁴³۔

حضرت مولانا سجادؒ کے ہاتھ پر نیابت بیعت امارت

اس طرح اس اجلاس میں باتفاق رائے حضرت بدر الکاملین مولانا شاہ بدر الدین پھلواریؒ کو امیر شریعت اور مفکر اسلام حضرت مولانا ابوالمحسن محمد سجادؒ کو نائب امیر شریعت منتخب کیا گیا، حضرت مولانا محمد سجادؒ کسی عہدہ کے لئے راضی نہ تھے، لیکن شرکاء کے دباؤ میں آپ نے نائب امیر شریعت کا عہدہ قبول فرمایا۔ اور چونکہ امیر شریعت حضرت مولانا شاہ بدر الدینؒ مجلس میں تشریف نہیں لائے تھے، اور (اپنی سجادگی کی بنا پر) پہلے ہی اس کی معذرت فرمادی تھی، اس لئے بحیثیت نائب حضرت مولانا سجاد صاحبؒ نے حضرت امیر شریعت کی طرف سے شرکاء اجلاس سے بیعت سمع و طاعت لی، خانقاہ مجیبیہ کے ترجمان حضرت مولانا حکیم سید محمد شعیب صاحب پھلواریؒ تحریر فرماتے ہیں:

"۱۹/ شوال المکرم ۱۳۳۹ھ میں بانکی پور محلہ پتھر کی مسجد میں بہ غرض انتخاب

حکومت کو خاص اعتماد تھا، آپ سہرام کے کامیاب اور نامور وکیل تھے۔

حکیم رکن الدین صاحب پانچ بھائی تھے آپ تیسرے نمبر پر تھے، آپ کی ابتدائی تعلیم گھر پر پھر سہرام کے شاہی مدرسہ خانقاہ میں ہوئی، ۱۳۱۸ھ (۱۹۰۰ء) میں دارالعلوم ندوۃ العلماء لکھنؤ میں داخل ہوئے، اور مسلسل چھ (۶) سال وہاں رہ کر عربی درسیات کی تکمیل کی، یہاں مولانا محمد فاروق چریا کوٹیؒ اور مفتی عبداللطیف صاحب سنبھلی سے استفادہ کیا، آخر میں مولانا حفیظ اللہ صاحب تلمیذ رشید فخر المتأخرین حضرت مولانا عبدالحی فرنگی محلیؒ کے حلقہ تلمذ میں داخل ہوئے اور خصوصی مقام حاصل کیا، ۱۳۲۳ھ (۱۹۰۵ء) میں آخری امتحان میں اول آئے، دوران تعلیم طلبہ کو تعلیم بھی دیتے تھے، ندوہ سے فراغت کے بعد مدرسہ نظامیہ فرنگی محل میں مدرس ہوئے، اور وہاں بورڈنگ سپرنٹنڈنٹ بھی رہے، انہی ایام میں طب کی تعلیم شروع کی، اور حکیم عبدالولی صاحب اور حکیم سید محمد باقر سے استفادہ کیا، اور اور تکمیل الطب نیز علم طب کے اعلیٰ درجات کے امتحانات میں امتیازی نمبرات سے کامیاب ہوئے۔ پھر وطن واپس آئے، اور قصبہ بھجوا ضلع شاہ آباد میں اپنے ماموں مولوی شاہ وصی احمد صاحب آنریری مجسٹریٹ کے مطب میں بیٹھنے لگے، پھر مراد آباد گئے، اس کے بعد کلکتہ چلے گئے، کچھ دنوں کے بعد کشن گنج پورنیہ میں مطب کھولا، شعر و شاعری کا بھی اچھا مذاق رکھتے تھے، اس موضوع پر "تحفۃ احسان" آپ کا قیمتی ادبی سرمایہ ہے، تاریخ پیدائش اور تاریخ وفات کا علم نہیں ہے، منطق و فلسفہ کے موضوع آپ کی دو کتابیں المنطق اور الفلسفہ کافی مقبول ہوئیں (تاریخ اطباء بھارت ص ۱۴۶ تا ۱۴۹) مؤلفہ حکیم محمد اسرار الحق صاحب ☆ تحفۃ احسان (شعرائے کشن گنج کی مختصر تاریخ) ص ۲۵ تا ۲۸ مرتبہ حکیم رکن الدین دانا، شائع کردہ: انجمن ترقی اردو کشن گنج، ۱۹۴۰ء

امیر الشریعۃ علماء کا عظیم الشان جلسہ منعقد ہوا اور علماء کے اتفاق سے ہمارے پیرو
مرشد مولانا شاہ محمد بدرالدین صاحب نفعنا اللہ والمسلمین بركات روحہ و قدس سرہ
امیر الشریعۃ منتخب ہوئے، حاضرین نے نیابتاً مولوی محمد سجاد صاحب مہتمم مدرسہ
انوار العلوم گیا کے ہاتھ پر بیعت امارت کی جن میں علماء کی کثیر تعداد اس کار خیر میں
سبقت لے گئی" 144

خود حضرت مولانا سجادؒ نے بھی اپنے مقالہ میں اس کا ذکر فرمایا ہے:

"چنانچہ بحمد اللہ چند سالوں کی پیہم کوشش و تبادلہ خیالات کے بعد ۱۹/ شوال ۱۳۳۹
سہ کو وہ مبارک ساعت آئی جس میں علماء کرام و مشائخ عظام اور اعیان بہار کے علاوہ
بعض بیرونی علماء کرام کی باہمی مشاورت سے بمقام پٹنہ جمعیت علماء بہار کے اجلاس
خصوصی میں امیر شریعت کا متفقہ طور پر انتخاب ہوا، نیابتاً بیعت عامہ لی گئی، محکمہ
شرعیہ کے قیام کا اعلان ہوا، اس طرح پر یہ نعمت عظمیٰ سب سے پہلے تمام ہندوستان
کی سرزمین میں صوبہ بہار کو ملی، جو شاید قسام ازل نے بلحاظ اولیت اسی کے لئے
ودیعت رکھی تھی" 145

پہلی مجلس شوریٰ

تجویز میں مجلس شوریٰ کی تشکیل کا اختیار سہ رکنی کمیٹی (مولانا عبد الوہاب صاحب (در بھنگہ) 146،
مولانا صدیق صاحب اور مولانا ابو الحسن محمد سجادؒ) کو دیا گیا تھا۔۔۔ چنانچہ ان حضرات نے درج ذیل نو (۹)
حواشی

144 - لمعات بدریہ حصہ سوم ص ۲۰۱ بحوالہ مقالہ مولانا شاہ ہلال احمد قادری پھلواری تذکرہ ابو الحسن۔

145 - مقالات سجاد ص ۱۳۔

146 - حضرت مولانا عبد الوہاب بلا سپور جیا گھاٹ ضلع در بھنگہ میں ۱۲۹۰ھ (۱۸۷۳ء) میں پیدا ہوئے، ڈل پاس کر کے تجارت میں لگ
گئے، ایک رات خواب میں نبی کریم ﷺ کی زیارت ہوئی، اس کے بعد دینی تعلیم کا شوق پیدا ہوا، چنانچہ مدرسہ عربیہ میں داخلہ
لیا، پھر ۱۳۲۰ھ (۱۹۰۲ء) میں دارالعلوم میں داخل ہوئے اور ۱۳۲۲ھ (۱۹۰۴ء) میں حضرت شیخ الہند کے پاس دورہ حدیث پڑھا، حضرت
شیخ الہند کے خادم خاص رہے، ۱۳۲۳ھ (۱۹۰۵ء) میں تکمیل فنون کا نصاب مکمل کیا، اور امتیازی نمبرات سے کامیاب ہوئے، روحانی تعلیم

اصحاب علم کے ناموں کی سفارش کی اور حضرت امیر شریعت نے بحیثیت ارکان شوریٰ ان کو منظوری عنایت فرمائی:

☆ حضرت مولانا شاہ محی الدین پھلوارویؒ (جو بعد میں امیر شریعت ثانی ہوئے)

☆ حضرت مولانا عبد الوہاب صاحب (در بھنگہ)

☆ حضرت مولانا علامہ سید سلیمان ندویؒ

☆ حضرت مولانا شاہ محمد نور الحسن پھلوارویؒ¹⁴⁷

☆ حضرت مولانا عبد الاحد صاحب¹⁴⁸

حضرت مولانا سید شاہ محمد علی مونگیریؒ سے حاصل کی۔

دیوبند سے فراغت کے بعد ۱۳۲۴ھ (۱۹۰۶ء) میں مدرسہ امدادیہ در بھنگہ میں مدرس ہوئے، پھر جلد ہی شیخ الحدیث اور مہتمم کے عہدے پر فائز ہوئے، درس و تدریس میں مشغول رہے، قرآن و حدیث سے خصوصی شغف تھا، سیکڑوں علماء نے آپ سے دورہ حدیث پڑھا، تحریک آزادی میں بھی پیش پیش رہے، کئی بار جیل گئے، وعظ و خطابت میں شہرت رکھتے تھے، جون ۱۹۳۸ء مطابق رجب المرجب ۱۳۶ھ میں وفات پائی، اور علمی دنیا ایک گنجینہ علم سے محروم ہو گئی، (مشاہیر علماء دارالعلوم دیوبند ص ۶۶، ۶۷ مرتبہ حضرت مفتی محمد ظفر الدین مفتاحی بحوالہ مکاتیب گیلانی ص ۹۰ مرتبہ حضرت مولانا سید منت اللہ رحمانی)

147 - حضرت مولانا نور الحسن پھلوارویؒ بن مولانا حکیم محمد مخدوم محی الدین ۱۲۹۹ھ / ۱۸۸۲ء میں پھلوار شریف میں پیدا ہوئے، تعلیم پھلوار شریف میں حضرت مولانا عبد الوہاب صاحبؒ سے حاصل کی، روحانی تعلیم اور اجازت و خلافت سلسلہ منعمیہ کے مشہور بزرگ مولانا وحید الحقؒ سے حاصل ہوئی، جید عالم دین اور فقیہ تھے، امارت شرعیہ کے پہلے قاضی تھے، قضا کی خداداد صلاحیت حاصل تھی، بہت سے علماء نے آپ سے کار قضا کی تربیت حاصل کی، ۳ / رمضان المبارک ۱۳۷۵ھ مطابق ۱۳ / اپریل ۱۹۵۶ء کو آپ کی وفات ہوئی، پھلوار شریف میں مدفون ہیں۔ (تذکرہ علماء بہار ج ۱ ص ۴۰۵ مؤلفہ مولانا ابوالکلام شمس قاسمی)

148 - اسم گرامی عبد الاحد، والد ماجد کانام: سرکار ارادۃ اللہ، آپ ۱۲۹۸ھ مطابق ۱۸۸۰ء میں پیدا ہوئے، اور ۱۸ / مارچ ۱۹۳۷ء مطابق ۲۵ / ربیع الثانی ۱۳۶۶ھ کو وفات پائی، "جالہ" آپ کا مولد و مدفن ہے، ابتدائی تعلیم اپنے وطن میں حاصل کی، اس کے بعد عربی تعلیم کے لئے مدرسہ امدادیہ در بھنگہ میں داخل ہوئے پھر مدرسہ جامع العلوم مظفر پور میں تعلیم حاصل کی، اور اسی زمانے میں حضرت مولانا نصیر الدین نصر (مظفر پوریؒ) سے بھی خصوصی استفادہ کیا تھا، اس کے بعد حضرت نصرؒ ہی کی ہدایت کے مطابق آپ کانپور تشریف لے گئے، پھر آپ ہی کے ایما پر کانپور سے دارالعلوم دیوبند تشریف لے گئے اور حضرت شیخ الہند مولانا محمود حسن دیوبندیؒ کے حلقہ تلمذ میں داخل ہوئے،

۱۳۱۸ھ مطابق ۱۹۰۰ء میں دارالعلوم دیوبند سے امتیاز کے ساتھ کامیابی حاصل کی، دوسرے سال آکر فنون کی تکمیل کی

☆ حضرت مولانا فرخند علی سہسرامیؒ

☆ حضرت مولانا کفایت حسین صاحبؒ

☆ حضرت مولانا زین العابدین صاحب (ڈھاکہ، چمپارن)

☆ حضرت مولانا محمد عثمان غنی صاحبؒ (دیورہ)¹⁴⁹ جن کو بعد میں مجلس شوریٰ نے پہلا ناظم

امارت شرعیہ مقرر کیا¹⁵⁰۔

خانقاہ رحمانی مونگیر کی طرف سے اپنے متوسلین کو ہدایات

انتخاب امیر شریعت کا اجلاس انتہائی کامیابی کے ساتھ اختتام پذیر ہوا، تمام ہی معتبر اداروں اور موقر علماء و مشائخ نے اس پر اپنے اعتماد کا اظہار کیا، اور اپنے اپنے حلقے کو امیر شریعت کی اطاعت کی تلقین کی

، ڈیڑھ سال حضرت مولانا رشید احمد گنگوہیؒ کی خدمت میں رہے، کچھ دنوں حضرت تھانویؒ کی صحبت میں بھی رہ کر استفادہ کیا، طب آپ نے مولانا حکیم محمد حسن صاحب سے پڑھی اور اسی کو ذریعہ معاش بنایا، مدرسہ احمدیہ مدھوبنی (جو اس وقت علاقہ کا ممتاز مدرسہ تھا) میں آپ شیخ الحدیث تھے، کچھ دنوں آپ نے کلکتہ میں بھی تعلیمی خدمات انجام دیں، وہاں آپ کو مولانا ابوالکلام آزاد کی رفاقت حاصل ہوئی، امارت شرعیہ بہار کے اولین معماروں میں ہیں، علم غیب اور بشریت رسول وغیرہ کے موضوعات پر آپ کے بعض غیر مطبوعہ رسائل بھی تھے افسوس کہ وہ محفوظ نہ رہ سکے (حیات مجاہد مرتبہ مولانا خالد سیف اللہ رحمانیؒ ص ۲۹ تا ۳۱، طبع ۲۰۰۲ء، حیدرآباد ☆ مشاہیر علماء دارالعلوم دیوبند ص ۶۲ مرتبہ حضرت مولانا مفتی محمد ظفر الدین مفتاحیؒ مفتی دارالعلوم دیوبند ناشر دفتر اجلاس صد سالہ دارالعلوم دیوبند، ۲۰۰۰ء مطابق ۱۹۸۰ء)

149 - حضرت مولانا سید عثمان غنی صاحب کا تعلق اس اس دیورہ ضلع گیا کے خانوادہ سادات سے ہے۔ رجب ۱۳۱۳ھ مطابق جنوری ۱۸۹۶ء میں آپ کی پیدائش ہوئی، ابتدائی تعلیم وطن میں حاصل کی، اس کے بعد دارالعلوم دیوبند تشریف لے گئے، اور فراغت حاصل کی، قیام دیوبند کے زمانہ ہی سے حضرت شیخ الہندؒ اور مولانا عبید اللہ سندھیؒ و مولانا مدنیؒ کی تحریکی سرگرمیوں میں حصہ لینے لگے تھے، وطن آئے تو حضرت مولانا سجاد کی سرپرستی میں ان کا یہ جوہر کھل کر سامنے آیا، امارت شرعیہ قائم ہوئی تو اس سے وابستہ ہو گئے، اور تادم آخریں امارت شرعیہ کے لئے وقف رہے، امارت شرعیہ کے پہلے باقاعدہ ناظم اور پہلے باقاعدہ مفتی ہوئے، جریدہ امارت کی ترتیب بھی آپ سے متعلق رہی، اپنے ہم وطن مشہور بزرگ حضرت شاہ فدا حسین عثمانی دیورویؒ سے بیعت تھے، ۲۶ ذی الحجہ ۱۳۹۷ھ مطابق ۸ / دسمبر ۱۹۷۷ء کو پٹنہ میں انتقال فرمایا اور خانقاہ مجیبیہ کے قبرستان میں مدفون ہوئے۔ (مزید حالات کے لئے دیکھئے فتاویٰ امارت شرعیہ اور "ٹوٹے ہوئے تارے" از شاہ محمد عثمانی)

150 - حیات سجاد ص ۱۳۵ مضمون مولانا عثمان غنیؒ۔

، اس موقعہ پر حضرت مولانا شاہ محمد علی مونگیریؒ (خانقاہ رحمانی) کی طرف سے جو ہدایت نامہ جاری ہوا اس کا یہ حصہ بے حد اہم اور تاریخی ہے:

"امارت شرعیہ کا خاص مقصد یہی ہے کہ مسلمانوں کو شریعت اسلامیہ سے آگاہ کریں، اور اسلام کی عملی زندگی میں روح پھونکیں اس سے میری دلی خواہش ہے کہ تمام مسلمان خصوصاً ہمارے متوسلین "امارت شرعیہ" کے مقاصد کی تکمیل میں مستعدی سے حصہ لیں، اور اس کو کامیاب بنانے کی کوشش کریں۔

اخیر میں یہ فقیر اپنے خاص مجبین سے اتنا اور کہتا ہے کہ اس وقت جو امیر شریعت ہیں، انہوں نے میرے کہنے سے اس امارت کو قبول کیا ہے، اب تمام مجبین سے بہ اصرار منت کہتا ہوں، کہ اس میں کسی قسم کا اختلاف نہ کریں، بلکہ اسلام میں اتفاق کی بنیاد قائم کریں، تاکہ صوبہ بہار کا اتفاق تمام ہندوستان کے لئے نظیر ہو جائے، اور اس نازک وقت میں سب مل کر پوری سعی اور توجہ کے ساتھ مخالفین اسلام آریہ وغیرہ جو اسلام کے مٹانے میں نہایت سرگرم ہیں، پوری مستعدی کے ساتھ تحریری اور تقریری ہر ممکن صورت سے ان کا مقابلہ کریں" ¹⁵¹

دفتر امارت شرعیہ کا قیام

۹/ ذی قعدہ ۱۳۳۹ھ (۱۵/ جولائی ۱۹۲۱ء) خانقاہ مجیبیہ پھلواری شریف کے احاطہ میں دفتر امارت شرعیہ کا قیام عمل میں آیا، اور حضرت مولانا سجاد کی تحریک پر مجلس شوری نے مولانا محمد عثمان غنیؒ کو پہلا ناظم امارت شرعیہ مقرر کیا۔

جمعیت علماء بہار نے کچھ ماہ قبل اپنی ایک تجویز کے ذریعہ بیت المال اور دارالقضاء قائم کیا تھا قیام امارت کے بعد مجلس شوری نے بیت المال اور دارالقضاء کو حضرت امیر شریعت کی نگرانی میں لے لیا، حضرت مولانا شاہ محمد نور الحسن پھلواریؒ کو امارت شرعیہ کا پہلا ناظم بیت المال اور قاضی شریعت مقرر کیا گیا۔

----- حواشی -----

دفتر امارت شریعہ اور بیت المال کے قیام کے بعد محررین، مبلغین، عمال اور محتسب مقرر کئے

گئے 152۔

حضرت امیر شریعت اول مولانا شاہ بدرالدین پھلواریؒ کا زمانہ امارت گو بہت مختصر (دو سال چار ماہ) رہا اور ۱۶ / صفر ۱۳۴۳ھ مطابق ۱۶ / ستمبر ۱۹۲۴ء کو آپ کا انتقال ہو گیا، لیکن یہ زمانہ امارت کے تعارف و استحکام کے حق میں بہت بابرکت ثابت ہوا، حضرت مولانا سجادؒ نے امیر شریعت کی طرف سے پورے صوبہ کا دورہ فرمایا، اور تمام مسلمانوں سے نیابت بیعت لی۔

حضرت امیر شریعت اول کا پہلا فرمان

حضرت امیر شریعت اول نے انتخاب کے بعد درج ذیل پہلا فرمان جاری کیا:

"خدا کا شکر ہے کہ صوبہ بہار واڑیسہ کے علماء و مشائخ امارت شریعہ جیسے اہم مذہبی فریضہ کی ادائیگی کے لئے آمادہ ہو گئے اور بحمد اللہ نہایت جوش و عزم راسخ کے ساتھ بحسن و خوبی اس امر کو متفقہ طور پر انجام دیا اور تمام ہندستان کے لئے ایک مہتمم بالشان نظیر قائم کر دی۔ مگر اس امارت کا بارگراں مجھ ضعیف و ناتواں کے کاندھے پر ڈالا گیا جس کے لئے میں تیار نہ تھا لیکن اب جب کہ حضرات علماء و مشائخ نے اس اہم منصب کے لئے متفقہ طور پر مجھ کو منتخب کیا ہے اور اطاعت و فرماں برداری کی بیعت کر لی اور نیز عوام کی ایک کثیر جماعت نے بھی بیعت کر لی تو اب میں نہایت عزم و استقلال کے ساتھ اس اہم منصب کے فرائض کی ادائیگی کے لئے اپنے دل میں خاص جوش پاتا ہوں اور اللہ تعالیٰ کی توفیق پر اعتماد کر کے ہر طرح تیار ہوں لہذا آج میں عام اعلان کرتا ہوں، تمام خاص و عام کو متنبہ ہونا چاہیے کہ اس دور پر فتن اور شورش کے زمانہ میں سب سے بڑی سعادت جو تم کو ملی ہے وہ یہی قیام امارت شریعہ ہے اگر تم نے اس کی قدر کی اور اس کی منزلت کو پہچانا اور اپنے عہد و میثاق پر قائم

حواشی

رہے تو پھر انشاء اللہ تمام مصائب خس و خاشاک کی طرح اڑ جائیں گے۔۔ صرف ایمان، خوف خدا اور حزم و احتیاط کے ساتھ استقلال کی ضرورت ہے، مسلمانوں کو سمجھ لینا چاہیے کہ اس امارت کا مقصد کیا ہے، خدمت و حفاظت، بقائے عزت و ناموس دین، اجرائے احکام شرعیہ جو بجز اجتماعی قوت کے ممکن نہیں ہے، اور اسی لئے مقاصد و مصالح شرعیہ کو پیش نظر رکھ کر میں اسی نوع کے احکام جاری کروں گا جس سے حیات اجتماعی کو تعلق ہو اور وہ ایسے احکام ہوں گے جو مسلمانوں کی کسی جماعت کے خلاف نہ ہوں، ہمارا فرض ہو گا کہ کسی مسلمان کو کسی قسم کی تکلیف نہیں پہنچے، چونکہ یہ بیعت ہر شخص کے لئے نہایت ضروری ہے اس لئے قریب کے لوگوں کو یہاں آکر بیعت کر لینی چاہئے اور دوسرے اضلاع کے لئے میں اپنے نائب کو ایک وفد کے ساتھ بیعت لینے اور تشریح احکام کے لئے عنقریب روانہ کروں گا۔

محمد بدرالدین ۲۰ / شوال المکرم ۱۳۳۹ھ¹⁵³

مولانا عبدالحکیم اوگانوی تحریر فرماتے ہیں:

"اس کے بعد بہار کے مختلف شہروں میں مولانا سید شاہ محی الدین اور مولانا مرحوم کی سرکردگی میں امارت کا وفد گشت لگاتا رہا، اور مسلمانوں سے شرعی اور اسلامی زندگی بسر کرنے کا عہد و پیمان اور قول و قرار لیتا رہا، اور دیکھا گیا کہ مسلمانوں نے پوری عقیدت اور خلوص کے ساتھ وفد کا خیر مقدم کیا، اور اطاعت و فرمانبرداری کا یقین

دلایا"¹⁵⁴

----- حواشی -----

153 - مجموعہ فرامین حصہ اول - حضرت امیر شریعت صوبہ بہار واڑیسہ - مدظلہ العالی - مرتبہ مولانا ابوالبیان صاحب اعجاز گیلانی ناظر دار الامارۃ الشرعیۃ صوبہ بہار واڑیسہ، مطبوعہ دفتر امارت شرعیہ پھلواری شریف - ۱۳۰۴ھ ☆ امارت شرعیہ دینی جدوجہد کاروشن باب ص ۸۱ مؤلفہ حضرت مفتی محمد ظفر الدین مفتاحی۔

154 - محاسن سجاد ص ۸۔

حضرت امیر شریعت اول کی آخری ہدایت

حضرت امیر شریعت اول نے اپنی وفات سے قبل اپنے دوسرے صاحبزادے حضرت مولانا شاہ قمر الدین پھلواروی کے ہاتھ سے درج ذیل تحریر املا کرائی جس کو ہم ملت کے نام حضرت کی وصیت کہہ سکتے ہیں:

"شارع علیہ الصلوٰۃ والسلام نے ہم لوگوں کو جو صورت تنظیم تعلیم فرمائی ہے اس سے بہتر کوئی دوسری صورت نہیں ہو سکتی، وہ یہ کہ ہر موقعہ انتظام میں زمام نظم کسی ایک شخص کے اختیار میں دے دیا جائے، اور سب لوگ اس کی اعانت کریں، حدیث شریف میں ہے "اذا خرج ثلثتہ فی سفر فلیؤمر واحدہم (تین شخص بھی اگر سفر میں نکلیں تو چاہئے کہ وہ لوگ ایک شخص کو امیر بنالیں) جامع صغیر بسند حسن بحوالہ ابن ماجہ" ¹⁵⁵

"مسئلہ انتخاب امیر شریعت" (ثانی)

حضرت امیر شریعت اول کے وصال کے بعد کسی ممکنہ اندیشہ سے بچنے کے لئے بلا تاخیر "مسئلہ انتخاب امیر شریعت" کے عنوان سے حضرت مولانا سجاد نے ایک پمفلٹ شائع فرمایا، جس کا مضمون یہ تھا:

"حضرت مولانا سید شاہ حاجی محمد بدر الدین صاحب امیر شریعت قدس سرہ العزیز کی وفات سے جہاں اور قسم کی پریشائیاں مسلمانوں کو لاحق ہوئی ہیں، وہاں بہت سے مسلمانوں کو تشویش ہوگی، اور فکر مند ہونگے کہ اب امارت شریعیہ کے متعلق کیا ہوگا، کیونکہ یہ تو ظاہر ہے کہ امارت کا وجود نہ کوئی مخفی سیاسی چیز ہے، اور نہ وقتی شے، بلکہ یہ خالص مذہبی اصول و شرعی حکم کے ماتحت مسلمانوں کی حیات و زندگی کے لئے لازمی چیز ہے، اور تمام اہل علم و اکثر ارباب حل و عقد نے مناسب غورو خوض کے بعد اس چیز کی بنا ڈالی، اور ہندوستان کے ہر صوبہ کے لئے ایک بہترین

حواشی

نمونہ پیش کیا۔ اگرچہ ابھی وہ تمام مقاصد جو پیش نظر ہیں اور منتہائے امور جو امارت کے ماتحت انجام پانا چاہئے اور مسلمانوں کو جس طرح پر قرون اولیٰ کی طرح متحد ہو کر ایک طاقتور ہستی بن جانا چاہئے، ابھی تک یہ سب نہیں ہوا، اور شاید ابھی ایک مدت تک انتظار کرنا ہو گا۔

اس وقت مجھے یہ عرض کرنا ہے کہ عام مسلمانوں کو مطمئن رہنا چاہئے کہ جن مقاصد کے لحاظ سے امارت شرعیہ قائم ہوئی ہے، اس کی تکمیل کے لئے امارت شرعیہ ان شاء اللہ برابر قائم رہے گی، اس کے قیام و بقا کی حیثیت سے کوئی تشویش کی وجہ نہیں ہاں ایک مسئلہ جدید انتخاب کا ہے اس کے لئے ایک تاریخ معین ہوگی، تمام ارباب حل و عقد کو دعوت دی جائے گی، اور بہت جلد نہایت آزادی کے ساتھ انتخاب عمل میں آئے گا، چنانچہ تاریخ انتخاب معین کرنے کے پہلے جمعیت علماء بہار کے ارکان منظمہ و دیگر معزز علماء و ارکان شوریٰ امارت کو ۱۹ / صفر ۱۳۴۳ھ کو طلب کیا گیا ہے جو تاریخ اجلاس جمعیت علماء بہار و طریق انتخاب امیر شریعت باہمی مشورہ سے طے کریں گے، ان شاء اللہ تعالیٰ دو ہفتہ کے اندر انتخاب عمل میں آئے گا۔۔۔ لیکن اس سے پہلے امارت کا کام جس طرح تھا بدستور جاری رہے گا، اور جتنے عہدہ دار و ارکان تھے وہ سب کے سب بدستور رہیں گے، اور نائب نیابتاً تمام خدمات کو انجام دیتا رہے گا، یہی مسئلہ شرعی ہے اور یہی اصول ہے۔

خدا کی ذات سے امید ہے کہ علماء بہار و عقلاء بہار کو اللہ پاک نے جس طرح پہلے توفیق دی تھی، کہ تمام نفسانیت و خود رانی و خود پسندی چھوڑ کر دین تویم کے اصول و احیاء کے لئے ایک ذات پر متفق ہو کر بیعت اطاعت کر لی تھی، اب بھی ایسا ہی کریں گے، اور بھولے ہوئے سبق کو یاد کرنے کے بعد اب کبھی نہ بھولیں گے، اور اصل مقصد پر نگاہ کر کے جس طرح تمام اختلافات سے علحدہ ہو کر ایک شخص کو اپنا

امیر بنایا تھا ویسا ہی اب بھی کریں گے¹⁵⁶

جمعیت علماء بہار کی مجلس منظمہ کا اجلاس

۱۹ / صفر ۱۳۴۳ھ (۱۹ / ستمبر ۱۹۲۲ء) بروز جمعہ بوقت ۳ بجے دن حضرت مولانا قاضی سید نور

الحسن صاحب کے مکان پر جمعیت علماء بہار کی مجلس منظمہ کا مشترکہ اجلاس انتخاب امیر کے مسئلہ پر غور و خوض کے لئے منعقد ہوا، جس میں درج ذیل حضرات نے شرکت کی:

☆ مولانا محمد یوسف صاحب رمضان پور

☆ مولانا عبدالشکور صاحب بہار شریف

☆ مولانا سید شاہ محمد اسمعیل صاحب

☆ مولانا ابوالخیرات صاحب سیوان

☆ مولانا ریاض احمد صاحب بتیا

☆ مولانا خیر الدین صاحب گیا

☆ مولانا عبداللطیف صاحب گیا

☆ مولانا محمد ظہ صاحب بہار شریف

☆ مولانا عبدالکریم صاحب گیا

☆ مولانا عبدالحکیم صاحب گیا

☆ مولانا عبدالحمید صاحب در بھنگہ

☆ مولانا عبدالعزیز صاحب در بھنگہ

☆ مولانا عبدالوہاب صاحب در بھنگہ

☆ مولانا محمد یسین صاحب آرہ

☆ مولانا سید شاہ نور الحسن صاحب قاضی پھلواری شریف

حواشی

☆ مولانا سید محمد اسحاق صاحب نبیرہ حضرت مولانا سید محمد علی صاحب مونگیر

☆ مولانا فرخند علی صاحب سہرام

☆ مولانا ابوالحسن محمد سجاد صاحب نائب امیر شریعت

☆ مولانا محمد عثمان غنی صاحب ناظم امارت شریعہ

☆ مولانا مقبول احمد صاحب در بھنگہ

☆ مولانا دیانت حسین صاحب در بھنگہ

☆ مولانا قمر الدین صاحب در بھنگہ

☆ مولانا عبدالغفور صاحب آرہ

☆ قاضی احمد حسین صاحب گیا

☆ مولانا حسن آرزو صاحب پھلواری شریف

☆ مولانا عبدالہادی صاحب پھلواری شریف

☆ مولانا عبید اللہ صاحب امجھر شریف گیا

☆ مولانا عبدالصمد رحمانی صاحب مونگیر

☆ مولانا احمد اللہ صاحب گیا

☆ مولانا سید محمد صاحب گیا

اس اجلاس میں علاوہ دوسری تجویزوں کے حضرت امیر شریعت اول کی وفات کے لئے تجویز

تعزیت منظور کی گئی، اور انتخاب امیر کے لئے ۸، ۹ / ربیع الاول ۱۳۴۳ھ (۷، ۸ / اکتوبر ۱۹۲۲ء) کی تاریخ

بمقام پھلواری شریف طے کی گئی، جس میں اراکین جمعیت علماء بہار کے علاوہ دیگر اہل الرائے کو بھی

مدعو کیا جانا منظور ہوا، اور اجلاس کی صدارت کے لئے حضرت مولانا سید شاہ محمد علی مونگیری کا اسم گرامی

تجویز کیا گیا، مجلس استقبالیہ کے صدر حضرت مولانا قمر الدین پھلواری¹⁵⁷ مقرر ہوئے، مجلس استقبالیہ نے فوراً تمام علماء کرام و اعیان بہار کے نام دعوتی خطوط روانہ کئے، اخبارات میں بھی اعلانات شائع کرائے گئے، حضرت مولانا سجاد کا پمفلٹ "مسئلہ انتخاب امیر شریعت" کی دوبارہ اشاعت کی گئی، اور بالآخر حسب تجویز مجلس منظمہ جمعیتہ علماء بہار ۸، ۹ / ربیع الاول ۱۳۴۳ھ مطابق ۷، ۸ / اکتوبر ۱۹۲۲ء کو پھلواری شریف میں امیر شریعت ثانی کے انتخاب کے لئے عظیم الشان اجلاس منعقد ہوا، جس کی صدارت حضرت مولانا سید شاہ محمد علی مونگیری (خانقاہ رحمانی) نے منظور فرمائی تھی، لیکن آپ علالت کی وجہ سے تشریف نہ لاسکے اور آپ کی جگہ پر آپ کے بڑے صاحبزادے حضرت مولانا سید شاہ لطف اللہ نے مسند صدارت کو زینت بخشی، تلاوت و نعت کے بعد مجلس استقبالیہ کے صدر حضرت مولانا سید شاہ قمر الدین پھلواری نے انتہائی قیمتی خطبہ استقبالیہ پیش فرمایا، جو بہت قیمتی معلومات پر مشتمل تھا، اور بے حد پسند کیا گیا، پھر صدر اجلاس حضرت مولانا سید شاہ لطف اللہ صاحب نے حضرت مولانا سید شاہ محمد علی مونگیری کا خطبہ صدارت پڑھ کر سنایا، جس میں انتہائی مدلل اور علمی انداز میں مسئلہ امارت پر تفصیلی بحث کی گئی تھی، اس سے پہلے اس مسئلہ پر اتنی مفصل علمی تحریر نہیں آئی تھی۔

----- حواشی -----

157 - حضرت مولانا سید شاہ قمر الدین قادری حضرت مولانا شاہ بدر الدین قادری پھلواری کے چھوٹے صاحبزادے ہیں، آپ کی ولادت ۳ / ذی قعدہ ۱۳۱۲ھ مطابق ۲۸ / اپریل ۱۸۹۵ء میں ہوئی، ابتدائی کتابیں اپنے بڑے بھائی حضرت مولانا شاہ محی الدین سے پڑھیں، پھر چند سال تک مولانا عبدالعزیزا مھری سے متوسطات تک کی کتابیں پڑھیں، اثنائے تعلیم مولانا امجھری کا انتقال ہو گیا، تو مدرسہ حمیدیہ قلعہ گھاٹ میں داخل ہوئے، اور وہاں مولانا عبدالحمید ساکن راجو ضلع در بھنگہ، اور مولانا مقبول احمد خان صاحب ساکن گوڑا ضلع در بھنگہ سے ۳۳۹ھ مطابق ۱۹۲۰ء میں درسیات کی تکمیل کی، فراغت کے بعد ایک بڑے اجلاس میں دستار بندی ہوئی جس میں مدرسہ حمیدیہ اور خانقاہ مجیبیہ کے اکابر علماء شریک ہوئے، تعلیم باطنی اور اجازت و خلافت اپنے والد ماجد سے حاصل کی، دوحج کئے اور شیوخ حریمین سے سند حدیث و اجازت حاصل کی، مدینہ منورہ میں سید عبداللہ بن محمد غازی سے قصیدہ بردہ کی اجازت بھی ۲ / ذی الحجہ ۱۳۵۳ھ (۸ / مارچ ۱۹۳۵ء) کو حاصل ہوئی، تحصیل علم کے بعد کچھ دنوں درس و تدریس میں مشغول رہے، پھر تصوف میں مشغول ہو گئے، تصوف اور دیگر موضوعات پر کئی اہم کتابیں تصنیف فرمائیں، ۶، ۷ / شعبان المعظم ۱۳۶۶ھ / ۲۶، ۲۷ / جون ۱۹۴۷ء کو اپنے بڑے بھائی کے انتقال کے بعد باتفاق رائے امیر شریعت ثالث منتخب ہوئے، آپ کی وفات ۳۰ / جمادی الثانیہ ۱۳۷۶ھ / یکم فروری ۱۹۵۷ء کو شب جمعہ میں ہوئی، خانقاہ مجیبیہ کے قبرستان میں مدفون ہیں (تذکرہ علماء بہار ج ۱ ص ۲۳۴، ۲۳۳ بعض تاریخی اصلاحات کے ساتھ)

اس کے بعد حضرت مولانا سجادؒ نے ملک سے آئے ہوئے مختلف پیغامات کی خواندگی فرمائی، مثلاً حضرت مولانا حبیب الرحمن عثمانیؒ (اس وقت کے نائب مہتمم دارالعلوم دیوبند) حضرت مولانا حافظ احمد سعید صاحب ناظم جمعیت علماء ہند وغیرہ، اس اجلاس میں شیخ الاسلام حضرت مولانا سید حسین احمد مدنیؒ بھی تشریف لانے والے تھے، لیکن ریلوے لائن کے خراب ہو جانے کی وجہ سے شریک نہ ہو سکے، اس کی اطلاع بھی مجمع کو حضرت مولانا سجاد صاحبؒ نے دی، جو تار کی صورت میں دیوبند سے آیا تھا۔

اس کے بعد انتخاب امیر کا عمل شروع ہو گیا اور کافی دیر تک بحث و تمحیص کے بعد امیر شریعت ثانی کی حیثیت سے باتفاق رائے حضرت مولانا سید شاہ محی الدین پھلوارویؒ کا انتخاب عمل میں آیا¹⁵⁸ اور حضرت مولانا ابوالحسن محمد سجادؒ بدستور نائب امیر شریعت کے منصب پر فائز رہے۔

----- حواشی -----

158 - حضرت مولانا شاہ محی الدین صاحب قادریؒ ۳۰/ ذی الحجہ ۱۲۹۶ھ (۱۵/ دسمبر ۱۸۷۹ء) کو پیدا ہوئے، ابتدائی تعلیم اپنے والد ماجد حضرت مولانا سید شاہ بدر الدین قادری پھلوارویؒ سے اور فارسی مولوی محمد کامل پھلوارویؒ سے حاصل کی، بقیہ درسیات مولانا شاہ حمید الحق پھلوارویؒ اور مولانا محمد عبداللہ نقشبندی رامپوریؒ سے پڑھیں مولانا عبداللہ رام پوریؒ مولانا ارشد حسین صاحب مجددی رامپوری کے ارشد تلامذہ میں تھے، سند فراغ مولانا عبدالرحمن صاحب ناصر گنج (تلمیذ ارشد مولانا عبدالعزیز امرہوئی) سے حاصل کی، ۱۱/ ربیع الاول ۱۳۱۸ھ (۹/ جولائی ۱۹۰۰ء) کو بعد نماز ظہر خانقاہ مجیبیہ پھلواروی شریف میں ایک جلسہ منعقد ہوا، جس میں آپ کی دستار بندی ہوئی، اس جلسہ میں مولانا عبداللہ رامپوریؒ، مولانا منیر الدین الہ آبادیؒ، مولانا عبدالوہاب الہ آبادیؒ، مولانا عبدالحمید عظیم آبادیؒ، مولانا شاہ صفت اللہ پھلوارویؒ، اور مولانا شاہ سلیمان پھلوارویؒ جیسی مقتدر شخصیات نے شرکت کی، بعض شیوخ حرین سے بھی آپ کو اجازت حدیث حاصل ہوئی، شیخ احمد مکیؒ سے مسلمات کی اجازت ملی، بیعت اپنے والد محترم سے ہوئے، اور ۳۲۸ھ (۱۹۱۰ء) میں اجازت و خلافت سے مشرف ہوئے، فراغت کے بعد عرصہ تک درس و تدریس کا سلسلہ جاری رہا، آپ کے تلامذہ میں مولانا شاہ عباس پھلوارویؒ، مولانا ابوالبرکات صاحب عیسیٰ پوریؒ، مولانا شاہ قمر الدین صاحب پھلوارویؒ، مولانا شاہ نظام الدین صاحب پھلوارویؒ، مولانا شاہ عزیز صاحب فریدی پھلوارویؒ، مولانا شاہ وارث امام صاحب مجیبی پھلوارویؒ، اور علامہ سید سلیمان ندویؒ خاص طور پر قابل ذکر ہیں۔

دینی و ملی کاموں میں ہمیشہ پیش پیش رہے، صوبہ بہار کی خلافت کمیٹی کے آپ صدر تھے، آہ خلافت کانفرنس کی آپ نے صدارت فرمائی، اس موقع پر آپ نے بڑی موثر اور پر جوش صدارتی تقریر فرمائی، اس کے بعد ہی آپ کے نام گرفتاری کا وارنٹ جاری ہوا، اور دوسرے مواقع پر بھی تقریر کرنے کے جرم میں وارنٹ جاری ہوئے لیکن اس کی تعمیل کبھی نہیں ہوئی۔

جمعیت علماء ہند کی تحریک میں بھی شامل رہے، جمعیت کے دوسرے اجلاس عام (۱۹۲۰ء) دہلی میں شرکت کی، جمعیت علماء بہار کے سالانہ اجلاس در بھنگہ کی صدارت فرمائی، اور نہایت بلند و عالمانہ خطبہ پڑھا۔

اپنے والد کے بعد ۱۹/ صفر المظفر ۱۳۴۳ھ مطابق ۱۹/ ستمبر ۱۹۲۴ء بروز جمعہ خانقاہ مجیبیہ کے صاحب سجادہ قرار پائے، اور

دوسرے دن (۹ ربیع الاول) کو ۱۱ بجے دن میں اندرون خانقاہ مجیبیہ ایک اجلاس عام منعقد ہوا، جس میں سب سے پہلے حضرت مولانا محمد سجاد صاحب نے یہ اعلان فرمایا کہ:

"کل کی مجلس جس کو انتخاب امیر شریعت کا حق دیا گیا تھا اس نے مولانا شاہ محمد محی الدین صاحب کو باتفاق امیر شریعت منتخب کیا، اور اطاعت فی المعروف کا عہد واثق کیا اس اعلان کو سن کر جملہ حاضرین کے چہروں پر بشاشت پھیل گئی، اس اجلاس میں قریب چار ہزار (۴۰۰۰) آدمی شریک تھے، اخیر میں نو منتخب امیر شریعت نے انتہائی پر سوز اور پر اثر خطاب فرمایا اور حاضرین سے سمع و طاعت کا عہد لیا۔

اس اجلاس میں سبحان الہند حضرت مولانا احمد سعید دہلوی اور مولانا حافظ عبدالحلیم صدیقی بھی شریک ہوئے۔ اجلاس میں ان دونوں بزرگوں کی بھی پر جوش اور مؤثر تقریریں ہوئیں، پھر دعا پر جلسہ کے اختتام کا اعلان کیا گیا¹⁵⁹۔

۹ ربیع الاول ۱۳۴۳ھ (۸ اکتوبر ۱۹۲۴ء) کو ایک عظیم الشان اجلاس میں بالاتفاق امیر شریعت بہار و اڑیسہ منتخب ہوئے، جس میں تقریباً چار ہزار علماء، صوفیاء اور دانشوران شریک ہوئے، ۱۳ شعبان المعظم ۱۳۴۴ھ (۲۶ فروری ۱۹۲۶ء) کو سعادت حج سے بہرہ ور ہوئے۔

آپ ملک کے ممتاز عالم دین تھے، علوم عقلیہ و نقلیہ میں مہارت تامہ حاصل تھی، فقہ کی جزئیات پر بڑی گہری نگاہ تھی، عربی ادب میں بھی بڑی دستگاہ رکھتے تھے، آپ کے یادگار چار خطبے، کچھ عربی خطوط اور عربی قسیدے ہیں، (جس کی تفصیل اعیان وطن میں موجود ہے) آپ کی کوئی مستقل تصنیف تو موجود نہیں ہے، لیکن مختلف مواقع پر جو کچھ آپ نے تحریر فرمایا ہے اس سے زور تحریر اور آپ کی سیاسی بصیرت کا اندازہ ہوتا ہے، حضرت سید احمد بن ادیس اویسی شاذلی کے حالات پر مشتمل ایک رسالہ (۲۴ صفحات) ہے، جو کتاب "محمد ثمانیہ و اوراد شاذلیہ" کے آخر میں شائع ہو چکا ہے، شعر و شاعری کا بھی نفیس ذوق رکھتے تھے، آپ کے عہد میں امارت شریعیہ نے بہت زیادہ ترقی کی، آپ ہی کے عہد میں امارت شریعیہ نے سیاسی پارٹی قائم کی، ۲۹ جمادی الاولیٰ ۱۳۶۶ھ (۲۲ اپریل ۱۹۴۷ء) سے شنبہ کو وفات پائی، (ماخوذ از: اعیان وطن (آثار پھلوری شریف) ص ۹۸ تا ۱۰۱ مؤلفہ: حضرت مولانا حکیم سید شاہ شعیب نیر پھلوری) شائع کردہ: دارالاشاعت خانقاہ مجیبیہ پھلوری شریف پٹنہ ☆ تاریخ اطباء بہار ج ۲ ص ۱۹۳ تا ۲۰۲ مؤلفہ حکیم اسرار الحق ☆ امارت شریعیہ دینی جدوجہد کا روشن باب ص ۹۴، ۹۵ مؤلفہ: حضرت مفتی محمد ظفر الدین مفتاحی ☆ محی الملتہ والدین" مؤلفہ حضرت مولانا شاہ عون احمد قادری)۔

حضرت امیر شریعت ثانی کے عہد میں امارت شریعیہ کی توسیع و ترقی

حضرت امیر شریعت ثانی کا زمانہ امارت کافی طویل (۳۳ سال سے زائد) رہا، اور اس دوران امارت کو کافی وسعت و ترقی حاصل ہوئی، حضرت مولانا سجادؒ کو بھی آپ کے ساتھ کام کرنے کی طویل مدت میسر ہوئی، آپ کے زمانہ امارت میں حضرت مولانا تفریباً ۱۵، ۱۶ / سال باحیات رہے، اور امارت شریعیہ کو بام عروج تک پہنچا دیا۔

امارت شریعیہ کی پالیسی کا اعلان

☆ حضرت امیر شریعت ثانی کے زمانے میں امارت شریعیہ کی آواز بہار کے گاؤں گاؤں تک پہنچانے کے لئے قاضی احمد حسین صاحب کی تحریک اور حضرت مولانا سجادؒ کی تائید سے دستخطی مہم شروع کی گئی، جس میں امارت شریعیہ کی تائید میں ایک تفصیلی مضمون مرتب کر کے اس پر مختلف مسلک و مشرب کے بیالیس (۴۲) ممتاز علماء سے دستخط کرائے گئے، اور مختصر رسالہ (۱۶ صفحات) کی شکل میں اس کو بڑے پیمانے پر شائع کیا گیا، اس سے امارت شریعیہ کے تعارف اور اس کے نظام کی توسیع و اشاعت میں کافی مدد ملی، اور عوام و خواص کا اعتماد مضبوط ہوا¹⁶⁰۔

اس رسالہ کا ایک اقتباس (جس سے امارت شریعیہ کی پالیسی ظاہر ہوتی ہے) ملاحظہ فرمائیں:

"ان تمام باتوں کے ساتھ ساتھ یہ امر نہایت قابل افسوس ہے کہ بعض حضرات تو ابتدا ہی سے اس معاملہ میں متردد رہے مگر یہ امر چنداں قابل تعجب نہیں ہے جیسا کہ اوپر ذکر کیا گیا کہ ایک عرصہ دراز کی متروک العمل شے کے دوبارہ اجرا میں اس قسم کا تخیل ہونا کوئی مستبعد امر نہیں ہے، لیکن اس سے زیادہ افسوسناک یہ ہے کچھ لوگ "امارت شریعیہ" کو وہابیت کی نشر و اشاعت کا اور بعض حضرات بدعات کی ترویج کا ذریعہ سمجھتے ہیں، لیکن یہ دونوں باتیں قطعاً غلط ہیں، اور یہ غلطی امارت شریعیہ کے طریقہ کار سے ناواقفیت کی بنیاد پر ہوئی ہے، مختلف فیہ مسائل میں جن کی

حواشی

ضرورت اجتماعی زندگی اور اسلامی تمدن میں نہیں ہے، امیر شریعت بحیثیت امیر شریعت نفیاً یا اثباتاً کوئی حکم جاری نہیں فرمائیں گے، ان مختلف فیہ مسائل میں ہر مسلمان آزاد ہے اپنی تحقیق یا اپنے اساتذہ و شیوخ کی تحقیق کی بنا پر جس مسلک کو چاہے اختیار کرے، اس قسم کی آزادی جس طرح مامورین اور تمام مسلمانان بہار کے لئے ہے، اسی طرح خود امیر شریعت اور کارکنان امارت کے لئے بھی ہے" ¹⁶¹

نظارت امور شرعیہ

امیر شریعت ثانی ہی کے عہد میں حضرت مولانا محمد سجادؒ نے امارت شرعیہ کے استحکام و توسیع کی غرض سے "مسودہ نظارت امور شرعیہ" مرتب فرمایا، جس کے مطالعہ سے معلوم ہوتا ہے، کہ حضرت مولاناؒ اسلام کے مکمل اجتماعی نظام کے قیام کی جدوجہد کو جہاں ضروری سمجھتے تھے، وہاں دوسری طرف کم سے کم جو چیز مل سکتی ہو، اسے زیادہ سے زیادہ کی تمنا میں چھوڑنے کو بھی تیار نہ تھے، مسودہ مذکورہ حضرت مولاناؒ کے اس خط کے ساتھ ذیل میں درج کیا جاتا ہے، جو مولاناؒ نے استصواب رائے کے لئے ذمہ داران کے پاس بھیجا تھا:

دفتر امارت شرعیہ، صوبہ بہار واڑیہ

پھلواری شریف پٹنہ ۲۵ / صفر ۱۳۵۷ھ

مکرمی! السلام علیکم ورحمۃ اللہ وبرکاتہ

منسلک خط مطبوعہ آپ کی خدمت میں ارسال ہے، یہ خط مختلف صوبوں کے مسلمان وزراء کے نام بھیجنا چاہتا ہوں، اس مسودہ میں جس کمی بیشی کی ضرورت ہو کر کے بھیج دیں، تاکہ دوبارہ آپ کی رائے کی روشنی میں خط مرتب کر کے بھیج دوں، اس سلسلہ میں اور بھی مفید باتیں ذہن میں آئیں تو مطلع فرما کر مشکور فرمائیں۔

میری آنکھ کی روشنی میں مرض کی وجہ سے کمی آگئی ہے، اس وجہ سے ایک حد تک خود لکھنے پڑھنے سے مجبور ہوں۔ والسلام

حواشی

(مولانا) ابوالمحسن محمد سجاد

(نائب امیر شریعت صوبہ بہار واڑیسہ)

دفتر امارت شرعیہ صوبہ بہار واڑیسہ

پھلواری شریف پٹنہ

مسودہ

مکرمی! السلام علیکم ورحمۃ اللہ وبرکاتہ

ایک ضروری امر کے لئے یہ عریضہ بھیج رہا ہوں امید ہے کہ آپ اس پر خاص توجہ فرمائیں گے۔

آپ کے علم میں ہے کہ ہندوستان میں علماء اور مسلمانوں کا یہ مطالبہ رہا ہے کہ یہاں کے نظام حکومت میں مسلمانوں کی تعلیم، تربیت، معاشرت، اور قوانین مذہبی کے تحفظ کے لئے ایک مخصوص ادارہ قائم کیا جائے، لیکن ان بار سوخ حضرات کی وجہ سے جن کی نظر میں اس کی اہمیت نہ تھی، یہ مطالبہ وہ قوت حاصل نہ کر سکا، جس کا یہ مستحق تھا، اور انگریزوں کی اس کھلی روش کے بعد جو انہوں نے سو (۱۰۰) برس کے عرصہ میں ہندوستان سے اسلامی تمدن کے مٹانے میں اختیار کی ہے، یہ توقع رکھنا کہ اس مطالبہ کو وہ آسانی سے قبول کر لیں گے، عبث تھا، لیکن اس مقصد کے حصول کی کوشش حتی الوسع ہم لوگوں نے جاری رکھی ہے۔

اب جب کہ موجودہ اصلاحات کے نفاذ نے ہندوستان میں ناقص، لیکن قومی حکومت کی بنیاد رکھ دی ہے، اور بعض امور اب ایک حد تک نمائندگان جمہور کے ہاتھ میں آگئے ہیں، ان مقاصد کے حصول کی ایک راہ نکل آئی ہے۔

مسلمانوں کا کم از کم مطالبہ یہ تھا، ایک بااختیار حاکم امور شرعیہ کی انجام دہی کے لئے

مقرر کیا جائے جو قاضی کا تقرر کرے اور مسلمانوں کے تمام امور مذہبی (جن کا تعلق صرف مسلمانوں سے ہو) کانگراں رہے، اور خصوصیت سے مسلمانوں کی مذہبی تعلیم و تربیت کا محافظ ہو، اس مقصد کے حصول کے لئے سب سے بہتر راہ تو یہ تھی کہ اعلان بنیادی حقوق (Fundamental Rights) کے سلسلہ میں ہندوستان کے نظام اساسی میں یہ چیزیں موجود ہوتیں، لیکن افسوس کہ یہ نہ ہو سکا۔

اب موجودہ حالات میں یہ مناسب ہے کہ نظام شرعی کا ایک ایسا خاکہ پیش کیا جائے، جو موجودہ اصلاحات کے ذریعہ باسانی چل سکے، اس سے اصلی مطالبہ تو پورا نہ ہو گا، لیکن یہ ہو گا کہ ایک ناقص نقش تیار ہو جائے گا، اور کسی حد تک مسلمانوں کی بعض شکایات و مشکلات کا کچھ ازالہ ہو جائے گا۔

اسکیم یہ ہے:

۱- ہر حکومت میں "ناظر امور اسلامیہ" کا ایک عہدہ رکھا جائے (جو مختلف محکموں کے ڈائریکٹر کے مثل ایک عہدہ ہو اور یہ عہدہ دار کسی مسلمان وزیر کے ماتحت ہو) اور اس کے متعلق حسب ذیل امور ہوں:

(الف) مسلم اوقاف

(ب) تقرر قضاة یا تفویض اختیارات قاضی، یا جیوری کے تعین میں مشورہ دینا۔

(ج) ہندوستانی بین الاقوامی معاملات کے متعلق اسلامی بین الاقوامی اصول کے ماتحت حکومت کو مشورہ دینا (اس کی رائے کا ان معاملات میں ایکسپریٹ (ماہر) کی رائے کی حیثیت سے لحاظ رکھا جائے۔

(د) تعلیم کے ہر صیغہ اور درجہ میں مذہبی تعلیم کا نظم یا نگرانی (جیسی صورت حال اور ضرورت ہو) اس کے تحت ہو۔

(ه) مسلمانوں کے پرسنل لاء کے متعلق قانون سازی کی نگرانی اور اس کے متعلق اگر کوئی غلطی ہو رہی ہو یا کسی ذریعہ سے ہو گئی ہو تو حکومت کو اصلاح کا مشورہ دینا۔

(۲) ناظر امور اسلامیہ " کے ساتھ ایک مختصر مجلس مشورہ لائق مسلمانوں کی ہو۔

(۳) تمام تقرریاں اور انتخاب موقت ہوں۔

(۴-الف) متذکرہ محکمہ کے ساتھ ساتھ حکومت ایک قانون "فسخ نکاح" طلاق و تفریق،، و خلع وغیرہ کے لئے اسلامی اصول کے ماتحت پاس کرائے، جس سے وہ مشکلات دور ہو جائیں، جو موجودہ عہد میں شرعاً قاضی مجتہد کے فقدان سے لاحق ہیں اور ہوں گی۔

(ب) تقرر قاضی کے لئے فی الحال یہ صورت اختیار کی جائے کہ مسلمان منصف اور حج کے تقرر کے معیار میں اس کا لحاظ رکھا جائے، کہ فقہ اسلامی کی براہ راست معلومات ان کو ہوں، یا اقل درجہ اس خاص صنف میں ہندوستانی (اردو) میں ضروری تالیفات مہیا کر دی جائیں، (اور اس کا ڈیپارٹمنٹل امتحان بھی لے لیا جائے) اور تفویض اختیارات کے وقت ہائی کورٹ یا جوڈیشل محکمہ جس کے بھی حدود ہوں، ان ہی حکام کو نکاح، طلاق اور تفریق وغیرہ کے مقدمات کی سماعت کے اختیارات دیئے جائیں۔

(ج) ان مقدمات کی سماعت کا ضابطہ اسلامی آداب قضا کے مطابق اردو میں تیار کر دیا جائے، اس طرح تقرر قضا کا مسئلہ بغیر کسی مزید مالی بار کے کسی حد تک حل ہو جائے گا۔

"ناظر امور اسلامیہ" مسلم اوقاف کے ساتھ دوسرے امور حکومت انجام دے گا، تو کوئی مزید مالی بار بھی حکومت پر ایسا نہ پڑے گا، جو غیر معمولی ہو۔

ایک اور ضروری امر مسلمانوں کی فوری توجہ کا محتاج ہے، یہ ظاہر ہے کہ مسلمانوں کی تمام تر تہذیب و تمدن اور معاشرت کی بنیاد پر ہے، اب تک انگریزوں نے مسلمانوں کے تمدن کو مٹانے کے لئے طرح طرح کے نظریے پیدا کئے ان میں ایک یہ بھی تھا کہ "حکومت مذہبی تعلیم کی ذمہ دار نہیں ہو سکتی" اب جب کہ نئی

اصلاحات نے صوبوں میں قومی حکومت کی ایک شکل پیدا کر دی ہے، یہ حکومتیں جیسی کچھ بھی ہوں، بہر حال قومی حکومت ہیں، تو ان کو مسلمانوں کے اس جائز و اجبی مطالبہ سے کہ تعلیم کے ہر درجہ میں مذہبی تعلیم کا نظم کیا جائے، بے اعتنائی نہ برتنی چاہئے، مسلمانوں کے لئے یہ مسئلہ وقت کے تمام مسائل سے اہم ہے، اس لئے حکومت اور قوم کو اس طرف فوراً توجہ کرنی چاہئے، کیونکہ مسلمانوں کے ہر اجتماعی اور انفرادی اخلاق کی کمزوری کی بنائے کی مذہبی معلومات اور تربیت کی کمی ہی ہے، اور اس ایک اصلاح سے ان کی بہت سی کمزوریوں کی اصلاح بیک وقت ہو جائے گی، جو حکومت وقت اور ملک سب کے لئے یکساں مفید ہوگی۔

(مولانا) ابوالحسن محمد سجاد (نائب امیر شریعت بہار و اڑیسہ) پھلواری شریف پٹنہ¹⁶²
 اس پر حضرت مولانا مفتی محمد ظفر الدین صاحب نے بجاطو پر لکھا ہے کہ:
 "اگر مولانا (سجاد صاحب) کی فکر اور امارت شرعیہ کے نظام کو مختلف صوبے قبول کر لیتے اور امیر الہند کا انتخاب ہو جاتا، اور مسلمانوں کے اس اجتماعی نظام کو ہندوستان کے دستور اساسی میں منوالیا جاتا تو یقیناً آج کے حالات کچھ اور ہوتے اور بار بار پر سنل لاء میں ترمیم اور دین میں مداخلت کا سوال کھڑا نہ ہوتا"¹⁶³

حواشی

162 - امارت شرعیہ دینی جدوجہد کا روشن باب ص ۱۰۵ تا ۱۱۱۔

163 - امارت شرعیہ دینی جدوجہد کا روشن باب ص ۱۱۱۔

امارت شرعیہ حضرت مولانا سجادؒ کے عہد میں

امارت شرعیہ میں درحقیقت حضرت مولانا سجادؒ ہی ہی مرکز اعصاب تھے، آپ میں منصوبے بنانے اور ان کو عملی قالب میں ڈھالنے کی جو بے نظیر صلاحیت موجود تھی، اس سے ایک زمانہ واقف ہے، حضرت امیر شریعت ثانیؒ مولانا شاہ محی الدینؒ حضرت مولانا سجادؒ کی وفات پر اپنا تاثر ان الفاظ میں بیان فرمایا:

"مفید تحریکات پیدا کرنا پھر ان کو عمل میں لانے کی جو صلاحیت یہ رکھتے تھے، اس صلاحیت کا دوسرا آدمی نظر نہیں آتا" ¹⁶⁴

حضرت مولانا سجادؒ کی حیات مبارکہ میں امارت شرعیہ کے بنیادی طور پر کل آٹھ (۸) مستقل شعبے قائم ہوئے، جن کے ذریعہ پورے بہار میں دینی، علمی اور ملی سرگرمیاں انجام دی گئیں:

ان شعبہ جات کا تفصیلی تعارف حضرت مولانا عبدالصمد رحمانیؒ کی کتاب "تاریخ امارت" میں موجود ہے، یہاں بطور شہ سرخیاں ان کا اجمالی تذکرہ پیش کیا جاتا ہے:

دارالقضاء

☆ اس کے پہلے قاضی مولانا نور الحسن صاحب پھلوارویؒ مقرر ہوئے، یہ دارالقضاء پہلے انجمن علماء بہار کے ماتحت قائم ہوا تھا، بعد میں اس کو امارت شرعیہ کے تحت کر دیا گیا۔ پھر اس نظام میں مزید توسیعات ہوئیں، اور امارت شرعیہ نے اس میدان میں بڑی شہرت و نیک نامی حاصل کی، موجودہ ہندوستان میں اس سے بہتر اور بڑا نظام کہیں موجود نہیں ہے، بلکہ اس کو دنیا کے بڑے عدالتی نظاموں میں شمار کیا جاسکتا ہے۔

حضرت مولانا محمد سجادؒ کے زمانے میں قاضی شریعت کے بعض فیصلوں کے خلاف امیر شریعت کی خدمت میں جو اپیلیں دائر کی جاتی تھیں، ان کا جائزہ بحیثیت نائب امیر شریعت حضرت مولانا سجادؒ لیتے تھے، اور پھر اپنا فیصلہ جاری فرماتے تھے، ان میں سے بعض فیصلے "قضایا سجاد" کے نام سے امارت شرعیہ سے شائع

----- حواشی -----

ہو چکے ہیں۔

دارالافتاء

☆ دارالافتاء بھی قیام امارت کے ساتھ ہی شروع ہو گیا تھا، جس میں خود حضرت مولانا سجادؒ ہی فتویٰ کا کام بھی کرتے تھے، حضرت مولانا کے فتاویٰ کا مجموعہ "محاسن الفتاویٰ" فتاویٰ امارت شریعہ جلد اول کے نام سے امارت شریعہ سے شائع ہو چکا ہے، لیکن بعد میں آپ کی مصروفیات کی بنا پر یہ شعبہ مولانا محمد عثمان غنی صاحبؒ کے حوالے کر دیا گیا، اور آپ اس کے پہلے باضابطہ مفتی قرار پائے، بعد کے ادوار میں اس شعبہ سے بڑے اہم علماء وابستہ ہوئے مثلاً: مولانا عبدالصمد رحمانیؒ، مفتی عباسؒ، مفتی یحییٰ قاسمیؒ، اور مفتی صدر عالم قاسمیؒ وغیرہ۔

شعبہ دعوت و تبلیغ

☆ اس شعبہ نے بدعات و منکرات کے خاتمہ، ارتداد و انحراف کے فتنوں سے تحفظ اور دین حق کی توسیع و اشاعت میں عظیم الشان خدمات انجام دیں، خود حضرت مولانا سجادؒ نے شدھی تحریک اور چمپارن کے علاقے میں گدیوں کے درمیان پھیلے ہوئے ارتداد کا مقابلہ کیا¹⁶⁵

☆ فتنہ راجپال کے انسداد کے لئے حضرت مولانا سجادؒ نے صوبہ کے مختلف مقامات پر جلسے کرائے

166

حواشی

165- آپ کے تذکرہ نگاروں کا بیان ہے کہ چمپارن میں گدی قوم کے تقریباً چار سو (۴۰۰) افراد العیاذ باللہ ارتداد کا شکار ہو گئے تھے، آپ کو خبر ملی تو خود تشریف لے گئے اور آپ کی کوششوں سے الحمد للہ تمام مرتدین تائب ہو کر حلقہ بگوش اسلام ہو گئے (حیات سجاد ص ۱۱۳، ۱۱۴)

166 - حیات سجاد ص ۱۳۷، ۱۳۶ مضمون مولانا محمد عثمان غنیؒ۔

"راجپال ایک آریہ تھا جس نے "رنگیلار سول" نامی ایک ناپاک کتاب لکھی تھی، اور حکومت پنجاب نے جب اس پر مقدمہ چلایا تو ہائی کورٹ سے وہ رہا ہو گیا، اس واقعہ سے مسلمانان ہند میں ایک ہیجان پیدا ہو گیا، اور خطرہ ہوا کہ مفسد اور شر پسند عناصر اسی طرح اپنے خبث کا مظاہرہ کریں گے، اس لئے پورے ہندوستان میں احتجاجی جلسے اور مظاہرے ہوئے، اور حکومت ہند سے قانون میں ترمیم کا مطالبہ کیا گیا،۔۔۔۔۔ ایک مسلمان نے راجپال کو قتل کر دیا اور حکومت ہند نے قانون میں ایسی ترمیم منظور کی کہ دوبارہ اس طرح کی کوئی

اس سلسلے کی مزید تفصیلات کے لئے حیات ابوالمحاسن کا مطالعہ کریں۔

شعبہ تنظیم

☆ اس شعبہ کا مقصد ریاست کے ایک ایک فرد کو امارت شرعیہ سے وابستہ کرنا اور ہر بالغ کمانے والے شخص سے سالانہ محصول وصول کرنا ہے، اس کے لئے بعض علاقوں میں خود حضرت مولانا سجاد صاحبؒ نے بھی دورے فرمائے۔

چمپارن کے مسلمان حضرت مولانا سے بہت مانوس تھے، تقریباً ہر سال اوخر شعبان میں آپ وہاں کا دورہ فرماتے تھے، اور رمضان کا بڑا حصہ وہیں گزارتے تھے،۔۔۔ ۱۹۳۴ء کے زلزلہ کے موقع پر بھی جب آپ کے اکلوتے صاحبزادہ کی وفات ہوئی تو آپ چمپارن ہی میں تھے۔۔۔ اسی طرح جس ملیریا بخار میں آپ کی وفات ہوئی آپ کے بعض تذکرہ نگاروں کے مطابق اس کا آغاز بھی چمپارن ہی سے ہوا تھا¹⁶⁷۔

☆ چمپارن کے علاوہ سارن، پورنیہ اور در بھنگہ وغیرہ کے اسفار بھی آپ نے بکثرت فرمائے، پورنیہ کا سفر نامہ تو بعنوان "ضلع پورنیہ کا دورہ - مسلمانوں کا جوش و خروش - خوش آئند توقعات" خود آپ کے قلم سے موجود ہے، جس میں مسلمانان پورنیہ کی دینی، اخلاقی اور معاشی صورت حال کا آئینہ بھی آگیا ہے¹⁶⁸۔

☆ اسی شعبہ کے تحت ہر چھوٹی بڑی آبادی میں مذہبی سربراہ مقرر کئے گئے جن کا اصطلاحی نام نقیب تھا، نقیب امیر شریعت اور عوام کے درمیان واسطہ ہوتا ہے۔

شعبہ تعلیم

☆ اس شعبہ کا مقصد ریاست کے مسلمانوں میں تعلیمی شعور پیدا کرنا تھا، اس شعبہ کے تحت مختلف علاقوں میں مدارس و مکاتب اور اسکول قائم کئے، غریب طلبہ کے لئے وظائف کا انتظام کیا گیا۔

کتاب شائع نہ کی جاسکے" (حیات سجاد ص ۱۳۷ مضمون مولانا عثمان غنی)

167 - حیات سجاد ص ۱۱۲، ۱۱۱ مضمون حافظ محمد ثانی صاحب۔

168 - دیکھئے "مقالات سجاد ص ۸۲ تا ۱۱۵۔

☆ چمپارن کے دیہاتوں میں خود مولانا سجادؒ نے اپنی نگرانی میں مکاتب قائم کئے، خاص گدی قوم کے لئے بھی دو مکاتب قائم کئے گئے، جن کے اخراجات کی مکمل کفالت کی ذمہ داری امارت شریعہ نے لی۔

☆ ۱۹۲۶ء میں جب قاضی احمد حسین صاحب کو نسل کے ممبر تھے، تو ان کی کوششوں سے ایک مسلمان معلم کو گورنمنٹ کی طرف سے بحال کرایا گیا¹⁶⁹۔

شعبہ تحفظ مسلمین

☆ اس شعبہ کا مقصد مسلمانوں کی جان و مال، دین و ایمان اور عزت و آبرو کے تحفظ کے لئے منظم کوششیں کرنا تھا۔

اس شعبہ کے تحت فسادات یا حادثات کے موقعہ پر مسلمانوں کی امداد کا خصوصی اہتمام کیا گیا، حضرت مولانا سجادؒ کے زمانہ میں ۲ / اگست ۱۹۳۷ء (۲۴ / جمادی الاولیٰ ۱۳۵۶ھ) کو بتیا میں انتہائی بھیانک فساد ہوا، بارہ (۱۲) مسلمان شہید اور سینکڑوں زخمی ہوئے، بے شمار مکانات نذر آتش کئے گئے، مولانا اس موقعہ پر بنفس نفیس وہاں تشریف لے گئے، اور انتہائی مشکل اور پرخطر راستوں کا سفر طے کر کے متعلقہ مقامات تک پہنچے، اور مسلسل چھ سات ماہ بتیا میں قیام فرمایا، بڑے بڑے قانون دانوں کی خدمات حاصل کیں اور مظلوموں کو انصاف دلا کر اور ظالموں کو ان کے کیفر کردار تک پہنچا کر دم لیا،¹⁷⁰۔

☆ اسمبلی اور کونسل میں جب بھی کوئی ایسا مسودہ قانون آیا جس کا کوئی اثر کسی اسلامی معاملہ پر پڑتا ہو تو سب سے پہلے حضرت مولانا محمد سجادؒ اس کی مخالفت فرماتے تھے۔

مولانا عثمان غنی صاحب گابیان ہے کہ:

"راقم الحروف کو خاص تاکید تھی کہ جب کوئی مسودہ قانون یا کسی عدالت کا فیصلہ

ایسا ہو جس کی زد کسی اسلامی قانون پر پڑتی ہو تو فوراً اس کی مخالفت میں مضامین

----- حواشی -----

169 - حیات سجاد ص ۱۱۵، ۱۱۴ مضمون حافظ محمد ثانی صاحب۔

170 - حیات سجاد ص ۱۱۵ تا ۱۱۸ مضمون حافظ محمد ثانی صاحب، و ص ۱۳۰، ۱۲۹ مضمون حاجی عدالت حسین۔

لکھو اور جمعیت علماء ہند کو خط کے ذریعہ اطلاع دو" 171

شعبہ نشر و اشاعت

☆ اس کا مقصد ادارہ کا تعارف، ادارہ کے پیغامات کی ترسیل، دینی علوم کی اشاعت اور باہم افراد و عمال کے درمیان رابطوں کو مضبوط کرنا تھا، اسی شعبہ سے اولاً جریدہ امارت جاری کیا گیا جس کی ادارت حضرت مولانا عثمان غنی صاحبؒ کے حوالے کی گئی، دفتر کے ناظم بھی مولانا عثمان غنی ہی تھے 172۔

بیت المال

☆ اس کا مقصد امارت کے مالی نظام کو مستحکم کرنا اور اس میں شفافیت پیدا کرنا تھا، حضرت مولانا شاہ قمر الدین پھلواریؒ (جو بعد میں امیر شریعت ثالث بھی ہوئے) پہلے ناظم بیت المال مقرر ہوئے۔۔۔ بعد میں جب قاضی احمد حسین صاحب مستقل دفتر امارت شرعیہ میں رہنے لگے تو انہوں نے نظام بیت المال کو کافی ترقی دی، قاضی صاحب چاہتے تھے کہ امارت شرعیہ کا بیت المال اس معیار کا ہو جس معیار کا سرکاری محکمہ مخزانہ ہوتا ہے، اس مقصد کے لئے وہ گیا کے رئیس شاہ مصطفیٰ احمد صاحبؒ کو جو ریاست بھوپال میں اکاؤنٹنٹ جنرل (مہتمم دفتر حضور) تھے، اور لندن سے کامرس کی ڈگری حاصل کی تھی، پھلواری شریف لائے شاہ صاحبؒ نے منشی عیسیٰ صاحبؒ کو ٹریننگ دی 173۔

شعبہ تربیت سپہ گری

امارت شرعیہ کا ایک اہم ترین شعبہ جس کا عموماً تذکرہ نہیں کیا جاتا شعبہ تربیت سپہ گری و فنون حرب تھا، حضرت شاہ ابوطاہر فردوسیؒ نے اس کا ذکر کیا ہے:

"اور امارت کے ذریعہ سے مسلمانوں کو سپاہیانہ فنون کے سکھلانے کا نظم کیا گیا تھا" 174

----- حواشی -----

171 - حیات سجاد ص ۱۳۸، ۱۳۷ مضمون مولانا محمد عثمان غنیؒ۔

172 - حسن حیات ص ۱۴۷۔

173 - حسن حیات ص ۱۴۹۔

174 - حیات سجاد ص ۷۲ مضمون شاہ ابوطاہر فردوسیؒ۔

امیر شریعت کی عدم موجودگی میں بحیثیت امیر شریعت

☆ حضرت امیر شریعت ثانی کو انتخاب کے بعد ہی سفر حج پیش آگیا، شوریٰ نے طے کیا کہ امیر شریعت کی عدم موجودگی میں نائب امیر شریعت حضرت مولانا ابوالحسن محمد سجاد امیر شریعت کی حیثیت سے کام کریں گے چنانچہ اس دوران حضرت مولانا سجاد امیر شریعت کی حیثیت سے فرائض انجام دیئے¹⁷⁵۔

حضرت مولانا سجاد کی صدارت میں مجلس شوریٰ کا ایک یادگار اجلاس

امیر شریعت کی حیثیت کی تحریری وضاحت

اس دور کا ایک بہت قابل ذکر واقعہ مجلس شوریٰ کا وہ اجلاس ہے جو ۱۹/ربیع الاول ۱۳۵۳ھ (مطابق ۲/جولائی ۱۹۳۲ء) کو حضرت مولانا سجاد کی صدارت میں منعقد ہوا تھا، یہ جلسہ اس لحاظ سے بہت اہم ہے کہ اس میں امیر شریعت کی حیثیت کی باقاعدہ تحریری طور پر وضاحت کی گئی تھی، اس کی تفصیل شاہ محمد عثمانی کی کتاب حسن حیات سے پیش ہے:

"امارت شریعہ مسلمانوں کا ایک مذہبی نظام ہے جو مسلمانوں کے بعض مذہبی امور کو انجام دینے کے لئے قائم ہے، اور جس کا اصول یہ ہے کہ جمعیت علماء کے انتظام سے ایک شخص کا انتخاب ہوتا ہے اور اس صوبہ کے مسلمانوں کا مذہبی سردار ہوتا ہے، اور اپنی حیات تک مسلمانوں کا مذہبی پیشوا سمجھا جاتا ہے، اس کے ماتحت ایک مجلس شوریٰ بھی ہوتی ہے جس سے وہ اپنے کاموں میں مشورہ لیتا ہے، لیکن وہ مختار مطلق کی حیثیت رکھتا ہے، اس کے ماتحت ایک مالی صیغہ بھی ہے جسے بیت المال کہتے ہیں، اس کا سیکریٹری تمام مالیات کے آمد و خرچ کے لئے امیر اور اس کی مجلس شوریٰ کے سامنے جو ابدہ ہے، اور انہی کی ہدایت کے مطابق تمام کاموں کو انجام دیتا ہے، موجودہ امیر مولانا شاہ محی الدین سجادہ نشین پھلواری شریف ہیں، اس بیان میں یہ بات واضح

----- حواشی -----

کر دی گئی ہے کہ:

(۱) امیر شریعت مختار مطلق ہے یعنی وہ جمعیت علماء یا مجلس شوریٰ یا اور کسی ادارہ کا پابند نہیں ہے۔

(۲) امیر شریعت کا انتخاب جمعیت علماء کے انتظام سے ہوتا ہے، چنانچہ امیر شریعت رابع کے انتخاب تک یہ دستور رہا کہ جمعیت علماء نے ہی امیر شریعت کے انتخاب کے جلسہ کو بلا یا جس میں ارکان جمعیت کے علاوہ صوبہ کے دیگر علماء و زعماء کو مدعو کیا گیا، اور اس میں امیر کا انتخاب عمل میں آیا۔

(۳) امیر شریعت تازندگی امیر شریعت رہے گا۔

جب جمعیت علماء نے اپنے مقاصد سے محکم شریعہ کے قیام کی دفعہ نکال دی، تو یہ سوال اٹھتا رہا ہے، کہ اب امارت شریعہ کا ہی کوئی انتخابی محکمہ بنا دیا جائے، جو نقباء اور دیگر کارکنان امارت کی مدد سے امیر کا انتخاب کر دیا کرے۔۔۔۔۔

قاضی احمد حسین نے مجھ سے بیان کیا تھا کہ انہوں نے یہ تجویز مولانا ابو الحسن محمد سجادؒ کے رجحان کو مد نظر رکھ کر مرتب کی تھی، مولانا عبد الوہاب صاحب در بھنگہ نے اس سے اختلاف کیا تھا کہ امیر تازندگی امیر رہے لیکن شوریٰ نے ان کی رائے کو قبول نہیں کیا مولانا ابو الحسن محمد سجادؒ نے فرمایا، کہ ایسی کوئی نظیر قوی یا فعلی موجود نہیں ہے، کہ مسلمانوں کا امیر چند عرصہ کے لئے بنایا جاتا رہا ہو مولانا عبد الوہاب اس کا جواب دیتے تھے کہ ابو بکر و عمر رضی اللہ عنہما جیسا آدمی دو تو اس کو ساری زندگی امیر مان لیا جائے لیکن تم ابو بکر و عمر رضی اللہ عنہما تو دو گے نہیں اور کہو گے کہ اس کو ساری زندگی امیر مانو"

بہر حال مولانا عبد الوہاب نے رائے شماری میں اپنا اختلاف درج نہیں کیا" 176

حواشی

امارت شریعہ میں مالی بحران، اسباب اور حکمت عملی

حضرت مولانا محمد سجادؒ کے آخری دور حیات میں ایک بار امارت شریعہ سخت مالی بحران سے دوچار ہوئی، یہاں تک کہ ملازمین کی تنخواہیں بھی مشکل میں پڑ گئیں، اس بحران کی وجہ ملک میں مسلم لیگ کی بڑھتی ہوئی مقبولیت تھی، امارت شریعہ مسلم لیگ کی پالیسی کو پسند نہیں کرتی تھی، اور مذہبی امور میں بھی مسلم لیگ امیر شریعت کی رائے کو اہمیت دینے کو تیار نہ تھی، اس سیاسی اختلاف کا اثر امارت شریعہ کی آمدنی پر پڑا، اور سخت مالی بحران پیدا ہو گیا، جس کی وجہ سے امارت کے اخراجات میں تخفیف کرنی پڑی، بعض ملازمین کی تنخواہیں عارضی طور پر بند اور بعض کی کم کر دی گئیں¹⁷⁷ حالات ایسے سخت تھے کہ امارت شریعہ کی بقا پر بھی سوالیہ نشان لگنے لگے، اس موقع کے کئی نایاب خطوط حضرت مولانا سجادؒ کے تحریر کردہ مولانا شاہ محمد عثمانیؒ نے اپنی کتاب "حسن حیات" میں محفوظ کر دیئے ہیں، ان میں سے ایک خط بطور نمونہ پیش ہے جو مولانا عثمان غنی صاحبؒ کے نام ہے، اور جن سے اس وقت کے مشکل حالات کا بخوبی اندازہ ہوتا ہے:

۲۶ / ربیع الثانی ۱۳۵۹ھ

مکرمی و محترمی زاد لطفکم
السلام علیکم ورحمۃ اللہ وبرکاتہ

چونکہ اس سال مالی دقت تمام سالوں کے مقابلہ میں بہت زیادہ ہو رہی ہے، جو تمام

حواشی

177 - جہاں تک خود حضرت مولانا ابوالحسن محمد سجادؒ کی اپنی ذات گرامی تھی تو وہ ان معاوضوں سے قطعی بے نیاز تھی، آپ کی خدمت خالصتاً فی سبیل اللہ تھی، جناب زکریا فاطمی صاحب شہادت دیتے ہیں کہ:

"مولانا مرحوم تقریباً ۲۲، ۲۳ سال تک قومی سرگرمیوں میں بلا معاوضہ اور بدون توقع کسی صلہ سرگرم

کارر ہے، نہ دن کو دن سمجھا، اور نہ رات کو رات، اپنے بال بچوں اور اعزہ و اقربا کو کیا خود اپنے نفس کے آرام

کا بھی مطلق خیال نہ کیا، اگر دل میں کوئی درد تھا تو قوم کا اور سر میں کوئی سودا تھا تو اسلام کا" (محاسن

سجاد ص ۱۵)

البتہ آخر میں جب آپ کی موروثی زمینیں نیلام ہو گئیں تو غالباً امارت شریعہ سے معمولی معاوضہ لینے لگے تھے، اس کا اندازہ

علامہ سید سلیمان ندویؒ کی درج ذیل تحریر سے ہوتا ہے:

"ان کی زندگی نہایت سادہ تھی، غربت و عسرت کی زندگی تھی، گھر کے خوشحال نہ تھے، امارت سے معاوضہ

بہت قلیل لیتے تھے، سفر معمولی سواریوں اور معمولی درجوں میں کرتے تھے" (محاسن سجاد ص ۴۱)

کارکنوں کو معلوم ہے، وظائف کی ادائیگی ناممکن سی ہو رہی ہے، تقاضا بھی شدید ہوتا ہے، کوئی صورت امید افزا بھی نہیں ہے، اس لئے ان حالات پر آج غور کیا گیا، اخراجات کو کم کرنے کی کوشش کی گئی، اور حضور امیر شریعت مدظلہ میں تمام صورت حال کانوٹ اور تخفیف کا خاکہ پیش کیا گیا، حضور امیر شریعت نے بھی آج ہی اس پر منظوری دے دی ہے، اس لئے آج ہی آپ کو اس کی اطلاع دے دینا بھی ضروری ہوا کیونکہ یکم جمادی الاول سے اس پر عمل درآمد ہوگا۔

اس میں جو تجویز منظور ہوئی ہے یہ بھی ہے کہ آپ کا اور مولانا قاضی سید نور الحسن صاحب کا عہدہ اعزازی باقی رکھتے ہوئے کل وظیفہ ساقط کر دیا گیا، اور چند مبلغین کا وظیفہ موقوف کر کے ان کو یہ حق دیا گیا، کہ سفارت کی خدمت با کمیشن انجام دے سکتے ہیں، اور دفتر میں اکثر بقیہ لوگوں کے وظیفہ میں تخفیف کی گئی ہے۔

اس کے باوجود بھی نہیں کہا جاسکتا کہ اخراجات کے مطابق آمدنی ہوگی یا نہیں، دعا فرمائیے کہ امارت شریعیہ کا نظام اور کام جاری و باقی رہے، اور اللہ تعالیٰ ایسے حالات پیدا کر دے جن سے مشکلات پر قابو پانا سہل ہو جائے، آپ تو خود پورے حالات سے واقف ہیں۔ والسلام

دستخط مولانا ابوالحسن محمد سجاد¹⁷⁸

اکابر نے پیٹ پر پتھر باندھ کر امارت شریعیہ کی حفاظت کی

یہ وہ مشکل ترین حالات تھے جن میں امارت شریعیہ کے اکابر پیٹ پر پتھر باندھ کر ملت اسلامیہ کی خدمات انجام دے رہے تھے، لیکن دوسری طرف معاندین کے خیمہ میں مسرت کی لہر جاری تھی اور ان کے بعض قائدین امارت شریعیہ کے خاتمہ تک کی پیش قیاسی کرنے لگے تھے۔۔۔ اور شمس ہاشمی صاحب کو ان کے دفاع میں لکھنا پڑا تھا کہ:

----- حواشی -----

"مسلمانان ہند ابھی مدت مدید تک اس امر پر غور کرتے رہیں گے کہ امارت شرعیہ کا تصور صحیح ہے یا غلط؟ لیکن فیصلہ "امارت شرعیہ کے نظام" کو محو و منسوخ کرنے کا اگر قوم کبھی بھی دے گی تو وہ دن اس کی مذہبی زندگی کا آخری دن ہوگا، جو تاریخ اسلام میں ایک "نیا کربلا" پیدا کر دے گا، آخر حضرت امام حسینؑ بھی تو خلاف جمہور ہی آمادہٴ پیکار نظر آئے۔۔۔ ووٹ کے اعتبار سے تو میدان کربلا میں ان کے صرف بہتر (۷۲) ووٹ تھے اگر آپ کو شبہ ہو تو علامہ اقبال کی سند حاضر ہے۔

دشمنان چوریک صحرا لالتعد

دوستان او بہ یزداں ہم عدد¹⁷⁹

امارت شرعیہ کی سیاسی مخالفت

امارت شرعیہ کے قیام سے قبل جو شبہات و اعتراضات تھے وہ اپنی جگہ تھے (جن میں بعض اہم اعتراضات کا ذکر پہلے آچکا ہے) لیکن امارت شرعیہ کے قیام کے بعد اس کی زیادہ تر مخالفت سیاسی بنیادوں پر کی گئی، جن میں بعض بظاہر اعتدال پسند حضرات بھی شامل ہو گئے تھے، حضرت مولانا محمد سجادؒ کے تلمیذ رشید مولانا اصغر حسین بہاریؒ کا بیان ہے کہ:

"بعض اعتدال پسند دوستوں نے مولاناؒ کو ان تمام خوبیوں کا حامل تسلیم کرتے ہوئے بتایا کہ ان سے ایک بڑی غلطی ہوئی، کہ امارت شرعیہ کو پارٹی الیکشن میں استعمال کر کے امارت کو صدمہ پہنچایا، کیونکہ امارت ایک ہمہ گیر ادارہ ہے، اس کی شان مسلمانوں کی پارٹی بندیوں کی لعنت دور کرنا تھی، نہ کہ خود ایک فریق کی حیثیت اختیار کرنا،۔۔۔۔ اس میں شک نہیں کہ ظاہر نظر میں یہ اعتراض واقع معلوم ہوتا ہے، لیکن حقیقت میں یہ ایک بڑا مغالطہ ہے، جس کے ہمارے دوست شکار ہو گئے،۔۔۔ بے شک پارٹی بندیوں اور تفرقہ اندازیوں کو ختم کرنے یا کم سے کم سب

حواشی

پارٹیوں میں ہم آہنگی پیدا کر کے وحدت قائم کرنا امارت کا نصب العین ہے، لیکن ساتھ ہی اسلامی قوانین و شعائر کے احترام کو باقی رکھنا بھی امارت کا اولین فریضہ ہے، اور آئین شرع کو اغراض پرستوں کے ہاتھ کھلونا ہونے سے بچانا عین مقصد امارت ہے، اب دیکھئے کہ موجودہ حکومت نے نمائندگان عوام کو ملکی قوانین بنانے کا اختیار دے رکھا ہے، مگر بد قسمتی سے مسلمانوں کا نمائندہ کونسلوں میں جا کر اسلامی آئین اور مذہبی قوانین بلوں پر مہر تصدیق ثبت کر کے توہین اسلام کا مظاہرہ پیش کرتا ہے اور جب علماء مذہب کی جمعیتہ تنبیہ کرتی ہے، تو لبیک کہنے کے بجائے اس کو ٹھکرادیتا ہے، تو کیا آئین اسلام کے استحفاظ کے لئے کونسلوں میں ایسے ممبران بھیجنا ضروری نہیں جو اسلامیات کے متعلق علماء دین کے فیصلہ کو شاہراہ عمل قرار دیں اور ایسے افراد کو ممبر ہونے سے روکنا فرض نہیں جو کونسلوں میں پہنچ کر بل کے پاس کرنے میں شریعت کا پاس نہ رکھیں، اب اگر اس سلسلہ میں پارٹی بندی لازم آتی ہے، تو امارت اس کی ذمہ دار نہیں ہے بلکہ وہ مطلق العنان امیدوار ہے، اس واسطے پارٹی بندیوں کے الزام و جرم سے امارت کا دامن بالکل پاک ہے" 180۔

لیکن اللہ پاک نے حضرت مولانا سجادؒ اور آپ کے رفقاء کی اولوالعزمی کی برکت سے امارت شرعیہ کی حفاظت فرمائی اور حالات رفتہ رفتہ درست ہو گئے اور آج سو (۱۰۰) سال ہونے جارہے ہیں، امارت شرعیہ کی عظمت کا آفتاب اب بھی نصف النہار پر ہے۔

نعرۂ تکبیر سے جس کے کہستاں ہل گئے

نغمۂ شیریں سے جس کے کفر و ایماں مل گئے

علامہ سید سلیمان ندویؒ نے انہی حالات کے پیش نظر لکھا تھا:

حواشی

"بہار میں امارت شرعیہ کا قیام ان (مولانا سجادؒ) کی سب سے بڑی کرامت ہے، زمین شور میں سنبل پیدا کرنا اور بخر علاقہ میں لہلہاتی کھیتی کھڑی کر لینا ہر ایک کا کام نہیں 181۔"

کوئی طاقت اس کوہ عزم و استقلال کو متزلزل نہ کر سکی

امیر شریعت ثانی حضرت مولانا شاہ محی الدین پھلواویؒ نے حضرت مولانا سجادؒ کی روح کو خراج عقیدت پیش کرتے ہوئے تحریر فرمایا جس میں اعتراف حقیقت بھی ہے اور اس دور کی مشکلات کی جھلک بھی:

"اس وقت کہ ہندوستان کے بہترین دماغ انقلاب کی نیم خفیہ تدبیریں سوچ رہے تھے، مولانا نے وقت کی صحیح شرعی ضرورت کو سمجھا کر اور شرعی تنظیم کے اصول علماء کو یاد دلائے، اور اس طرح امارت شرعیہ کے قیام کی تحریک تمام ہندوستان میں پھیلائی، اس کے لئے علماء و زعماء ہند کے پاس متعدد سفر کئے، جہاں تک مجھ کو یاد ہے، سال دو سال تک پیہم مخصوص طور پر اس کے لئے جدوجہد کرتے رہے، بالآخر علماء صوبہ بہار کے ذریعہ زعماء اور علماء کی ایک بڑی جماعت کو جمع کر کے اس کی بنیاد ڈالی، اور صوبہ بہار میں امارت شرعیہ قائم کی، بعد کو اس میں اختلافات بھی پیدا کئے گئے لیکن دنیا کی کوئی طاقت اس کوہ عزم و استقلال کو اپنی جگہ سے متزلزل نہ کر سکی، اور بحمد اللہ امارت شرعیہ اپنا کام حسب استعداد برابر کرتی رہی اور کر رہی ہے اور ان شاء اللہ تعالیٰ کرتی رہے گی" 182

کل ہند امارت کا خواب پورا نہ ہو سکا

البتہ حضرت مولانا سجادؒ یہ غم اپنے ساتھ لے کر دنیا سے گئے کہ امارت شرعیہ بہار کے قیام کے بعد مولانا قریب انیس (۱۹) سال باحیات رہے لیکن کل ہند امارت کا خواب ان کا پورا نہ ہو سکا، جس کے لئے وہ

----- حواشی -----

181۔ محاسن سجاد ص ۳۹۔

182۔ حیات سجاد مرتبہ مولانا عبدالصمد رحمانی ص ۶۹۔

جمعیت علماء ہند کی طرح پر امید تھے۔

ایسا نہیں تھا کہ امارت شرعیہ بہار کے قیام کے بعد مولانا کل ہند امارت کے معاملے میں مایوس ہو کر بیٹھ گئے ہوں، بلکہ آپ کی مسلسل کوششیں اس کے بعد بھی جاری رہیں، مثلاً:

☆ جمعیت علماء ہند کا اجلاس سوم (۱۸ / نومبر ۱۹۲۱ء مطابق ۱۷ / ربیع الاول ۱۳۴۰ھ) کو بہ مقام بریڈ لاہال لاہور زیر صدارت حضرت مولانا ابوالکلام آزاد قیام امارت شرعیہ بہار کے چار (۴) ماہ بعد ہوا، آپ کی کوششوں سے اس اجلاس میں بھی امیر الہند کی تجویز پیش کی گئی، جو باہمی اختلافات کی نذر ہو گئی (تفصیل پیچھے گزر چکی ہے)۔

☆ اس سے قبل ۱۸ / ستمبر ۱۹۲۱ء (۱۵ / محرم الحرام ۱۳۴۰ھ) کو جمعیت علماء کی مجلس منظمہ میں بھی یہ تجویز رکھی گئی تھی۔

☆ جمعیت علماء ہند کا چوتھا اجلاس ربیع الثانی ۱۳۴۱ھ مطابق دسمبر ۱۹۲۲ء کو خود حضرت مولانا سجاد کی نگرانی میں ان کے اپنے شہر "گیا" میں منعقد ہوا، اس میں بھی قیام امارت اور انتخاب امیر کی شرعی ضرورت کا اعلان کیا گیا، صدر اجلاس حضرت مولانا حبیب الرحمن عثمانی سابق مہتمم دارالعلوم دیوبند نے اپنے خطبہ صدارت میں فرمایا:

"ایسی حالت میں کہ مسلمان ایک غیر مسلم طاقت کے زیر حکومت ہیں، اور ان کو اپنے معاملات میں مذہبی آزادی حاصل نہیں ہے۔ ضروری ہے کہ مسلمان اپنے لئے "والی" اور امیر مقرر کریں۔ دارالقضاء قائم کر کے قضاة اور مفتیین کا تقرر کریں جمعیت علماء میں یہ تجویز منظور ہو چکی ہے، اور جمعیت علماء کے اجلاس لاہور میں یہ طے ہوا تھا کہ ایک سب کمیٹی کا اجلاس بدایوں میں منعقد کیا جائے جس میں امیر شریعت کے شرائط و فرائض و اختیارات وغیرہ مسائل طے کر لئے جائیں اور اس کے بعد انتخاب امیر کا مسئلہ پیش کیا جائے۔"

اس قرارداد کے موافق ۸ / ربیع الثانی ۱۳۴۰ھ کو سب کمیٹی کا اجلاس ہوا اور مختلف مسودے پیش ہوئے مگر ابھی تک ان کا نتیجہ مرتب ہو کر مجلس منظمہ میں پیش نہیں

ہوا، امید ہے کہ جلد از جلد اس کے قواعد مرتب ہو کر انتخاب امیر کا وقت آجائے گا یہ بھی طے ہو چکا ہے کہ ہندوستان کے امیر شریعت کے تحت میں صوبہ وار امیر مقرر ہوں گے۔۔۔۔۔ میرے نزدیک مناسب یہ ہے کہ اول صوبہ جات کے امراء کا انتخاب کیا جائے اور جب ہم کو صوبہ جات کی حالت سے اطمینان ہو جائے اس وقت امیر عام کا انتخاب ہونا چاہئے۔

علماء و مشائخ اور کبراء صوبہ بہار کا مسلمانوں پر بھاری احسان ہے کہ انہوں نے اپنے صوبہ میں امیر شریعت قائم کر کے مسلمانوں کے لئے ایک سڑک تیار کر دی ہے۔۔۔۔۔ امید کرتے ہیں کہ دوسرے صوبہ کے علماء بھی جلد از جلد صوبہ بہار کی تقلید کریں گے" 183۔

☆ جمعیت علماء بہار کا چھٹا اجلاس (۱۹۲۵ء / ۱۳۴۳ھ) مراد آباد میں ہوا جس کے صدر عالی قدر خود حضرت مولانا سجاد تھے، آپ نے اپنے خطبہ صدارت میں امارت ہند کی ضرورت و اہمیت پر مفصل گفتگو فرمائی اور آخر میں فرمایا:

"آپ کا فرض ہے کہ آج علمائے کرام و زعمائے ملت جب کہ ایک جگہ ہندوستان کے مسائل پر غور کرنے کے لئے جمع ہوئے ہیں، تو میرا خیال ہے کہ سب سے پہلے اس چیز کو سامنے لانا چاہئے، اور غور کرنا چاہئے، اگر آپ نے مراد آباد میں جمع ہو کر اور کچھ نہیں کیا بلکہ صرف اسی امر کے متعلق عمل کرنے کی کوئی شکل پیدا کر لی تو یقین فرمائیے کہ آپ نے سب کچھ کر لیا، کیونکہ تمام چیزیں اس کی نسبت فرع ہیں اور وہ اصل ہے" 184

☆ اس کے بعد جمعیت علماء ہند کے اجلاس کلکتہ (۱۹۲۶ء / ۱۳۴۴ھ) زیر صدارت علامہ سید سلیمان

حواشی

183 - خطبہ صدارت اجلاس جمعیت علماء ہند (۱۹۲۲ء) گیا، حضرت مولانا حبیب الرحمن عثمانی نص ۴۴۔

184 - خطبہ صدارت اجلاس جمعیت علماء ہند مراد آباد ص ۱۳۲، (۱۹۲۵ء)۔

ندوی) میں، نیز اجلاس پشاور (۱۹۲۷ء / ۱۳۴۵ھ زیر صدارت علامہ محمد انور شاہ کشمیری) میں بھی امارت شرعیہ کے مسئلہ کا ذکر آیا، اور ہر بار اسٹیج سے اس کے قیام کی دعوت دی گئی۔

☆ حضرت مولانا سجاد کی حیات میں آخری باریہ تجویز جمعیتہ علماء ہند کے بارہویں اجلاس جو نیپور (۱۳۵۹ھ مطابق ۱۹۴۰ء زیر صدارت حضرت شیخ الاسلام مولانا سید حسین احمد مدنی) میں منظور کی گئی، تجویز کے الفاظ تھے:

"تجویز نمبر ۱۵ انتخاب امیر

جمعیتہ علماء ہند کا یہ اجلاس ہندوستان میں مسلمانوں کی مذہبی ترقی اور اقتصادی اصلاح اور ہر نوع کی فوز و فلاح کے لئے ضروری سمجھتا ہے کہ وہ اسلامی تعلیم کے ماتحت اپنا امیر منتخب کر کے اس کے ہاتھ پر سمع و طاعت کی بیعت کریں، یہ ایک اہم فریضہ ہے جس کی طرف جمعیتہ علماء ہند ۱۹۲۱ء سے مسلمانوں کو توجہ دلارہی ہے، بہر حال مسلمانوں پر اس فریضہ کی ادائیگی لازم ہے، اور اس کے ایک مخصوص اجلاس منعقدہ بدایوں میں تشکیل امارت شرعیہ کا ایک ابتدائی خاکہ بھی مرتب کر کے شائع کیا گیا تھا، بہر حال مسلمانوں پر اس فریضہ کی ادائیگی لازم ہے، البتہ شرعی امیر کا انتخاب ایسے شرعی اصول پر ہو جو زیادہ سے زیادہ ارباب حل و عقد کے نزدیک مقبول و مسلم ہو، امیر ایسا شخص ہو جو علوم دینیہ کا ماہر، قومی ضرورتوں سے واقف اور سیاست حاضرہ کا اچھا جاننے والا ہو، اس کے اعمال و اخلاق پسندیدہ اور قابل اعتماد ہوں، وہ مستعد اور جری ہو اور اس کی عملی زندگی ممتاز درجہ رکھتی ہو، جمعیتہ علماء ہند ضروری سمجھتی ہے، کہ اول مسلمانوں کو اس فریضہ کی ضرورت اور اہمیت سے روشناس کرایا جائے، پھر مناسب وقت پر انتخاب امیر کے لئے ایسی مخصوص مؤتمر طلب کی جائے جس میں زیادہ سے زیادہ ارباب حل و عقد کو دعوت دی گئی ہو، اور اس میں "امیر الہند" کا انتخاب کیا جائے، اور اسی کے ہاتھ پر بیعت کی جائے، اور اسی

روز "بیت المال" قائم کیا جائے" ¹⁸⁵

لیکن کوئی عملی قدم نتیجہ خیز ثابت نہ ہو سکا، یہاں تک کہ حضرت مولانا سجادؒ کا وقت موعود آپہونچا اور ۱۷/ شوال المکرم ۱۳۵۹ھ مطابق ۱۸/ نومبر ۱۹۴۰ء کو وہ یہ غم اپنے سینے میں دبائے چلے گئے۔

جان ہی دے دی جگر نے آج پائے یار پر
عمر بھر کی بے قراری کو قرار آ ہی گیا

حضرت مولانا سجادؒ کے بعد

حضرت ابوالمحسن مولانا محمد سجادؒ کے وصال کے بعد بعض ریاستوں (مثلاً یوپی) میں امارت شرعیہ کے لئے کچھ کوششیں کی گئیں، لیکن وہ بھی بے نتیجہ رہیں، اس المیہ کو حضرت مولاناؒ کے شریک کار اور محرم اسرار شاہ محمد عثمانیؒ نے اس طرح بیان کیا ہے:

"یوپی میں امارت شرعیہ کے قیام کی کوششیں آزادی سے پہلے ہوئیں، لیکن علماء دین کے اختلاف باہمی کامرکز یوپی کی ریاست رہی، اس لئے مذہبی تنظیم کی اسکیم کامیاب نہ ہو سکی، آزادی کے بعد جمعیت اس قابل ہو گئی تھی کہ وہ امارت شرعیہ قائم کرے، مسلمان جمعیت کے گرد جمع ہو رہے تھے لیکن سردار پٹیل اور آریس ایس والے یہ پروپیگنڈہ کر رہے تھے کہ مسلمان انقلاب کی تیاریاں کر رہے ہیں، وہ چھوٹی چھوٹی باتوں کو بلکہ انہونی باتوں کو مہیب شکل میں پیش کرتے تھے، اور ان کا ہوا کھڑا کر دیتے تھے، مولانا حفظ الرحمنؒ وغیرہ خائف ہوئے کہ امیر شریعت فی الہند کا انتخاب ہو تو اس کا مطلب بھی یہی لیا جائے گا، اس لئے امارت کا قیام تو کیا عمل میں آتا جمعیت نے سیاست سے علحدگی کا اعلان کر دیا، اور جمعیت کے مقاصد سے محاکم شرعیہ کے قیام کی دفعہ نکال دی گئی" ¹⁸⁶۔

حواشی

185 - امارت شرعیہ دینی جدوجہد کا روشن باب ص ۶۵، ۶۴ تالیف حضرت مولانا مفتی محمد ظفر الدین مفتاحیؒ

186 - ٹوٹے ہوئے تارے ص ۱۰۲ مرتبہ: شاہ محمد عثمانیؒ